



















॥ श्रीः ॥

श्रीनिवासं परं ब्रह्म तन्नाम्नश्च गुरुत्तमान् ।

वन्दे भागवतान्सर्वान् देशिकाशयलब्धये ॥

व्यङ्ग्यप्रधाना गम्भीरा निगमान्तगुरोर्गिरः ।

दर्शयन्तु प्रसादेन स्वं भावं कृत्स्नमञ्जसा ॥

अस्य स्तोत्रस्याद्भुता विस्तृता व्याख्या महनीयैः श्रीमद्देवनाथा-  
चार्यैर्विरचिता । 'बाणोच्छिष्टं जगत्सर्वम्' इतिवैतैश्चर्वितप्रायमेवास्य स्तो-  
त्रस्य रससर्वस्वम् । अस्ति चापराऽतिसमीचीना संस्कृतव्याख्या विद्वद्वरैः  
श्रीमद्रामानुजार्यैः प्रणीता; या लब्धाऽस्माभिरेतद्व्याख्यालेखनानन्तरम् । कृत-  
करः स्यादसद्यत्न इति विभीमः । 'यदि क्षुण्णं पूर्वैरिति जहति रामस्य  
चरितं गुणैरेतावद्भिर्जगति पुनरन्यो जयति कः । स्वमात्मानं.....  
कथमुपकरिष्यन्ति कवयः ॥' इति श्लोकोक्तन्यायमवलम्ब्य श्रीमदाचार्य-  
स्तोत्राणां व्याख्याने प्रवृत्ता वयं श्रीनिवासदयान्वयत्यागासमर्थाः स्मः ।  
'गङ्गासङ्गेन नैर्मल्यं रथ्याद्भिर्लभ्यते यथा । वाचो विशुद्धिसिद्धयर्थं सङ्ग-  
म्यन्ते गुरोर्गिरः ॥' इति श्रीजयतीर्थमुनयस्तत्त्वप्रकाशिकोपक्रमे । 'सङ्गम्य-  
न्ते व्याख्यानव्याख्येयभावेन संबध्यन्ते' इति चन्द्रिकायाम् । स एव  
मनोरथोऽस्माकमेतत्स्तोत्रव्याख्यानप्रवृत्तौ । श्रीनिवासदयाम्भोधिपरीवाहा गु-  
रवः; तेषां सूक्तयस्तज्ज्ञानामृताब्धिपरीवाहशुभा अस्मात्स्वपारकरुणया प्रस्तु-



ताः । करुणापराधीनमानसानामाचार्याणां भक्तिपरीवाहभूतदयासागरा-  
वगाहनानुभवस्तोत्रं येन केनापि प्रकारेण व्याख्याय कथंचिच्छ्रीनिवासदया-  
न्वयं लभेमहीत्येवात्र प्रवर्तामहे । तत्रावतीर्णोऽतलस्पृगाप्लुतोऽयं दासजनो  
महतां प्रहसनोचितः स्यादेव । दयाप्रभाववर्णनविषयत्वात्साहसस्य दयनीयो  
ऽयं साहसिको महताम् ।

गुणविशेषस्येदं स्तोत्रम्; न गुणिनः । गुणिनमपेक्ष्यापि गुणस्य प्रा-  
धान्यम् । गुणानां प्राधान्यवर्णनं न गुणिन्यूनतापादकम् । प्रत्युतोत्कर्षावहं  
तस्यैव गुणत्वात् । तथैव निगमवन्दिनां शैली । 'सोऽश्नुते सर्वान् कामान्  
सह । ब्रह्मणा विपश्चिता' । विपश्चिदपि ब्रह्माप्रधानम् । गुणाः प्राधान्यं भ-  
जन्ते भोगे । 'आनन्दं ब्रह्मणो विद्वान् । न विभेति कुतश्चन' इति तत्प्रकरणे  
साधनदशायामपि गुणप्राधान्यवर्णनम् । तदेव गुणप्राधान्यमाहृत्योक्तमाचार्यैः  
'गुणं कमपि वेत्ति वा तव गुणेश गोपायितुः कदाचन कुतश्चन कचन तस्य  
न स्याद्भयम्' । इति ॥

अस्तु नाम गुणप्राधान्यं गुण्यपेक्षया । गुणेषु मिथो न्यूनाधिकभावः  
कथम्? षड्गुणाः प्रसिद्धाः । 'प्रकृष्टं विज्ञानं बलमतुलमैश्वर्यमखिलं विमर्या-  
दं वीर्यं वरद परमा शक्तिरपि च । परं तेजश्चेति प्रवरगुणषट्कं प्रथमजं गु-  
णानां निःसीम्नां गणनविगुणानां प्रसवम्' । इति वरदराजस्तवे श्रीवत्साङ्ग-  
मिश्राः । षड्गुणप्रमवा इतरे अनन्तकल्याणगुणाः । सुन्दरबाहुस्तवे 'सदा  
षाड्गुण्याख्यैः पृथुलबलविज्ञानशकनप्रभावीर्यैश्वर्यैरवधिविधुरैरेधितदशम्' ।  
इति गुणषट्कं सङ्गृह्योक्तम् । अनन्तरश्लोके 'सौशील्याश्रितवत्सलत्वमृदुता-  
सौहार्दसाम्यार्जवैः' इति मार्दवगुणाः सङ्गृह्ये । षाड्गुण्येन भगवतो भग-  
वत्त्वम् । प्रधानगुणपरित्यागेनाप्रधानगुणस्तुतिः कथं वा तान्त्रिकैः सम्म-  
न्येत? अयमाक्षेपः स्तोत्र एवोत्थाप्य परिहरिष्यते । 'आनृशंस्यमनुक्रोशः श्रु-  
तं शीलं दमः शमः । राघवं शोभयन्त्येते षड् गुणाः पुरुषोत्तमम्' । इति  
रामायणे । प्रोयणैते दयागुणाः । इदमपरं षाड्गुण्यं दयाप्रचुरं पुरुषोत्तमस्य ।



‘एते’ इत्यनेन प्रसिद्धपाङ्गुण्यवच्छेद इव । एतैर्गुणैस्तस्योत्तमपुरुषत्वम् ।  
 ‘स च नित्यं प्रज्ञानात्मा मृदुपूर्वं प्रभाषते । उच्यमानोऽपि परुषं नोत्तरं  
 प्रतिपद्यते ॥ कथंचिदुपकारेण कृतनैकेन तुष्यति । न स्मरत्यपकाराणां शत-  
 मप्यात्मवत्तया’ ॥ ‘सानुक्रोशो जितक्रोधः’ ‘दीनानुकम्पी’ इत्याद्यार्षं वचनं  
 भवति । अजानतेवात्मजगुणजिज्ञासुना पित्राऽनुयुक्ताः पौरजानपदा जगदुः-  
 बहवो नृप! कल्याणगुणाः पुत्रस्य सन्ति ते’ इति । कल्याणगुणपरिभाषा  
 प्राचेतसस्य साकेतवासिनां च । ‘क्षान्तः सान्त्वयिता’ ‘मृदुः’ ‘सदा भव्यः  
 व्यसनेषु मनुष्याणां भृशं भवति दुःखितः’ इति कल्याणगुणपाठः । न क्रुध्य-  
 त्यभिज्ञोऽपि क्रोधनीयानि वर्जयन् । क्रुद्धान्प्रसादयन् सर्वान्’ इति पुरस्त्रि-  
 यो रामत्रिरहे । ‘देवकल्पभृजुं शान्तं रिपूणामपि वत्सलम्’ इति लक्ष्मणः  
 कौसल्यां प्रति । ‘आनृशंस्यं परो धर्मस्त्वत्त एव मया श्रुतः’ इति रक्षोवधप्र-  
 तिज्ञां ब्राह्मणेभ्यः कुर्वाणं भर्तारं स्मारयित्वा शिक्षयति देवी सीता । ‘पा-  
 पानां वा शुभानां वा वधार्हाणां प्लवङ्गम । कार्यं करुणमार्येण न कश्चिन्ना-  
 पराध्यति ॥ इति स्वसततहिंसकराक्षसीजनपरित्राणाय हनूमन्तं बोधयति  
 सा । साधूक्तं ‘प्रणिपातप्रसन्ना हि मैथिली जनकात्मजा’ इति । अप्रति-  
 पेधमात्रमप्यलं तद्दयनीयतायै । ‘स तं निपातितं भूमौ शरण्यः शरणागतम् ।  
 वधार्हमपि काकुत्स्थः कृपया पर्यपालयत् ॥ इति सीतास्तनमांसगृध्नुकाक-  
 विषये दयाप्रसरो भगवतः । यद्यपि न प्रपन्नः सः; तथाऽपि भूमौ निपाति-  
 तत्वमालेण तं प्रणत इति कृत्वाऽरक्षत् प्रभुः । उक्तं च तद्विषये स्तोत्ररत्ने  
 ‘प्रणत इति दयालुः’ इति । विग्रहवान् धर्मो रामः सीतायै उपदिदेशानृशंस्य-  
 स्य परमधर्मत्वम् । तदेवानूष्यते आचार्यैः ‘करुणे त्वं च गुणेषु सार्वभौमी’  
 इति । रामायणस्य विशेषतो दयागुणप्रकाशकत्वमभिप्रेत्योक्तमाचार्यैः ‘दिव्ये  
 दयाजलनिधौ दिविषन्नियन्तुस्तीर्थं निदर्शितवतस्त्रिजगन्निषेव्यम् । प्राचः क-  
 वीन्निगमसम्मितसूनुतोक्तीन् प्राचेतसप्रभृतिकान् प्रणमामि नित्यम्’ ॥ इति  
 शरणत्वं निरवधिकदयैव संभवेत् । दयैका शरणमाश्रितानां प्रपन्नानाम् ।



‘भीषास्माद्वातः पवते । भीषेदेति सूर्यः’ इत्यादिभिः सर्वभयमूलस्य भगवतोऽभयदायित्वं केवलं दयैव संभवेत् । ‘त्राणे स्वामित्वमौचित्यं न्यासाद्याः सहकारिणः । प्रधानहेतुः स्वातन्त्र्यविशिष्टकरुणा विभोः’ ॥ भगवदपेक्षयाऽपि दयायाः स्वातन्त्र्यम् । भगवतश्च दयापारतन्त्र्यम् । सर्वशेष्यपि दयां-शेषः । इतरथाऽपराधचक्रवर्तिनामस्माकं न कदाऽपि शोकतरणसंभवः । अस्मादात्मभरसमर्पणं च भगवद्दयायामेव । ‘यतिपतियामुनप्रभृतयः प्रथयन्ति दये जगति हितं न नस्त्वयि भरन्यसनादधिकम्’ इति दयाप्रपदानुष्ठान-प्रतिपादनपरे षष्ठदशके संप्रदायनिष्कर्षमुपान्त्यश्लोके प्रकटय्य; तद्दशकान्ति-मश्लोके दया शरणत्वेन त्रियते भवमूलहरणाय ‘मृदुहृदये दये’ इत्यादिना । षडङ्गस्य योगस्याङ्गिनोऽनुष्ठानं षष्ठदशके निवेश्यत इति रसिकैर्भाव्यम् । अपराधपूर्णाः प्रायेण जनाः । ‘न कश्चिन्नापराध्यति’ इति प्रजादोषादर्शनशी-ला परमवत्सला लोकमाता निश्चिकाय । यदि मातैव स्वप्रजाः सर्वा अपरा-धिभ्य इति वक्ति; वयमपराधिन इत्यत्र किमपरं साक्ष्यमपेक्ष्येत । अपराधि-भिर्दयैव शरणत्वेन मृग्येत । दयां विना काऽन्या गतिरपराधिनाम् । दयैकाऽस्मदनन्तदुःसहापराधानां निष्कृतिर्भवेत् । दयाविशिष्टेश्वरमिथुनेऽस्मद्रक्षाभरः समर्प्यते । दयाद्वारकं तयोः शरणवरणम् ; शरणीभवनं च । अद्वारकं सा-क्षाच्छरणं तु दयैव । यदि दयाहेतुकमीश्वरस्य रक्षकत्वम् ; रक्षणेहेतोर्दयाया एव फलहेतुत्वे मध्ये किं तेनेति न्यायस्यावतारावकाशो भवेत् । ‘दान्ते द-यान्ते विदन्’ ‘आलम्बन्ते विमलमनसो विष्णुकान्ते दयां ते’ ‘अपराधसह-स्रभाजनं पतितं भीमभवार्णवोदरे । अगतिं शरणागतं हरे कृपया केवलमा-त्मसात्कुरु ॥’ इत्यादिभिर्दयाया अगतिकानामस्माकमालम्बनत्वं प्रदर्श्यते । कृपया केवलमिति केवलशब्देन गत्यन्तरशून्यत्वं स्पष्टीक्रियते । ‘केवलं म-दीयया दयया’ इति रक्षकवचोभङ्गी पृथुगद्ये । ‘दयासिन्धो बन्धो निरवधि-कवात्सल्यजलधे तव स्मारं स्मारं गुणगणमितीच्छामि गतभीः ॥’ इति श्लोके द्वितीयाधे दयावात्सल्ये रक्षकविशेषणत्वेनोपादीयेते । दयावात्सल्या-



दिगुणगणान्वयं स्मृत्वा स्मृत्वाऽनन्तापराधजनितं त्रासं विजिहीमः । ईदृश-  
 गुणगणा एवास्माकं परमकल्याणानि । 'सन्तन्यमानमपराधगणं विचिन्त्य  
 तस्यामि हन्त ! भवतीं च विभावयामि' इत्याचार्यैरियमेव रीतिराश्रीयते ।  
 'हन्त' इति गतभीत्वप्रयुक्तहर्षद्योतनम् । 'विभावयामि' इति स्मारं स्मारमि-  
 त्युक्तं दयादिगुणानां पुनः पुनः स्मरणम् । 'दयासिन्धो' 'निरवधिकवात्स-  
 ल्यजलधे' इति सिन्धुरूपणमादावेवात्र क्रियते 'कमप्यनवधिं वन्दे करुणावरु-  
 णालयम्' इति । 'एवंविधस्वदोषपरिहारौपयिकगुणविशेषवत्तया सम्बोधयति  
 दयासिन्धो इति' इति दयासिन्धुपदस्य व्याख्या स्तोत्रभाष्ये । निरवधिकत्व-  
 विशेषणमुभयत्र समानम् । यद्यपि शक्त्यादयो गुणगणाः सन्ति; दयाक्षमा-  
 दिगुणा एव कल्याणैकान्ता बहिष्कृतनिग्रहाः । दयादिमार्दवगुणानां क-  
 ल्याणगुणत्वेन मुख्यव्यपदेशार्हत्वं व्यज्यते स्तोत्ररत्ने 'वशी वदान्यो गुणवानृ-  
 जुः शुचिर्मृदुर्दयालुर्मधुरः स्थिरः समः । कृती कृतज्ञस्त्वमसि स्वभावतः  
 समस्तकल्याणगुणामृतोदधिः' ॥ इति । उक्तैर्ग्रीदिममधुरिमगुणैः समस्तकल्या-  
 णगुणात्मकत्वं समर्थ्यते । 'मृदुहृदये दये.....मधुरे' इति षष्ठदशकान्ति-  
 मश्लोकः 'मृदुर्दयालुर्मधुरः' इति स्तोत्ररत्नरीत्यनुसारीति रसिकमनोरञ्जनं  
 स्यात् । गुणनिर्देशक्रम उभयत्रैकरूपः । सौलभ्यसौशील्यवात्सल्यौदार्यक्ष-  
 मापराधसाहिष्णुत्वादयो दयाप्रभेदास्तत्परीवाहाः । यथा 'तत्त्वेन यस्य महि-  
 मार्णवशीकराणुः शक्यो न मातुमपि शर्वपितामहाधैः' इत्युपक्रम्य 'विधिशिव-  
 सनकाद्यैर्ध्यातुमत्यन्तदूरं तव परिजनभावं कामये कामवृत्तः' इत्युपसंहरता  
 स्तोत्ररत्नेन भगवत्परत्वे तात्पर्यभूमा गम्यते, तथा 'किञ्चैष शक्त्यतिशयेन न  
 तेऽनुकम्प्यः' इत्युपक्रम्य 'तवानुकम्प्यः स्मरतः प्रतिज्ञां मदेकवर्जं किमिदं  
 व्रतं ते' इत्युपसंहरता भगवदनुकम्पाविषयत्वलाभे च तात्पर्यभूयस्त्वं प्रकटी-  
 क्रियते । 'स्वयं 'कृपयैव—' इत्यपि सावधारणनिर्देशेन कृपाया एवामीष्ट-  
 साधनत्वमित्युच्यते । 'पापैरनादिभवसंभववासनोत्थैर्दुःखेषु यः खलु मिमङ्-  
 क्षति हन्त जन्तुः । तं केवलं स्वकृपयैव समुद्धरिष्यंस्तद्दुष्कृतस्य ननु नि-



ष्कृतिमात्थ शास्त्रैः' इति श्रीवैकृण्ठस्तत्रे उदाहृतरीतिरेवानुस्रियते । इतरव्य-  
 वच्छेदकेनैवकोरणाप्यपरितुष्यन्तः केवलमपि यपि समुद्ररगे गुणान्तरानन्वयं  
 स्पष्टीचक्रुः । एतच्च 'कृपया केवलं' इति स्तोत्ररत्नश्लोकं 'केवलं मदीयैव  
 कृपया—' इति गद्यवचनं चानुसृत्य । 'शास्त्रैरनादिनिधनैः स्मृतिभिस्त्वदीयै-  
 दिव्यावतारचरितैः शुभया च दृष्ट्या । निःश्रेयसं यदुपकल्पयसि प्रजानां  
 सा त्वत्कृपाजलाधेतल्लजवलितश्रीः' ॥ इत्यनन्तरश्लोके शास्त्रप्रदीपदानं दि-  
 व्यावतारादिकं च सर्वं कृपाकार्यमिति स्पष्टमूचे । तादृश्यो दयाक्रियाः सर्वा  
 अत्र विस्तरेण प्रतिपाद्यन्ते । यदुक्तं श्लोकान्ते 'त्वत्कृपाजलाधेतल्लजवलित-  
 श्रीः' इति तदनुस्रियत इवैतत्स्तोत्रान्ते 'दीनालम्बनदिव्यदम्पतिदयाकल्लोल-  
 कोलाहलः' इति । वलितं कल्लोलः । वलितश्रीश्च कल्लोलकोलाहलः ।  
 अनन्तरं क्षान्तिवात्सल्यसौशील्यादयो दयागुणा वर्ण्यन्ते । दयां प्रथमं प्र-  
 स्तुत्यानन्तरं क्षान्तिवात्सल्यादीनां प्रस्तावेन तेषां दयापरीवाहत्वं धोत्यते ।  
 पटुप्रत्याहारप्रभृतिपुटपाकाप्रचकितः प्रत्ययिततमः श्रीभीष्मः सहस्रनाम्नां  
 स्तोत्रे पुनः पुनर्दयादिभृदुगुणानां प्राधान्यं कथयति । 'सुप्रसादः प्रसन्ना-  
 त्मा, सुहृत्, वत्सलो वत्सी, अविज्ञाता; विश्वदक्षिणः, लोकबन्धुः; क्रोधहा,  
 महाहृदः; सुलभः, भयनाशनः; महानिधिः, प्रियकृत्; अरौद्रः, शिशिरः;  
 अक्रूरः, पेशलः; शरणागतवत्सलः, विश्रामः; जीवनः' इत्यादीनि बहूनि ना-  
 मानि दयागुणप्रख्यापकानि पपाठ । 'आनन्दो नन्दनो नन्दी' इति सह पा-  
 ठेनानन्दमयत्वेऽपि प्रजानामानन्दयितृत्वेनैतस्य नन्दित्वमिति व्यज्यते । श्रु-  
 तावानन्दमयप्रकरणे 'एष ह्येवानन्दयाति' इति निगद्यते । आनन्दयितृत्वाद्देते  
 तस्य पूर्णानन्दो न स्यादिति तथाऽपि व्यज्यत इव । ब्रह्मणत्वं विना न बृह-  
 त्वमात्रेण भगवान्निर्वृणोति । 'अशोकस्तारणः' इत्यशोकत्वं संसारिशोकतार-  
 णेन । 'भयकृत्' इत्युक्त्वाऽनुपदमेवोच्यते 'भयनाशनः' इति । मयप्रसङ्गं विना  
 भयनाशकत्वस्यासम्भवात्तत्प्रसक्तिसम्पादनाय भयकृत्त्वम् । 'माता पिता भ्रा-  
 ता निवासः शरणं सुहृद्भक्तिर्नारायणः' इति दयाधनत्वप्रख्यापनं सुबालोपनि-



पदि । 'यथा वा तरुणवत्सा वत्सं वत्सो वा मातरमनुगच्छति' इति श्रु-  
तिः सहजवात्सल्यप्रख्यापिका । 'सुहृदं सर्वभूतानां ज्ञात्वा मां....' इति  
गीतं भगवता पञ्चमान्ते । 'गतिर्भर्ता प्रभुः साक्षी निवासः शरणं सुहृत्' इ-  
त्युपवृष्टितं सौवालवचनं गीतायाम् । 'सर्वस्य शरणं सुहृत्' 'धातुः प्रसादा-  
न्महिमानमैशम्—' इति च शरणागतिविधायकधेताश्चतरोपनिषत् । 'तत्प्र-  
सादात् परां शान्तिं स्थानं प्राप्स्यसि' शाश्वतम्' इति भगवान् । 'तस्मिन्  
प्रसन्ने किमिहास्त्यलभ्यं, इति दर्शनमपि भवति । 'प्रसादपरमौ नाथो मम  
गेहमुपागतौ, इति मालाकारः । प्रसादपारवश्यं नाथयोः । 'अनुक्रोशो हि सा-  
धूनां महद्धर्मस्य लक्षणम् । अनुक्रोशश्च साधूनां सदा प्रीतिं प्रयच्छति, ॥  
इत्यानुशासनिके । 'आनृशंस्यपरैर्भाव्यं सदैव नियतात्मभिः, इति भीष्मस्य  
चरमोपदेशः पाण्डवान् प्रत्यानुशासनिकान्ते । 'शरणं भवन्तमतिकारुणिकं  
भव भक्तिगम्यमधिगम्य जनाः, इति किरातार्जुनीयेऽष्टादशे शरणत्वस्य करुणा-  
काष्ठानिवन्धनत्वद्योतनम् । 'हार्दानुगृहीतः शताधिकया' इति मुक्तयव्यवहि-  
तकारणत्वमनुग्रहस्य । 'परमतःसेतून्मानसम्बन्धभेदेव्यपदेशेभ्यः, इत्यधिकर-  
णे ब्रह्मणः श्रोनिवासस्य सर्वस्मात्परत्वमुच्यते । 'पुरुषान्न परं किञ्चित्सा काष्ठा  
सा परा गतिः' इति कठवल्ली । 'परः पराणां' 'परमं यः परायणम्' इति  
सर्वस्मात्परो भगवान् । तस्मादपि परा तद्वया । 'दयमानमनाः । वरद नि-  
जेच्छयैव परवानकरोः, इति श्रीरङ्गराजस्तवे निजेच्छया दयया भगवतः पर-  
वत्त्वं जगत्सृष्टाविति कथितम् । 'स्फारेक्षणेऽपि मिषति त्वयि निर्निमेषं पारे  
करिष्यति दया तव दुर्निवारा, इति वरदराजस्तवे । फलवितरणदक्षे पक्ष-  
पातानभिज्ञे भगवति निर्निमेषं पश्यति सति तमनादृत्य तेनापि दुर्निवारा  
तद्वया शोकस्य पारं तारयति । सहस्रं चक्षुषां स्फारमुन्मील्य पश्यन्नेवास्तां  
भगवान् । तेनाप्यनिवार्या ततोऽपि परा तद्वया शोचन्तमाश्रितजनं भवसा-  
गरादुद्धरेत् । अस्मिन् शतके दयायाः सर्वतः परत्वम् भूयो वर्ण्यते । 'पर-  
वति चतुरैस्ते विभ्रमैः श्रीनिवासे, इति श्रीनिवासदयायास्तस्मात्परत्वोक्तिः ।



‘स्वाधीनवृषगिरीशाम्, इति तस्य दयाधीनत्वम् । दयाधीनो भगवतश्चेतनज-  
यः । दयाप्रवाहे गिरीशेश्वरस्यः सर्वोत्तुङ्गः श्रीनिवासोऽपि मज्जति । ‘कृपे  
त्वं तत्तादृक्प्रथिमवृषपृथ्वीधरपातिस्वरूपद्वैगुण्यद्विगुणनिजविन्दुः प्रवहसि,  
इति दयापृष्ठतस्य ब्रह्मणोऽपि परिवृढतरत्वं वर्ण्यते । ‘अत्र दयावात्सल्यजल-  
सिन्धुत्वरूपेणातिवृज्जानामपि स्वापराधानां तत्र निमज्जनं सूच्यते, इत्युक्तं  
स्तोत्रभाष्ये दयायाः सिन्धुत्वरूपणप्रयोजनकथनाय । अत्र त्रिसीमरहितस्य  
सर्वतः परिवृढस्य ब्रह्मणोऽपि दयाप्रवाहपृष्ठते मज्जनं वर्ण्यते । विपलायिता-  
न्यपि सत्त्वानि दूरगतानि सुदुर्लभानि दयया द्राघीयस्या दृढतरया गुणवा-  
गुरयाऽऽसाद्य भगवद्वशीक्रियन्ते । व्यूहविभवार्चादिमूर्तयो दयाप्रयुक्तास्तत्प-  
रीवाहभूताः । कलशोदधिसम्पदो दयाया सन्मतिमन्थसंस्कृताया अमृतांशः  
श्रीनिवासस्य दिव्यदेहः । दयाप्रवाहो धरिणीं संप्लाव्य तां देवीं शरणागत-  
सस्यमालिनीं कृत्वा वृषशैलेशकृषीवलमानन्दयति । दयया वर्मितः शार्ङ्गो  
अस्मदनन्तदुःसहतीत्रापराधविषशल्यैरविद्धो भवति । भगवद्विष्यमूर्तिः शीत-  
शीता श्रद्धधानावगाह्या दयादीर्घिका । शीलोपज्ञं शीतं कल्याणगुणौघं क्षरति  
दया । गुरुरपरम्परा दयाम्भोधिपरीवाहपरम्परा । विष्वक्सेनो दयाम्भोध्यु-  
त्थितं शिक्षास्रोतः । वृषगिरीशगुणेश्वरी दया । समस्तजननी पुंप्रधानेश्वरेश्वरी  
श्रीरितरा देव्यश्च दयायाः प्रतिच्छन्दाः । भास्करस्य प्रभेव छायाभूता भग-  
वतः श्रीः । तस्या भगवतश्छायात्वे भगवतो दयादिप्रतिमांशानां प्रायेण प्रति-  
विम्बेऽन्वयः । तथा च विम्बभूतभगवदन्वितदयायाश्छायामूता देव्य इति  
वर्णनं नानुपन्नम् । ‘ललितरुचिषु लक्ष्मीभूमिनीलासु नूनं प्रथयति बहुमानं  
त्वत्प्रतिच्छन्दबुद्ध्या इति चतुर्थदशके । लक्ष्म्या भगवद्व्याप्रतिविम्बत्वात्  
करुणामिव रूपिणीम् इति तस्याः प्रथमदशके वर्णनम् । विम्बरूपायाः करु-  
णायाः प्रतिरूपा श्रीः । रूपिणीं करुणामिवेतोवशब्देन करुणाच्छायात्वं द्यो-  
त्यत इव । श्रीभूमिनीला दयामूर्तयः । ताश्च करुणाकार्यनिर्वाहं विभजन्ते ।  
आश्रितदोषादर्शनं कारयति नीला । यदि कदाचित् दृष्टिपथं गच्छेद्दोषः तत्क्षा-



मया भूम्या । भगवद्दयाप्रतिधातानां वारणं क्रियते तथाऽपराधक्षमापणेन ।  
 अपराधः क्षान्तः । न तावता तुष्यामः । 'स्वजनयसि माता तदसि नः'  
 इति स्वजनीकरणं क्रियते जनन्या श्रिया । भगवानपि करुणापूर्णत्वेन करु-  
 णावरुणालयत्वेन व्यक्तं गच्छति । शक्त्यादयो गुणा दयाया अनुचराः ।  
 बोधश्च मार्गप्रदर्शकः । ज्ञानविशेषत्वाद्दयारूपेच्छाया बोधस्याग्रेसरत्ववर्ण-  
 नम् । परदुःखनिराकरणेच्छा दया आचार्यमते । 'परदुःखनिराकरणेच्छा  
 दया' इति मल्लिनाथसूरिः किरातार्जुनीयव्याख्यायाम् । 'त्रिविधचिदचि-  
 त्सत्तात्त्विकप्रवृत्तिनियामिका वृषागिरिविभोरिच्छा सा त्वं परैरपराहता' इत्यष्ट-  
 मदशकोपक्रमे भगवदिच्छात्वं प्रदर्शितं दयायाः । इच्छा च ज्ञानविशेषस्त-  
 दवस्था । गुणषट्के प्रथमगणितज्ञानस्य विकासविशेषो दया । तथा च  
 दयाया न षाड्गुण्यवहिर्भावः । दया च कालुष्यरूपाशुद्धिरहितं विशुद्धं-  
 ज्ञानम् । आनन्दमयस्यापि विशुद्धिः प्रार्थ्यते दयोदयेन । अकिञ्चननि-  
 धिरिति दया स्तूयते प्रथमदशकान्ते । तेन च दयायाः स्वयंप्रयोजनत्वं सि-  
 द्ध्यति । भगवतः समन्वयाधिकरणभाष्यप्रतिपादितं निधित्वं भगवद्दयायां  
 समन्वेति । सूतिश्च साऽपवर्गत्रिवर्गयोः । तेन च 'फलमत उपपत्तेः' इति  
 भगवति भगवता बादरायणेन सिद्धान्तितस्य फलप्रदत्वस्य तद्दयायां मुख्यस-  
 मन्वयप्रदर्शनम् । दयाद्वारकं फलप्रदत्वम् । अरविन्दलोचनमनःकान्ता-  
 प्रसादादहो न हि श्रेयः संभाव्यते नृणां कर्हिचित् संसृत्यक्षरवैष्णवाध्वसु ।  
 'संराजः सानुकम्पात् पितुरुचितविदः साम्यभाजो वदान्यात्' इति फलाधि-  
 करणविषयश्लोके सानुकम्पत्वविशेषणनिवेश आचार्यैरधिकरणसारावल्याम् ।  
 प्रलयपयोधौ सर्वमज्जकः सर्वोत्तुङ्गो भगवान् स्वयं दयार्णवे मज्जति । सर्वमज्ज-  
 कस्यापि मज्जयित्री तद्दया स्वाम्भस्यपरे । 'जन्माद्यस्य यतः' इति ब्रह्मलक्षणम् ।  
 दयाद्वारकं ब्रह्मणो जन्मादिकर्तृत्वमिति द्वितीयदशके प्रदर्श्यते । 'ग्रीष्मे  
 शीतमिव हृदम्' इति ब्रह्मणः शीतत्वानुभवो दयान्वयं विना न संभाव्येत ।  
 शीतहृदोऽप्यतिलङ्घितशासनेष्वभीक्ष्णं विजृम्भितोऽप्या भवन्दयामेवाद्विद्यते पुनः



शीतताप्रकृतिगमनाय । भगवत्तापनिर्वापिका दया । अपराधचक्रवर्तिनोऽ  
स्मान्प्रतिभटान्दयैकाऽऽसाद्य भगवत्पादसात्कर्तुं प्रभवति । तां विनाऽस्मद्वशीक-  
रणे तस्य नैराश्यमेव भवेत् । अस्माकमपि तां विना भगवद्वशीकरणं न संभ-  
वेत् । दया न केवलं भगवन्तं स्वपरतन्त्रीकरोति; अपि तु ये भगवन्तं  
प्रणतास्तद्वासास्तत्परतन्त्रमपि करोति तम् । तादृशं तस्या वैयात्यम् । सर्वज्ञं  
सहस्रांशुमविज्ञातारं मुग्धं दोष्यदोषिविवेकशून्यं करोति । 'दिव्यो ह्यमूर्तः  
पुरुषः स बाह्याभ्यन्तरो ह्यजः' इति प्रसिद्धमजायमानं पुरुषं प्राणिनां कर्मा-  
यत्तमाविजन्मभेदान् ग्राहयति । सर्वोन्नतमपि तमतिनीचनिषादकुब्जादिसा-  
म्यं प्रापयति । ब्रह्मणः साम्यं प्राप्यं प्राणिभिः । प्राणिसाम्यं भजते ब्रह्म ।  
समस्तजननी चैतन्यस्तन्यदायिनी श्रीः । माता दया तु विश्वोपकारं दुग्धे ।  
विश्वानुग्रहमाता दया ॥

‘वृषगिरिगृहमेधिगुणा बोधबलैश्वर्यवीर्यशक्तिमुखाः । दोषा भवेयु-  
रेते यदि नाम दये त्वया विनाभूताः ।’ इति श्लोकेन गुणान्तराण्यवि-  
गण्य दयास्तुतिरचनोपपत्तिर्निरूप्यते । गुणत्वमेव न स्यान्गुणान्तराणां  
दयान्वयं विना । प्रत्युत दोषत्वमेव भवेत्तेषाम् । न दोषः स्तूयेत केनापि  
कविना । यत्सबन्धाधीनं गुणान्तराणां गुणत्वम् ; तेषां गुणत्वनिष्पादिकां  
निरूपाधिकगुणत्ववतीं दयामेव स्तुम इत्याशयः । दयाश्लेषाद्वृषशिखरिवि-  
श्वभरगुणाः स्वदन्ते दान्तेभ्यः । ‘कूपे परवतस्त्वया वृषगिरीशितुः क्रीडितं  
जगद्धितमशेषतः’ इति सर्वस्य कृपाप्रयुक्तत्वम् ; हितत्वं च प्रतिज्ञायते ।  
यथा लोकमाता नित्यमज्ञातनिग्रहा; तथा दया निग्रहकथानभिज्ञा । बाहि-  
ष्कृतनिग्रहा सा । निग्रहोऽप्यनुग्रहो भवति दयाप्रभावेन । अशुद्धग्रपनयनाय  
निग्रहो भवेत् । ‘क्रोधोऽपि तेऽनुग्रह एव संमतः’ इति शत्रुकालियपत्न्यः  
सर्पजातिप्रभवा भर्तृजिघांसुकृष्णस्तुतौ । ‘यस्यानुग्रहमिच्छामि तस्य वित्तं  
हराम्यहम्’ इति भगवान् । ‘विलीनस्वातन्त्र्यो वृषगिरिपतिस्त्वद्विहतिभिर्दि-  
शत्येवं देवो जनितसुगतिं दण्डनविधिम्’ इति सप्तमदशके ॥



किमर्थं श्रीनिवासदयाविषया स्तुतिः? श्रीनिवासत्वादेवेति त्रमः ।  
 श्रियं विना दयास्वरूपमेव न सिध्येत् । नेतरमूर्तीनां श्रीनामाङ्कितत्वं निय-  
 मेन । करुणेव रूपिणी श्रीः । सा च श्रीनिवासनान्यविनाभूता । सान्ति  
 चात्र बहूनि हेत्वन्तराणि । दयानिर्वर्त्य पापनिर्हरणम् । अधमर्षणं वाञ्छेयुः  
 पापिष्ठाः । वेङ्कटगिरिश्च पापनिवर्तनाथमेवावतीर्णः । वेमिति पापराशिबोधक-  
 मव्ययम् । कट दाहे । सर्वपापं भस्मसात्करोतीति वेङ्कटः । भ्रुवं स  
 गिरिर्धनीभूतदयेत्युत्प्रेक्ष्यते प्रथमश्लोके । दयाकार्यमेव करोति श्रीनिवास-  
 निवासभूतो वेङ्कटगिरिः । 'सर्वपापप्रशमनं सर्वपुण्याविवर्धनम्' 'यद्यदि-  
 च्छति वै जन्तुर्मनसाऽपि च तं नृप । तथा सिद्धयति तत्सर्वं गिरेरस्य  
 प्रभावतः' ॥ इति तत्प्रशंसा । अत एव गिरिप्रपदनेन स्तोत्रमारभ्यते ।  
 प्रपत्तिरत्र मुख्यप्रतिपाद्या । यथा श्रीशठकोपगाथासहस्री दीर्घशरणागतिस्त-  
 थेदं शतकम् । षष्ठदशकोपान्त्यश्लोके श्रीभाष्यकारयामुनप्रभृतयो दयायां  
 भरन्यसनादधिकं हितं जगति नेति प्रथयन्तीत्युक्तम् । अन्तिमश्लोकेन भव-  
 मूलहरां लहरीं मयि निधेहि' इति संसारमोक्षप्रार्थना कृता । करुणालहरीति  
 पण्डितराजविरचिता स्तुतिः कृष्णे स्वात्मनिवेदनरूपा । तत्स्तोत्रमपि शतकम् ।  
 'विषीदता नाथ! विषानलोपमे विषादमूमौ भवसागरे विभो । परं प्रतीका-  
 रमपश्यताऽधुना मयाऽयमात्मा भवते निवेदितः' ॥ इति तत्स्तुत्युपक्रमः ।  
 दयामूर्तित्वेन तत्र भगवतोऽनुभवः । आचार्यश्लोकमवलोक्य करुणालहरी-  
 नामकरणं कृतं वा न वेति वयं न जानीमः । श्रीमद्यामुनाचार्यस्तोत्रच्छायायां  
 तत्स्तुतिः प्रणीतेति निश्चेतुं शक्नुमः । चिकीर्षितायां स्तोत्ररत्नव्याख्यायां  
 तत्तोपपत्तीः प्रदर्शयिष्यामः । श्रीभाष्यमवतीर्णं श्रीनिवासदयेयति प्रसिद्धम् ।  
 ततोऽपि महत्तरानुग्रहः किं नाम स्यादस्माकम् । भगवद्दयाकाष्ठा श्रीभाष्या-  
 चतारणम् । गिरिशिखरनिवासिनो दया निश्चिच्छलेन प्रवहेत् । वारिधारा-  
 विशेषैर्दयाप्रवाहो व्यज्येत । गिरिशिखरनिवासी गिरिराजः कृषीवलः स्यात् ।  
 शरणागतजनरूपसस्यवृद्ध्या दयाप्रवाहोपनतया प्रीयते सः । शरणागतस-



स्यवृद्धिर्चावतारस्य मुख्यं प्रयोजनम् । इदानीमपि कृषीवलाः पाश्चात्याः गिरिप्रदेशेषुषित्वा एलादिकृषिं कुर्वन्तो दृश्यन्ते । अयं दिव्यकृषीवलः प्रपन्नस्यवृद्धिमीप्सति । उन्नतगिरिशिखरवासिना तुङ्गेन यदि नीचैः साम्यमुद्बेत तदा सौशील्यादिदयागुणाः काष्ठां गच्छेयुः । न तथा सौशील्यप्रथा भूमिष्ठमूर्तिविषये; यथा शैलस्थे । 'भूमिष्ठानिव शैलस्थः' इति वैषम्यं नाद्रियते प्राज्ञतमेन करुणामूर्तिना श्रीनिवासेन । 'अर्माषां निम्नत्वं वृषगिरिपतेरुन्नतिमपि प्रभूतैः स्रोतोभिः प्रसभमनुकम्पे समयसि' इति कुत्रान्यत्र वर्णयितुं शक्येत । अवताराणां गिरेरवतरणं स्वरसम् । अर्चामूर्तीनां विभवावतारवर्णनं त्रिषु स्थलेषु कृतमाचार्यैः । श्रीरङ्गे, श्रीवेङ्कटगिरौ; श्रीहस्तिगिरौ च । अत्र दशाप्यवताराः प्रदर्श्यन्ते । हस्तिगिरौ कतिचिदेव; तद्गिरेरनुन्नतत्वात् । भूमिष्ठे श्रीरङ्गनिवासिनि कथमैदम्पर्येण सर्वावतारवर्णनकर्तृत्वमिति चेत्—तस्य नटाग्रणीत्वादङ्गेऽवतारभूमिकापरिग्रहौचित्याच्चेति ब्रूमः । श्रीशब्दघटितभगवन्नामसु गरीयान् बहुमानः कुरुवृद्धस्य ।

‘श्रीदः श्रीशः श्रीनिवासः श्रीनिधिः श्रीविभावनः । श्रीधरः श्रीकरः श्रेयः श्रीमालोकत्रयाश्रयः ॥’ इति । लोकत्रयाश्रयत्वं श्रीमत्त्वेनेति व्यज्यते । सर्वैराश्रीयमाणत्वरूपश्रीमहिमा श्रीशब्दव्युत्पत्तिसिद्धः । गिरिष्ठः कृषीवलः कृषिसंवर्धितप्रपन्नसस्यमालाः सम्यग्द्रष्टुं प्रभवेत् । स्तूयमाना च तद्व्या शैलमारुह्यैतच्छतकमभ्यस्यमानान्सम्यगालोकयेत् । गिरिनिर्झरवारिभिस्ताननितरशरणानामाधिराज्येऽभिषिञ्चेत् । भगवद्दयाया तामधिकृत्य प्रवृत्तेयं सरस्वती क्षेमं काङ्क्षद्भिः सम्यगभ्यस्येत । वारिधाराश्च दयाव्याञ्जिन्य आकाशगङ्गा पापविनाशिन्याद्याः । ‘दृढविनिहिता निःश्रेणिस्त्वं दये निजपर्वभिः’ इति कुत्रान्यत्र दयाया निःश्रेणित्वं रूप्येत । दयासोपानं श्रीवेङ्कटपतिचरणप्रापकम् । उदाहृतहेतुष्वेकैकमप्यलं श्रीनिवासमूर्तिवर्णे दयावर्णनाय । समुच्चये किमु वक्तव्यम् ।

आचार्या भगवद्दयापरीवाहपरम्परा । तेषां परमकल्याणबुद्ध्योऽस्मा-



कं शरणम् । तद्धियां परिकल्पनं विचित्रं वर्ण्यते प्रपत्तिप्रतिपादके षष्ठदशके ।  
 'त्वदुदयतूलिकाभिरमुना वृषशैलजुषा स्थिरतरशिल्पिनैव परिकल्पितचित्तधि-  
 यः । यतिपतियामुनप्रभृतयः प्रथयन्ति दये जगति हितं न नृचयि भरन्य-  
 सनादधिकम्' ॥ इति । दयैव शरणमस्माकमित्युपादेश्यस्मद्देशिकैरनुकोशैक-  
 विजितैः । 'क्रीडातूलिकया कृपारूपितया स्वयम् । एको विश्वमिदं  
 चित्तं विभुः श्रीमानजीजनत्' ॥ इति यादवाम्युदये एकैव तूलिकया विश्व-  
 चित्तलेखनमुच्यते । अत्र बहुयस्तूलिका एकबुद्धिचित्रलेखने । आ परितो-  
 षादन्यथान्यथा प्रमृज्य नवं नवं विलिख्यते नवनवशलाकाभिः । तूलिका चेयं  
 न क्रीडातूलिका दयया केवलं रूपिता यथा जगच्चित्रलेखने । किं तु  
 दयामयी तूलिका । न लीलान्वयगन्धोऽपि यतिपतियामुनप्रभृतिबुद्धिकल्पने ।  
 दया चोदीयमाना न यातयामा गतरसा । उदीयमाना दया वीर्यवत्तरा स्यात् ।  
 कालक्रमेण तस्या हासः प्रसिद्धः । अत उच्यते उदयतूलिकाभिरिति ।  
 'चिन्ताशाणोल्लिखितमसकृत्' इति हंससन्देशनिर्माणविषये आचार्याः ।  
 लिखित्वा लिखित्वा पुनः पुनर्विमृश्यान्यथाऽन्यथा विपरिणम्य रचितं हंसस-  
 न्देशकाव्यं मेघसन्देशादन्यूनबहुमतिलब्धये । कवित्वरूपबहुमतौ न निरपेक्षा  
 आचार्याः । 'ये नाम केचिदिह नः कवयो मदन्ये मातः स्तुवन्ति मधुसू-  
 दनपादुके त्वाम् । लप्स्ये गुणांशविनिवेशितमानसानां तेषामहं सबहु-  
 मानविलोक्तानि' इति पादुकान्ते । 'सत्कारकालकूटं तरुणीकुणपं सभा-  
 भुजङ्गी च । परिहरति राजधानीकुम्भीपाकम् .....' इति वदन्तः कवि-  
 त्वेन बहुमतिं न न बहुमन्यन्ते । अखण्डब्रह्माण्डप्रथमतरशिल्पिना भगवतैव  
 कल्पिता आचार्यधियः । 'सा निर्मिता विश्वसृजा प्रयत्नादेकस्थसौन्दर्यदिह-  
 क्षेयव' इति पार्वतीविषये कुमारसंभवे । अनायासेन लीलैव विश्वं सृजन्  
 सृष्टा तां प्रयत्नात्ससर्ज । नात्र विश्वसृजश्चतुर्मुखस्य सृष्टिः । स्थिरतरशिल्पि-  
 ना श्रीनिवासेनैव सृज्यते आचार्यशुभबुद्धिः । पञ्चीकृतव्याकृतमात्रसृष्टा वेधाः  
 अपञ्चीकृताव्याकृतस्यापि स्थिरस्य सृष्टा प्रथमतरशिल्पी भगवान् । यद्यपि



वेधसः सर्वमनुप्यतद्बुद्धिसृष्ट्यावधिकारोऽस्ति; आचार्यधियः श्रीनिवासः स्वयं परिकल्पयति । लोकोत्तराः कल्याणतमा अतिधिचित्रास्तद्वियः । 'चित्ते नि-  
वेद्य परिकल्पितसत्त्वयोगा रूपोच्चेन विधिना मनसा कृता नु' इति लोको-  
त्तरसुन्दरवपुःसृष्टिविषये कवितार्वभौमः कालिदासः । चित्रं निर्माय तदेव  
प्राणवत्कृतं न्वित्युल्लेखः । चित्रलेखने आ पारितोषात्पुनः पुनः प्रभृज्य य-  
थामनोरथमन्यथाऽन्यथा करणं सुशकम् । यावता तृप्तिर्जायते तावता  
तच्चित्रं प्राणवत्क्रियते । चित्रलेखनं विना वपुष एव प्रथमतो निर्माणे  
सृज्यमानप्राणिवपुषो यथेष्टमन्यथा विनिमयो न शक्यः । मनसा यथामनो-  
रथं सर्वातिशायिरूपाद्युद्भावं चित्रे तल्लेखनादपि सुलभम् । तदेवोच्यते  
'रूपोच्चेन विधिना मनसा कृता नु' इति । कृतयुगे मनसा सृष्टिः श्रूयते ।  
कार्तियुगीनामाचार्यधियां दयाधनेन मनसा सृष्टिरुचिता । अत्र दयारूप-  
मनोवृत्तिमयतूलिकाभिलिखितमिवाचार्याणां विचित्रधीचित्तमित्युल्लिख्यते ।  
मनोवृत्तिस्थाने धर्मभूतज्ञानविकासविशेषा अस्मत्सिद्धान्ते । नात्र प्रथमं चि-  
त्रलेखनमनन्तरं चित्तलिखितस्य सत्त्वयोगपरिकल्पनम्; यथा शाकुन्तले ।  
किन्तु प्राणप्राणभगवद्विखिताचार्यधीचित्रं तथैवास्ते । एवं च निरर्वाधिकद-  
याधनत्वमस्तीर्थकरधियां सिध्यति । श्रीनिवासदयैव ताः परिकल्पयन्ते ।  
ततस्तेषां न भ्रमविप्रलिप्सादिसंभवः । 'सूर्याचन्द्रमसौ धाता यथापूर्वम-  
कल्पयत्' इति सूर्यचन्द्रादिलोकभासकतेजसां कल्पनम् । आचार्यधियां  
तु सृष्टौ 'परिकल्पित' इति पर्युपसृष्टकल्पनव्यवहारेण ततोऽपि वैलक्षण्यं व्य-  
ज्यत इव । शाकुन्तलश्लोकानुरोधश्च भवति । दयामयत्वादाचार्यधिया-  
मतिलघुभूतं सर्वसमाश्रयणीयं परमनिःश्रेयसोपायं ते प्रथयन्त्यपारदयया ।  
'मृदुहृदये दये' इत्यनन्तरश्लोकः सङ्कल्पसूर्योदये वेङ्कटगिरौ गीयमानत्वेन  
पठ्यते ।

'तद्गुणसारत्वात् तद्व्यपदेशः प्राज्ञवत्' इति बादरायणीयं सूत्रं ज्ञाधिकर-  
णे । 'विज्ञानगुणसारत्वादात्मनो ज्ञानमिति व्यपदेशः । विज्ञानमेवास्म-



सारभूतो गुणः । यथा प्राज्ञस्थानन्दः सारभूतो गुण इति प्राज्ञ आनन्द-  
शब्देन व्यपदिश्यते' इति तत्सूत्रभाष्यम् । गुणेषु सारभूतं ज्ञानम् । ज्ञाना-  
वस्थाभेदेषु ज्ञानेषु सारभूता दया प्राणिनाम् । सैव खलु विश्वोपकारं दुग्धे ।  
सर्वाश्चापराधान्क्षाम्यति । अतो दयास्तुतिरवश्यकार्या; प्रथमकार्या च ॥

वृषशैलाधिपतेः स्वभावभूता दया; यथा जलधेः शीतता । 'लोक-  
वत्तु लीलकैवल्यम्' इति नप्रयोजनवत्त्वाधिकरणे । तदधिकरणभावप्रकाशि-  
कायामुक्तम्—ननु 'केवलं लीलैकप्रयोजनाः कन्तुकाधारम्भा दृश्यन्ते । जन्म-  
स्थितिध्वंसादेर्लीलैव प्रयोजनम्' इति कन्तुकारम्भजन्मस्थितिध्वंसादेर्लीलाप्रयो-  
जनकत्वप्रतिपादकभाष्ये विद्यमाने तदनादरेण 'कन्तुकाधारम्भस्य लीलात्वं  
युक्तम्; यत्नगौरवाभावात् । जगद्धापारस्य तु लीलात्वमनुपपन्नम्' इति कथं  
व्यापारस्यैव लीलात्वकथनमिति चेत्—अत्र केचित्—'क्रीडार्थं सृष्टिरित्यन्ये  
भोगार्थमिति चापरे । देवस्यैष स्वभावोऽयमाप्तकामस्य का स्पृहा ॥' इति  
माण्डूक्यश्रुतौ सृष्टेर्लीलार्थत्वस्य परपक्षत्वोपन्यासात्, लीलाशब्दोऽज्ञानायास-  
कर्मपरः । लीलामात्रमेतस्य भारत्ययधान्यवहनमिति तत्रापि प्रयोगदर्शनात्,  
यथाङ्गुलिचालनादयोऽनायाससाध्याः क्रिया न प्रयोजनापेक्षाः, अत एव न  
तत्र प्रयोजनप्रश्नः, तत्प्रश्नेऽपि तूष्णीमेवोत्तरम्; एवं परमात्मनोऽप्यनायास-  
साध्या सृष्ट्यादिक्रिया न प्रयोजनापेक्षा; अत्र चालिलमुवनजन्मस्थेमभङ्गादि-  
लील इत्याद्यपद्यस्यैव साक्षित्वात् 'केवललीलैकप्रयोजनाः कन्तुकाधारम्भाः ।  
ध्वंसादेर्लीलैव प्रयोजनम्' इति भाष्यस्यापि स्वस्य स्वयं दास इतिवत्स्वस्य  
स्वयमेव प्रयोजनमित्यर्थे तात्पर्यमित्येवाचार्याभिप्राय इति वर्णयन्ति—इति ॥

यद्यपि समाधानग्रन्थस्य केचिदित्युपक्रमः, समाधानान्तरस्यानुक्ते-  
रुक्तसमाधाने संमतिः स्यादिव । लीलासूत्रस्य बहुधा व्याख्यानमद्वैतग्रन्थेषु ।  
'लीला क्रिया विलासश्चेति स्मरणाल्लीलाशब्दस्य क्रियामात्रं विलासरूपक्रिया  
चेत्यर्थद्वयं संभवति । 'लीलाशब्दस्य क्रीडावाचिता क्रियामात्रवाचिता च ।  
क्रियामात्रे शक्तिमवलम्ब्यानायाससाध्यक्रियालक्षकता च' इति परिमले ।



“नवेदेतदेवं यदि प्रेक्षावत्प्रवृत्तिः प्रयोजनवत्तया व्याप्ता भवेत् । ततस्तन्नि-  
वृत्तौ निवर्तेत, शिशुपात्वमिव वृक्षतानिवृत्तौ । न त्वेतदस्ति । प्रेक्षावतामन-  
नुसंहितप्रयोजनानामपि यादृच्छिकीषु क्रियासु प्रवृत्तिदर्शनात् । अन्यथा  
‘न कुर्वीत वृथा चेष्टाम्’ इति धर्मसूत्रकृतां प्रतिषेधो निर्विषयः प्रसज्येत ।  
न चोन्मत्तान्प्रत्येतसूत्रमर्थवत् । तेषां तदर्थबोधतदनुष्ठानानुपपत्तेः । अपि चा-  
दृष्टहेतुकौत्तिकी श्वासप्रश्वासलक्षणा प्रेक्षावतां क्रिया प्रयोजनानुसन्धानम-  
न्तरेण दृष्टा । .... यथा च स्वार्थपरार्थसंपदासादितसमस्तकामानां कृतकृत्यतयाऽ  
नाकुलमनःकामकामानामेव लीलामात्रात्तत्प्यनुनिष्पादिनि प्रयोजने नैव तदु-  
द्देशेन प्रवृत्तिः । एवं ब्रह्मणोऽपि जगत्सर्जने प्रवृत्तिर्नानुपपन्ना । दृष्टं च यदल्पव-  
लवीर्यबुद्धीनामशक्यमतिदुष्करं वा तदन्येषामनल्पबलवीर्यबुद्धीनां सुशकमीष-  
त्करं वा । न हि वानरैर्मरुतिप्रभृतिभिर्नगैर्न वद्धो नीरनिधिरगाधो महासत्त्वा-  
नाम् । न चैष पार्थेन शिलीमुखैर्न वद्धः । न चायं न पीतः सङ्क्षिप्य चुलकेन  
हेलयेव कलशयोनिना महामुनिना । तस्मादुपपन्नं यद्वेलया वा, स्वभावाद्वा,  
लीलया वा जगत्सर्जनं भगवतः ।” इति तदधिकरणभामतीसिद्धान्तग्रन्थः ।  
‘क्रियामात्रार्थत्वमाश्रय यादृच्छिकाङ्गुलिचरुनादिक्रियायां स्वाभाविक-  
श्वासनिमेषादिक्रियायां च प्रयोजनोद्देशरहितायां व्यभिचार उक्तः । .....  
सुखितस्य सुखानुभवप्रयुक्ता हासगानादिरूपा प्रयोजनोद्देशरहिता दृश्यते ।  
न हि तत्र प्रयोजनमप्यपि संभावयितुं शक्यते । दुःखोद्रेके रोदनवत्सु-  
खोद्रेके हासगानादेः प्रयोजनोद्देशरहितस्य सर्वानुभवसिद्धत्वात् । अत एव  
हसितरुदितादिषु कारणमेव पृच्छन्ति; न प्रयोजनम् । .....  
लीलायादृच्छिकस्वाभाविकक्रियासु च व्यभिचार इत्यर्थः । ‘क्रीडार्थं सृष्टि-  
रित्यन्ये भोगार्थमिति चापरे । देवस्थैष स्वभावोऽयमाप्तकामस्य का स्पृहा ॥’  
इति माण्डूक्योपनिषदि तात्कालिकानन्दप्रयोजनलीलात्वमेव क्रीडार्थं सृष्टि-  
रित्यन्य इत्यनेनानभिमतं प्रदर्शितम् । न तु हासगानादितुल्यप्रयोजनोद्देश-  
रहितं लीलत्वम्’ इति परिमले ॥



भावप्रकाशिकाक्तं समाधानमुदाहृताद्वैतग्रन्थोक्तानुसारीव । क्रीडा-  
पक्षं भोगपक्षं च विहाय स्वभावपक्षे विश्राम्यतीव माण्डूक्यश्रुतिः । पक्षा-  
न्तरपरिग्रहे हेतुश्रोक्तः 'आप्तकामस्य का स्पृहा' इति । स्वभावस्यापर्य-  
नुयोज्यत्वम् । देवस्य स्वभावो दयमानता । 'जलधेरिव शीतता दये त्वं  
वृषशैलाधिपतेः स्वभावभूता' । दयया परार्थं सृष्टिः । स्वभावपक्षश्च दया-  
पक्षे पर्यवस्यति । 'यथा प्रयोजनोद्देशं विनापि दहनस्य दाहकत्वम्, मत्त-  
स्य सुखोद्रेकादिनैव नृत्तगानादि, प्रेक्षावतोऽपि प्रवचनादिकाले हस्ताङ्गु-  
ल्यादिव्यापारः, एवमीश्वरस्यानन्दोद्रेकेण स्वभावेन परप्रयोजनोद्देशेन च केव-  
ललीलारूपा सृष्टिः' इति श्रीमन्मध्वभाष्यव्याख्यायां सूत्रार्थमणिमञ्जर्यां  
स्वभावपक्षे विश्रान्तिः प्रदर्शिता लीलासूत्रस्य । 'देवस्यैषः—' इति देव-  
स्यैष इच्छाविषय इति सृष्ट्यादिविषयः स्वभाव एव न प्रयोजनाय भव-  
तीति च श्रुत्यर्थो वर्णितस्तत्र । द्वितीयदशके— 'आसृष्टिसन्ततानाम्—'  
इति श्लोकव्याख्यानोदाहरिष्यमाणगीताभाष्यतात्पर्यचन्द्रिकावाक्यान्यपि दया-  
स्वभावमूलप्रपञ्चसृष्टिपक्षानुकूलानि । दयया सृष्टिः । दयया प्रलयः । यदि  
दयया जन्मस्थितिमङ्गनिर्वाहः सर्वाभ्युपगतः, यदि च दयाया देवस्वभाव-  
त्वमभ्युपगतम्, केवलदयास्वभावमूलत्वेन परिहारः प्रयोजनवत्त्वाभावचोद्य-  
स्य स्वरसः । यदि दयया परिहारो लीलासूत्रे कथमनन्तरसूत्रे नैर्घृण्यशङ्को-  
त्थितिरिति चेत्—उच्येत । स्वाभाविक्या दयैव सृष्ट्यादौ प्रवर्तते भग-  
वान् । समं सुखमयं च सिसृक्षति । सृष्टसमस्तपदार्थजातस्यानुकूल्यमेव स्वभा-  
वतः । तेषां दुःखहेतुत्वं नेश्वरापराधः; किं त्वसत्कर्मापराधः । स्वाभाविकी  
दया प्राणिकर्मणा निरुध्यते । ततो वैषम्यं नैर्घृण्यं च प्राणिकर्मसापेक्षम् ।  
प्राणिदुःखनिराचिकीर्षया सृजति भगवानिति सर्वसंमतम् । तथा च दयया  
सृष्टिः । 'वरद निजेच्छयैव परवानकरोः' इति भट्टपादाः । '—जन्तून-  
वलोक्य जातनिर्वेदा । करणकलेवरयोगं वितरसि....करुणे त्वम्—' इत्याचा-  
र्याः । लीलासूत्रं यथा तथा वा व्याख्यायताम् । सृष्टिप्रख्यादेर्दयामूलतः



न केऽपि सन्दिह्युः । कार्यसामान्यस्य दयामूलत्वम्; हितत्वं च वर्ण्यते तत्र  
तत्र स्तोत्रे ।

‘कारुण्यं करुणा घृणा । कृपा दयाऽनुकम्पा स्यादनुक्रोशः’ इति  
दयानामानि । प्रायेणैते शब्दा अत्र प्रयुज्यन्ते । कृपणे कृपा । दूयमाने  
दया । दूयमाना च दया । अनुकम्पाशब्देऽस्ति मूयः स्वारस्यम् । कम्पना-  
दिति सौत्रं ब्रह्मलिङ्गप्रदर्शनम् । ‘यदिदं किं च जगत्सर्वं प्राण एजति निः-  
सृतम् । महद्भयं वज्रमुद्यतमिव य एतद्विदुरमृतास्ते भवन्ति ॥’ इति काठकं  
वचनं तत्सूत्रविषयवाक्यम् । मरुतरणिपावकादयो लोककम्पयितारः कम्पन्ते  
भगवतो ‘भीषा’ । सर्वकम्पककम्पयिता भगवान् यं कंचित्प्राणिनं कम्पमा-  
नमनुकम्पते । क एष दयाप्रभावः, यत्सर्वकम्पयितृकम्पयितारमीश्वरमपि  
कम्पयति । अच्युतमपि चालयति । अनुकम्पाशब्दे ईदृशं स्वारस्यमस्तीति  
रसिकैर्भाव्यम् । ‘तमेव भान्तमनुभाति सर्वम्’ । भानं भगवतोऽसाधारणं  
निरुपाधिकम् । तद्भानमनु भानं सर्वस्य । कम्पोऽसाधारणः प्राणिनः । भगवतः  
स्वतः कम्पस्य न प्रसक्तिः । प्राणिकम्पमनु स कम्पते । एतत्स्वारस्यमुद्दिश्य  
‘श्रीनिवासानुकम्पया’ इत्यनुकम्पाशब्दः प्रायुज्यतेव स्तोत्रारम्भे । ‘सन्तः  
स्पृशन्तु सदयैर्हृदयैः स्तुतिं ते’ इति सदयत्वेन हृदयस्य हृदयत्वं द्योत्यत  
इव पादुकायाम् । दयाशतकमिदं स्तोत्रम् । दयासहस्री पादुकासहस्रम् ।  
निर्दयं चेद्धृदयं न तद्धृदयसंज्ञामर्हति । मातृनामग्रहणवद्रस्यतया प्रतिश्लोकं  
दयासंबोधनमिति श्रीमद्रामानुजार्याः ।

दशदशकयुक्तमिदं स्तोत्रम् । ‘नातः परम्—’ इति शततमश्लोकेन  
समाप्तप्रायं स्तोत्रम् । अनन्तरश्लोका नैच्यानुसन्धानपराः सात्त्विकत्यागकराः  
फलादिवोधकाश्च । प्रतिदशकं प्रतिपाद्यप्रधानार्थभेदो निरूपणीयः । यद्यपि  
‘शञ्ज्ञामारुतधूतचूतनयतः सांपातिकोऽयं क्रमः’ इति युगपदेव सर्वेषां  
श्लोकानां, खलेकपोतन्यायेन स्वबुद्धौ सिद्धत्वं द्योत्यत इव; तथापि सर्वज्ञै-  
राचार्यैः सङ्गतिविशेषविशिष्टक्रमेणैव स्तोत्रेण रचितेन भवितव्यम् । प्र-



तिदशकं वृत्तं मिधते । तच्च दशकभेदेन प्रतिपाद्यभेदे लिङ्गमिव । तत्तदशके  
 तत्तद्वृत्ताश्रयणे निमित्तं तल तत्र यथामति प्रदर्शयिष्यते । प्रथमदशकमु-  
 पोद्धातभूतम् । स्तोत्रप्रतिज्ञा क्रियते दशमश्लोके 'अञ्जनाद्रीश्वरदयामभिष्टौमि  
 निरञ्जनाम्' इति । श्रद्धातव्यशरण्यदम्पतिदयादिव्यापगाव्यापका गुरवः ।  
 दयां स्तोप्यताऽवश्यं गुरुपरम्परा नन्तव्या । न केवलं मङ्गलार्थं तन्नमस्क्रिया ।  
 तेऽपि श्रीनिवासदयापरीवाहाः । तन्नमस्क्रियाऽपि दयास्तोत्रे साक्षात्सङ्गता ।  
 तत्स्तुतिर्दयास्तुतिरेव । देव्योऽपि दयामूर्तयस्तत्कार्यनिर्वाहिकाः । भगवानपि  
 करुणावरुणालयः । सर्वथा दयात्मकत्वेन सर्वेषां निरूपणं प्रथमदशके ।  
 द्वितीये— दयायाः सर्वस्मात्परत्वम् ; भगवत्तद्वशत्वम् ; ब्रह्मलक्षणत्वेन  
 प्रसिद्धसृष्ट्यादिसर्वोपकाराणां दयामूलत्वं चोच्यन्ते । तृतीये— दयया भग-  
 वते क्रियमाणा उपकाराः प्रस्तूयन्ते । दयाकारिता शरणागतरूपसस्यवृद्धिः  
 कृषीवलभगवदानन्दकरी । अपराधचक्रवर्तिनां प्रतिमल्लानां जयस्तेषां श्रीनि-  
 वासपादसात्करणं च दयया साध्येते । चतुर्थदशके— दयाजितस्य वन्दी-  
 कृतस्य स्वस्यापराधचक्रवर्तिनः श्रीवेङ्कटगिरिनयनम् ; तत्र भगवत्सभायां द-  
 ण्ड्यत्वमोच्यत्वविचारणादिकम् , वृषगिरिनिवासप्राशस्त्यं च प्रस्तूयते ।  
 सामाजिक्यो देव्यः ; वावदूका दया ; सर्वा दयनीयत्वक्षाम्यत्वपक्षपातिन्य । भग-  
 वानेक एवापक्षपाती । सोऽपि दयया विभ्रमैः स्वीक्रियते । अतोऽपरावा-  
 नां सहनमगणनं च निर्णीयते समायाम् । सम्यसचिवाधीनो निर्णयः ।  
 सर्वाः सभ्या देव्यो दयावश्यास्तत्पक्षीयाः । भगवानेकः किं कुर्यात् ? सोऽ-  
 पि दययाऽन्ते वशीक्रियते । महद्भिर्गुणान्तरैस्तत्तदसङ्घापराधप्रदर्शनेन द-  
 ण्ड्यत्ववादः क्रियते । तत्र प्रतिवदति चतुरं दया । 'दया न कृत्रिमा ।  
 स्वाभाविकी सा । दिव्यस्थानान्मृदुवृष्टिरिव दया श्रयोतति । दयमानं दय-  
 नीयमुभावपि दयाऽनुगृह्णाति कल्याणपरम्पराभिः' इत्यादिरीत्या दयामहिम-  
 वर्णनं कृतं राजकीयन्यायसभायां वावदूकवेषधारिण्या युवत्येत्याङ्गलकवि-  
 सार्वभौमः । अत्र दयैव दयनीयत्वपक्षवादिनी प्रतिवावदूका । अनेकभावि-



जन्मान्तरप्राप्तिर्न्यायो दण्डोऽपराधस्य । अपराधिमारवोढा प्रभुस्तज्जन्म-  
परम्परादण्डं स्वयं वहति दयानिदेशेन । 'वृषभाश्विरानीथस्त्वचिदेशेन नूनं  
भजति शरणभाजां भाविनो जन्मभेदान् ।' अधिपतेर्दण्डः । दण्ड्यस्य  
मोक्षः । ईदृशी नयगतिर्दयाराज्ये । वेङ्कटगिरिं प्रापितस्तद्गिरिनिवासभाग्यं  
श्लाघते । 'अधिगतवृषशैलं पारमारोपयन्ती भवजलधिगतानां पोतपाली  
भवित्री' इति दयया वेङ्कटगिरिप्राप्तिः सूच्यते । भवजलधिगतानां पोत-  
पात्रीति पोतरूपणं कुर्वन् 'भवजलधिगतानां द्वन्द्ववाताहतानां.....  
भवति शरणमेको विष्णुपोतो नराणाम्' इति श्रीकुलशेखरीयत्वेन प्रसिद्धां  
मुकुन्दमालां स्मरति । 'नाथे नः पुरुषोत्तमे त्रिजगतामेकाधिपे....तिष्ठति  
यं कंचित्पुरुषाधमं कतिपयग्रामेशमल्पार्थदं सेवायै मृगयामहे ध्रुवसहो मूढा  
वराका वयम्' इति मुकुन्दमालाश्लोकः स्मृतिपथमायाति । तदनुसारण  
'त्वयि बहुमतिहीनः श्रीनिवासानुकम्पे जगति गतिमिहान्यां देवि संमन्यते  
यः' इत्युच्यते तुरीयदशकान्ते । वेङ्कटगिरिगमनरुचिस्तत्र वासरुचिश्च प्रोक्ता  
चतुर्थे । तत्रैव जन्म काङ्क्ष्यते जग्मुषां तस्थुषां वा पञ्चमे दशके श्रीम-  
कुलशेखरमनोरथरीतिमनुसृत्य । मुकुन्दमालामनुसृत्य—'आज्ञां ख्यातिं धन-  
मनुचरान्' इति श्लोकः 'प्राजाप्रत्यप्रभृतिविभवं प्रेक्ष्य पर्यायदुःखम्' इति  
श्लोकश्च प्रणिन्याते । श्रीनिवासदयायाः सुरसिन्धुत्वमितरदयायाश्च मृगतृ-  
ष्णिकात्वं वर्णितं चतुर्थदशकान्ते । तदुभयमुपपाद्यते पञ्चमदशके । षष्ठद-  
शके प्रपत्तिं प्रस्तोष्यन्ननन्यगतिकत्वमनन्यदैवत्वं चोपपादयति पञ्चमान्ते ।  
तदेवावतारितं चतुर्थान्ते 'त्वयि बहुमतिहीनः श्रीनिवासानुकम्पे—' इति  
श्लोकेन । पापिष्ठस्यापि प्रपदनोपायः सुकर इति क्षत्रवन्द्यप्रस्तावेन सूचयि-  
त्वा दयाया वात्सल्यप्रकाशनेन दशकमुपसंहरति । षष्ठदशके—प्रपत्तिप्रभा-  
वानुसन्धानपूर्वकं प्रपदनं क्रियत इति पूर्वमेवोक्तम् । कार्पण्यकाष्ठायाः प्रप-  
त्तावधिकार इति प्रथममेव सूच्यते षष्ठे 'अतिकृपणोऽपि जन्तुरधिगम्य  
दये भवतीम्—' इति । 'मृदुहृदये दये' इति रक्षणप्रार्थना क्रियतेऽन्तिम-



श्लोके । सप्तमे—दयाया निरङ्कुशनिरतिशयप्रभावोऽनुसन्धीयते निर्भयत्व-  
दाढ्याय । प्रपन्नस्य निर्भयत्वमावश्यकम् । अष्टमे—दयायाः स्वरूपम् ;  
अस्मद्वशीकरणे उपकारक्रम इत्यादिकं धर्ष्यते । नवमे—दयाघनेन भग-  
वता क्रियमाणा अवताराः प्रदर्श्यन्ते । अवताराद्यनुसन्धानमुत्तरकृत्यम् ।  
दशमे—अवधीरयन्तमपि वारयन्तमपि कुलिङ्गशकुनिवत्साहसिकमप्यनु-  
ग्रहशृङ्खलाभिर्बद्ध्वा गृहाण, मुक्तानुभूतिमिहैव दापयेति च दया प्रार्थ्यते ।

भगवत्कृपया प्रवृत्तस्यास्य स्तोत्रस्य चारुतानुभवो नैच्यानुसन्धान-  
फलकथनादिकं चाष्टभिः श्लोकैः क्रियते । कतकमेतच्छतकमित्याचार्याः ।  
केषां कतकमिति पृष्टे उत्तरं दीयते सदम्बूनामिति । तस्य च भाव एवं स्या-  
दिति मन्महे । सच्चेदम्बु श्रोतृचेतसि तद्विशुद्धिकरं कतकं भवेत्स्तोत्रम् ।  
निरम्बुनो हृदयस्य न शोधकं स्यात् । अम्बु च काव्यरसिकता सहृदयता ।  
'न कतकं पङ्कप्रसादनाय' इति वामनसूते । यदि रसाम्बुलवोऽपि न स्या-  
त्कथं तं प्रसादयितुं प्रभवेम । 'पङ्कच्छिदः फलस्येव निकषेणाविलं पयः'  
इति कालिदासः । पङ्काविलं पयः शोध्येत पङ्कच्छेदकेन कतकेन । न  
पयोलेशरहितं नीरसशुक्लपङ्कमात्रं कतकेन प्रसन्नतां नीयेत । नीरसप्रतिको-  
टिकः सदम्बुशब्दः । अर्थान्तरं तत्स्वारस्यं च द्रष्टव्यं श्लोकव्याख्यायाम् ।

'त्रयः प्राजापत्याः प्रजापतौ पितरि ब्रह्मचर्यमूषुर्देवा मनुष्या असु-  
रा उषित्वा ब्रह्मचर्यं देवा ऊचुर्ब्रवीतु नो भवान्' इत्याद्युपाख्यायते बृ-  
हदारण्यके । तान्प्रत्येकं द द द इत्युवाच प्रजापतिः । तस्य चाक्षरस्य दा-  
म्यत दत्त दयध्वमिति तांस्तान्प्रति भावं व्यवृणोत् । 'द द द इति शि-  
क्षेदमं दानं दयामिति' इति निगदितमुपाख्यायान्ते । असुरान्प्रति दयोप-  
देशः, तेषां दयाहीनत्वेन प्रसिद्धेः । 'दया सत्यं च शौचं च राक्षसानां  
न विद्यते' इति हनुमान् रामसकाशे । मनुष्येष्वेव देवादिस्वभाववन्त उप-  
दिष्टाः स्युः । सर्वथा सर्वैस्त्रयमप्यभ्यसनीयम् । एवं च दयायाः श्रुत्यैवा-  
वश्योपादेयत्वोपदेशः । दानं च दयाप्रेर्यम् । क्रोधादिचित्तवृत्तिनिग्रहश्च



दयानिर्वर्त्यः ।

‘मा निषाद प्रतिष्ठां त्वमगमः शाश्वतीः समाः’ इति करुणवेदि-  
न ऋषेरानुष्टुभेन छन्दः सा प्रवृत्ता आद्या दयानिस्यन्दभूता श्लोकसरस्वती ।  
मानिषादः श्रीनिवासः, मा लक्ष्मीस्तस्मिन्निषीदतीति । आनुष्टुभेन छन्द-  
सा मानिषादस्य श्रीनिवासस्य दयास्ताविका सरस्वती प्रक्रमते । प्रथमं  
दशकमानुष्टुभेन छन्दसा ॥

प्रपद्ये तं गिरिं प्रायः श्रीनिवासानुकम्पया ।

इक्षुसारस्त्रवन्द्यं ते वयन्मूर्त्यां शर्करायितम् ॥ श्रीः ॥

प्रपत्तिप्रधानमिदं दयाशतकम् । प्रपदनेन स्तोत्रमुपक्रम्यते । प्र-  
पदनं दयोक्तम्भकम् । अनुलङ्घनीयं त्वात्पादप्रणामस्यार्थैः । ‘दिवाकराद्रक्षति यो  
गुहासु लीने दिवाभीतमिवान्धकारः ३ । क्षुद्रेऽपि नूनं शरणं प्रपद्ये ममत्व-  
मुच्चैः शिरसां सतीव ॥’ इति कविकीर्तनार्थमौ हिमवद्गिरिप्रपदनस्य साफ-  
ल्यं वक्ति क्षुद्राणामपि । ‘शरणागतां मेवाधो निलीनं तिमिरसङ्घमवत्सु प्रदी-  
पेषु’ इति वासवदत्तायाम् । अमितमयं तेयतममपि तमो रक्ष्यते पादप्रणत्या ।  
अयं पवित्रतमो गिरिः पापं दग्धुमेवाद्य तीर्णः; इषीकतूलमिवाम्निः । अस्य  
गिरेः पादे प्रपदनं भ्रुवं भूतिकरं भवेत् । यदि वयं गिरिशिखरस्थभगव-  
द्दालयादतिनीचभूते गिरिपाद एव प्रणम्येमः; भ्रुवं भगवान् गिरिश्च सुप्र-  
सन्नौ भवेताम् । पापदहनदक्षो वेङ्कटगिरिः । प्रपत्तिः सर्वपापनिष्क्रिया ।  
तत उचितं गिरिप्रपदनम् । गिरेर्दयामूर्तिरत्रोपपादनमावश्यकम् ; गिरेः  
पापविनाशनरूपदयाकार्यकारित्वात् । तत्र चार्हते महत्यनुपपत्तिः । कठि-  
नकठिनः शिलामयो गिरिः । ‘कैकेयि तस्य शयनानि कथं भवेयुस्त्वच्चेत-  
सोऽपि कठिनानि शिलातलानि’ इति दशरथः । कथं गिरिर्दयामूर्तिर्भवेत् ?  
इदमतिचारु समर्थ्यते आचार्यैः । धनीभूतेक्षुरसः शर्करा । शर्करामयो गिरिः ।  
इक्षुश्च श्रीनिवासो भगवान् । तत्सारांशो रसो दया । औष्ण्यघाद्यनिष्टा-  
शान्दित्वा तत्सारभूतदयारसमात्रं स्रोतस्त्वेन प्रवहति । ३. द्वेक्षुरयमतिवृहन् ।



तत्सारोऽपरिमितः । अयमेव कृषीबलः, अयमेवेक्षुः । अयं शैलेशकृषीबलो  
गिरिशिखरे आत्मानं ब्रह्मेक्षुं प्ररोह्य ततो दयारसभूतेक्षुसारं प्रभूतं प्रवाह्य  
तं रसं घनत्वान्महत्त्वाच्च गिरिरूपेण परिणमय्य घनीकरोति । इक्षुरसम-  
धुरस्रोतोरूपा दया । श्रीनिवासदयेक्षुसारस्रवन्ती घनीभूय शर्करायिता,  
तच्छर्करामयीयं गिरिर्मुर्तिरित्युत्प्रेक्ष्यते । कठिनस्यापि गिरेर्घनीभूतमधुर-  
दयारसपरिणामत्वोत्प्रेक्षणेन शङ्कितानुपपत्तिः परिजिहीर्ष्यते । दया पाप-  
क्षामिका । गिरिः पापदाहकः । उभयोरेककार्यकारित्वाद्वैक्योत्प्रेक्षोपपन्ना ।  
श्लेषघटितेयमुत्प्रेक्षा न न सुस्निग्धा ।

प्रपद्ये । साधूप्रकान्तं दयास्तोत्रं प्रपदनेन । प्रपदनोत्तम्भितदया-  
कल्लोलकोलाहलेन चोपसंहारः स्तोत्रस्य । प्रपदनफलं दयाकल्लोलकोलाहलः ।  
तं गिरिम् । तदिति परोक्षे विजानीयात् । अपरोक्षेऽपि गिरौ परोक्षवन्नि-  
र्देशस्तन्निरवधिकमहिम्नोऽपरिच्छेद्यत्वेन परोक्षत्वात् । भगवत्यसाधारणस्त-  
च्छब्दो गिरौ प्रयुज्यते । आदरतौल्यात् । दयाया गिरित्वेन परिणाम-  
स्तस्या गिरिवदप्रकम्प्यत्वं द्योतयितुम् । 'अप्रकम्प्यानुकम्पा' इति तात्पर्य-  
रत्नावल्यन्ते । अनुकम्पाऽप्रकम्प्यगिरिर्भवति ।

श्रीनिवासानुकम्पया । दया च दिव्यदम्पत्योः । तच्च स्पष्टीक्रियतेऽ-  
न्तिमश्लोकान्तिमपादे 'दीनालम्बनदिव्यदम्पतिदया' इति । तदत्र सूच्यते ।  
श्रीनिवासनामग्रहणेन दयाश्रयदैवतनिर्देशः । दैवतं दम्पती । अनुक-  
म्पाशब्दस्वारस्यं पूर्वमेवोक्तम् । अनुकम्पेति दुःखनिराकरणेच्छासंरम्भस्योक्तिः ।  
कम्पवानयं महान्दयारम्भः । 'न मुख्यः कल्पः किन्त्वनुकल्प' इत्यादा-  
विवानूपसर्गेण कम्पस्य न मुख्यत्वम्; किन्तु संरम्भमात्रत्वमित्यापि व्यज्यते ।  
एवं च दयाया न दुःखरूपत्वम् ।

इक्षुसारस्रवन्त्येव । 'इक्षुक्षीरगुडादीनां माधुर्यस्यान्तरं महत् । तथाऽपि  
न तदाख्यातुं सरस्रत्याऽपि शक्यते ॥' इति दण्डिवचनमुदाह्रियते निक्षेप-  
क्षायाम् । अत्रेक्षुः श्रीनिवासः । इक्षुक्षीरेति श्लोके इक्षोः प्रथमग्रहणम् ।



‘चिन्ता च द्रुतशर्कराप्रतिनिधिः शीताश्रुणी लोचने’ इति मधुरिमवर्णनं भगवच्चिन्ताप्रवाहस्य । माधुर्यस्वभावप्रसूता दयेति सर्वसंमतम् । तस्या आनन्दघनत्वाविरोधिता, निर्दुःखता चाचार्याभिप्रेते । अतो दयाया मधुरमधुरत्ववर्णनं प्रथममेवेति रसिकैर्भाव्यम् । दयाया मूर्तिः, दयायाः स्वरूपं; दयायाः शरीरम् । शर्करायितं दयाशरीरं मधुरं दुःखगन्धराहितम् । ज्ञानावस्थासु दया सारभूता । तद्व्यज्यते सारशब्देन । ‘शर्करां पादजिह्वाभ्यामक्षिरोगी विवर्जयेत्’ इति वचनमुदाहृत्योक्तं निक्षेपरक्षायाम् । ‘अनेकार्थेष्वप्येकशब्दसंग्रहवशाद्यवस्थासिद्धिः’ इति । शिलाशकलं पदा नाक्रमेज्जिह्वेक्षुविकारं वर्जयेदित्यर्थः । सैन्धवघनोपमितो भगवान् श्रुत्या । शर्कराघनोऽयं दयारसघनो गिरिरित्यस्य भगवतोऽपि वैलक्षण्यम् । ‘अनन्तरोऽवाहः कृत्स्नो रसघनः प्रज्ञानघन आनन्दघनः’ इति ब्रह्मस्वरूपवर्णनं दृश्यते । ‘ब्रह्मणि श्रोनिवासे’ ‘ब्रह्मशब्देन चानवधिकातिशयं ब्रह्म श्रियः पतिः पुरुषोत्तमोऽभिधीयते’ इति च भाषितत्वाद्ब्रह्म श्रीनिवासः ।

दयामूर्त्या शर्करायितमिति दयास्वरूपस्य मधुरघनत्वं व्यज्यते । अनन्तरमबाह्यं कृत्स्नं मधुरघनमानन्दघनं दयास्वरूपम् । यथा भगवांस्तथा तस्य प्रधानगुणः । न दयायां दुःखलवोऽपि । विश्वस्य सारभूतो भगवान् । तस्मिंश्चौष्ण्याद्यसदनिष्टांशं पृथक्कृत्य तद्वित्वा सारस्य ब्रह्मणः सारतमदयांशमात्रं निष्पीडनेन लब्ध्वा तत्प्रसूतव्यते । ‘निष्पीडितेन्दुकरकन्दलजोऽनुसेकः, इतिवदयं वृषागिरिशिखरस्थितश्चन्द्रो निष्पीड्यते । इक्षुरसस्तप्ततामानीय शर्करास्त्रण्डरूपेण परिणम्यते । द्रवावस्थायां न तस्य लेह्यताऽभिगम्यता वा, निरतिशयौष्ण्यात् । घनीभूतदशायामेव तस्याः स्वाद्यत्वम् । गिरिभूतावस्था औष्ण्यरहिता काष्ठागता दया भवेदित्यपि शर्करागिरित्वरूपणं दयायाः । गुडवदास्वाद्योऽयं गिरिः पूर्वाचार्याणाम् ।

यन्मूर्त्या । यस्य गिरेर्मूर्त्या । भगवदर्चामूर्तिवदभ्यर्हितत्वं गिरेर्मूर्तिशब्देन व्यज्यते । शब्दशक्तिमूलध्वनिः । यच्छब्दोपनिबद्धं वर्णनं गिरेः,



यथा ब्रह्मणः ॥

प्रायः शर्करायितम् । शर्करामयः शिलामयोऽयं गिरिरिति  
माऽवमंस्थाः । श्रीनिवासदयेक्षुसारस्रवन्ती घनीभूय शर्करायिता गिरिवद-  
विचार्यत्वप्रख्यापनाय । भगवद्वन्दनं स्वाद्यं गिरिवन्दनपूर्वकम् । श-  
र्करामूतो गिरिः स्वशिखरास्थितं श्रीनिवासं स्वादयतीव । इदमपि प्र-  
योजनं सिध्यति शर्करात्ववर्णनेन । चक्षुषा लिहीयेमं शर्करागिरिमिति  
मनोरथः । प्राय इति भूयो भूय इति वाऽर्थः । तथा च 'भूयो-  
भूयः पुलकनिचितैरङ्गकैरेधमानाः' इतिवदनुभवो गिरिविषये । भगवत  
इक्षुस्वरूपं कृतं परकालमुनिभिः । इक्षुर्मन्मथचापः । अत्र मन्मथ-  
मन्मथ एवेक्षुः । श्रीनिवासनिवासभूतस्य गिरेर्मधुरशर्करात्वेनानुभवो य-  
थार्थानुभवः । अन्यथानुभवोऽयथार्थो गुडे तिक्तानुभव इव । तस्य  
च मूलमज्ञानरूपपित्तदोषः स्यात् । 'पित्तेन दूने रसने सितापि ति-  
क्तायते हंसकुलावतंत' ॥ श्रीः ॥

विगाहे तीर्थवहुलां शीतलां गुरुसन्ततिम् ।

श्रीनिवासदयाम्भाधिपरीवाहपरम्पराम् ॥ २ ॥

इक्षुसारस्रवन्त्युक्ता । न तत्रावागाहनं संभवेत् । 'महाह्रदः' इ-  
ति भगवन्नाम पठ्यते सहस्रनामसु । 'पुण्यकृतां च गाहं गाहं सु-  
तृप्तानामपुनरुन्मज्जनं मज्जयितृ तथा च महांश्चासौ ह्रदोऽगाधजलाशयः'  
इति सहस्रनामभाग्योक्तरीत्या शीतलानन्दह्रदः श्रीनिवासः । तस्य च  
शीतलत्वं दयां विना न संभवेत् । यया शीतलत्वं तस्या एव शीतह्रदत्व-  
वर्णनं स्वरसम् । अत्र दयामूर्तेर्वेङ्कटगिरेः स्यन्दमाना दयामोतस्त्रिणी गु-  
रपरम्परा । तत्रास्रद्वगाहनाय बहूनि तीर्थानीव बहवो गुरवः । 'अभिगत-  
शिशिरान्' इत्याचार्याणां शैत्यवर्णनं तात्पर्यरत्नावल्याम् । गिरिर्ममस्कृतः ।  
गुरवो नमस्क्रियन्ते ॥

विगाहे । विगाहनं चाचार्यधीवृत्तिप्रवाहभूतशीततममहाग्रन्थेषु



मज्जनमपि स्यात् । आचार्यसरस्वतीप्रवाहेष्ववगाहनम् । 'गुरुपदेशश्च  
नाम पुरुषाणामखिलमलप्रक्षालनक्षमजलं स्नानम्' इति कादम्बर्या भट्टवाणः ।

तीर्थबहुलाम् । यथा गङ्गायां बहुयः सोपानावतरणिका भवन्ति ।

शीतलाम् । शीतैकान्ता मधुरमधुरा आचार्यास्तत्सरस्वत्यश्च ।

गुरुसन्ततिम् । दयासन्ततिर्गुरुसन्ततिः ।

श्रीनिवासदयाम्भोधिपरीवाहपरम्पराम् । प्राण्यार्तिबाहुल्येन  
सततवर्धमाना दया कूलमुद्भुजा भवति । 'पूरोत्पीडे तडागस्य परीवाहः  
प्रतिक्रिया' इति रामविषये भवभूतिः परीवाहेनैव हृदयधारणसंभवं वक्ति ।  
दयापूरोत्पीडे परीवाह एव शरणम् । परीवाहश्च तीर्थभूताचार्यरूपेण ।  
परीवाह इत्युत्तररामचरितश्लोकप्रत्यभिज्ञापनम् । शरण्यदम्पतिदयादिव्या-  
पागव्यापकत्वमाचार्याणां स्वयं तीर्थीभवनेन । तीर्थकराणामाचार्याणां ती-  
र्थीभवनं न्याय्यम् ॥ २ ॥

कृतिनः कमलावासकारुण्यैकान्तिनो भजे ।

धत्ते यत्सूक्तिरूपेण त्रिवेदी सर्वयोग्यताम् ॥ ३ ॥

अवगाहनं प्रस्तुतम् । श्रीनिवासदयाम्भोधौ मन्नास्तु सर्वजनम-  
ज्जयितारोऽभिनवदशावतारभूताः पराङ्मुखादयः । 'प्रसन्नशीताशयममना-  
थाः' इति श्रीरङ्गराजस्तवे । अनन्तोऽपि नाथः सूक्ष्मसूक्ष्मे तच्छीतम-  
नसि मग्नो भवति । अवगाहयितृत्वकौशलं कृतिनां तेषां कृतीनाम् ।  
तन्मस्कारः क्रियते । नाथोपज्ञं प्रवृत्तमस्मदर्शनम् । दर्शनस्थापकत्वरू-  
पतीर्थकरत्वं नाथतदवराणाम् । श्रीशठकोपादीनां मूलप्रमाणभूतसंहिता-  
दिद्रष्टृत्वम् ऋषिवत् । अतस्तीर्थकरगुरुपरम्परातः पृथक्त्वेन तन्मस्क्रिया ।

कृतिनः । 'पराशरप्रबन्धादपि वेदान्तरहस्यवैशद्यातिशयहेतुभूतैः  
सद्यः परमात्मनि चित्तरञ्जकतमैरुपब्रह्मणैर्मधुरकविप्रभृतिसंप्रदायपरम्परया  
नाथमुनेरुपकर्तारं पराङ्कुशमुनिं प्रणमति' इति स्तोत्रभाष्ये । सर्ववर्णा-  
ह्वेदसंहितारूपकृतिमतः । कृतं ग्रन्थकरणं येषामस्तीति कृतिनः ।



कृतिनः कर्तव्यशेपरहितानिति वा ॥

कमलावासकारुण्यैकान्तिनः ।

श्रीनिवासदयैकान्तिन इमे परमैकान्तिनः । दयां स्तोष्यता  
दयैकान्तिना भाव्यन् । तदैकान्त्यं विना कथं सा सम्यक्स्तूयेत ।  
दयैकान्तिना स्तावकेन दयैकान्तिनः स्तुत्याः ॥

भजे । निरन्तरं निरतिशयप्रोतिबहुमानपूर्वकं स्मरामि । यद्यपि  
भागवति वयं प्रपन्ना न भक्ताः; एषु वयं भजनमेवाद्वियामहे । त-  
द्भजनं विना कथं श्रीनिवासदयाविषयेऽनन्यमनस्कत्वसंभवः ॥

धत्ते यत्सूक्तिरूपेण त्रिवेदी सर्वयोग्यताम् । अवटतटवैषम्यरहिता  
दया । न दयास्रोतसि किञ्चिदपि वैषम्यं दृश्यते । यथा नैर्घृण्यं  
न सहेत दया, तथा वैषम्यमपि । दयैकान्तिनां सूक्तयो न मनुष्ये-  
ष्वधिकारिवैषम्यं सहेरन् । 'मनुष्याधिकारं शास्त्रम्' । मातापितृसहस्रेभ्यो  
वत्सलतरं शास्त्रमित्युद्धृत्यते । अत्रैवर्णिका भूयांसः । विरलास्त्रैवर्णिकाः ।  
मातृवद्वत्सला दया नीचेषु सुतेषु विशेषतः स्निहेत् । 'मन्ये माता जड  
इव सुते वत्सला मादृशे त्वम्—' इति वक्ष्यते । 'नावेदविन्मनुते तं बृ-  
हन्तम्' इति श्रुतिः । यदि सर्वमनुष्याधिकारिकद्रामिडवेदो न प्रवर्त्येत,  
वेदस्य मातृस्वभावो न सिद्धेयत् । किमुत मातृसहस्रवात्सल्यम्; तदधि-  
कं वा । त्रिवेद्या एवापरा प्रकृतिर्द्रामिडी ब्रह्मसंहिता । निर्दयत्व-  
मवत्सलत्वं च परिह्रियते शास्त्रस्वैषां सर्वयोग्यया ब्रह्मसंहितया । वा-  
त्सल्यभूयिष्ठत्वात् 'माता, पिता—' इत्याद्यनुसन्धानं श्रीशठकोपविषये  
स्तोत्ररत्ने ॥३॥

पराशरमुखान्वन्दे भगीरथनये स्थितान् ।

कमलाकान्तकारुण्यगङ्गाप्लावितमद्विधान् ॥ ४ ॥

पराशरमात्रप्रणामः स्तोत्ररत्ने । अत्र पराशरपाराशर्यशुकादीनां व-  
न्दनम् । भक्तियोगप्रवर्तकानां तेषां सर्वेषां तुल्यत्वात् । पराङ्कुशं नम-



स्कृत्य पराशरं नमस्करोति । परान्सत्तर्कशरैराश्रृणातीति पराशरः । भक्तौ न तावती दयापेक्षा, यावती प्रपत्तौ । अतः पराङ्मुखादीनां दयैकान्तिनां प्रथमनिवेशोऽत्र दयास्तवे । 'गरीयसोऽपि भगवत्प्रसाद एव फलहेतुर्लघोयसि किं दण्डवारितः' इति श्रीभट्टपादाः । भगवत्कारुण्यं भूयः प्रकटयन्ति पराशरादयः । तत्कारुण्यगङ्गायाऽस्मान्प्लावयन्ति च । 'भक्त्याऽपि भगवद्दया उत्तम्यते । सा चेदकिञ्चने प्रपन्ने स्वयमेवोत्तम्येत । अपि भक्तिसाध्यां तामीश्वरस्वभाव एव निर्वर्तयतीत्यनुपायानां स एवोपायः' इति निक्षेपरक्षायाम् । भक्तिसाद्ध्या दया । प्रपन्नेषु सा स्वयमुदेति ॥ ४ ॥

अशेषविघ्नशमनमनीकेश्वरमाश्रये ।

श्रीमतः करुणाम्भोधौ शिक्षास्त्रोत इवोत्थितम् ॥ ५ ॥

श्रेयांसि बहुविघ्नानि । न दयास्तवात्परमं श्रेयः । तस्य चोत्तमश्रेयसो विघ्नबाहुल्यं नियतम् । ईश्वरमिथुनादनन्तरं विष्वक्सेनः प्रथमाचार्यः । विघ्ननिहनाय तस्य सेनामूता द्विरदवक्ताद्याः पारिषद्या विष्वगासते । तादृशस्यानीकस्येश्वरत्वं सर्वविघ्नहननसामर्थ्योपपादकम् ॥

अशेषविघ्नशमनमनीकेश्वरमाश्रये । विघ्नशमनमित्युक्ते गणनाथस्य प्रतीतिः स्यात् । तद्व्यावृत्तिरिष्यते 'अनीकेश्वरम्' इति ॥

श्रीमतः करुणाम्भोधौ शिक्षास्त्रोत इवोत्थितम् । भगवद्दयाम्भोधौ बहवः परीवाहाः । तत्रोपदेशरूपकरुणाप्रसरभूता काचित्सारणी । विष्वक्सेनस्तत्स्रोतो भवति । शिक्षारूपकरुणास्त्रोतः सः । आचार्यकरुणासारणी सः । भगवत्करुणाम्भोधेः साक्षादुत्थितः स इति व्यज्यते 'उत्थितं' इति । शिक्षाशब्देन स्वालित्ये ललितं शासितृत्वमपि द्योत्यते । स्वलने शासनमपि दयान्यापारः । 'दोर्ध्वबन्धुं दयालुं स्वालित्ये शासितारं—' इत्याचार्यलक्षणमुपनिबद्धम् । 'विष्वक्सेनविहारवेत्तललतिकाकम्पः—' इति विहारवेत्तलतिकास्पन्दनेनैव शिक्षयति । वेत्तलता न दण्डः । विहारवेत्तलता न ताडकवेत्तलता । लतिका न



लता । कम्पमात्रं न ताडनम् । एवं दयैकान्त्यं द्योत्यते शिक्षणेऽपि । 'त्वयः  
निसृष्टात्मभरेण प्रियेण सेनापतिना—' इति स्तोत्ररत्ने । 'श्रीमति वि-  
ष्वक्सेने न्यस्तसमस्तात्मैश्वर्यम्—' इति गद्यांक्तिर्भक्तानां स्वामिसेवाविघ्नप्रश-  
मने परिजननियोगादौ च योजनीयेति' स्तोत्रभाष्ये । 'बुधेषु विततात्म-  
धुरे—' इति वक्ष्यमाणरीत्या दयाभरोऽस्मिन् गुरुपरम्परायां च न्यस्तः ॥५॥

समस्तजननीं वन्दे चैतन्यस्तन्यदायिनीम् ।

श्रेयसीं श्रीनिवासस्य करुणामिव रूपिणीम् ॥ ६ ॥

'सेनेशं श्रियम्—' इति क्रमः । नित्यमज्ञातनिग्रहेयं मूर्तिमती दया  
बाहिष्कृतनिग्रहेयम् । न मातुरधिका दया कुत्रापि दृष्टचरी ॥

समस्तजननीं वन्दे । वन्दे लोकमातरम् ॥

चैतन्यस्तन्यदायिनीम् । अप्राकृतमातेयं न क्षुद्रं प्राकृतं स्तन्यं दद्यात् ।  
चैतन्यरूपप्राणस्तन्यं ददाति । चैतन्यस्तन्यदायित्वेन जननीत्वोपपादनम् ।  
चैतन्यदायित्वेन गुरुत्वोपपादनम् । मातृत्वम्; गुरुत्वमित्युभयमप्युप-  
पाद्यते । आकारद्वयेन करुणामूर्तित्वसिद्धिः । 'स हि विद्यातस्तं जनयति ।  
शरीरमेव मातापितरौ जनयतः' इति विद्याप्रदातृत्वेन जननीत्वं वा ॥

श्रेयसीं श्रीनिवासस्य । नाम्न्यपि तथा विश्लेषं न सहतेऽयं देवः ।  
नाम्न्यपि नित्ययोगस्तया । श्रियाध्युषितवक्षस्त्वेन वर्णनं श्रीशठकोपमुनिभिरेत-  
त्प्रपदनगाथायाम् ॥

करुणामिव रूपिणी । दया आत्मा । श्रीविग्रहश्च दयाशरीर-  
म् । करुणाया विम्बत्वं श्रयादीनां प्रतिछन्दत्वं चोत्तरतः वक्ष्यते ॥६॥

वन्दे वृषगिरीशस्य महिषीं विश्वधारिणीम् ।

तत्कृपाप्रतिधातानां क्षमया वारणं यया ॥७॥

दयाप्रभेदः क्षमा । क्षमा चापराधसहिष्णुता । तिसृभिर्देवीभिर्दयाधुरं-  
धरत्वे कर्तव्यविभागः क्रियते । नीला दोषादर्शनं संपादयति । यदि कदा-  
चिद्दोषो दृष्टिपथं गच्छेत् स क्षमयिष्यते क्षमया विश्वधारिण्या । अपराधे



क्षान्तेऽप्यौदासीन्यं स्याद्भगवतः, न स्वजनताभिमानः । औदासीन्यं निर-  
स्य स्वजनयत्यपराधिजनं माता श्रीः । 'स्वजनयसि माता तदसि नः-' इ-  
ति भट्टपादाः । तदेव मातृत्वमुक्तं 'जननी' इति पूर्वश्लोके ॥

चन्दे वृषगिरीशस्य महिषीं विश्वधारिणीम् । 'हीश्च ते  
लक्ष्मीश्च पत्न्यौ—।' इयमपि महिषी, यथा श्रीः । विश्वधारिणी स-  
र्वसहा । 'या विभ्रती स्थिरचरात्मकमेव विश्वं विश्वभरा परमया क्ष-  
मया क्षमा च । तां मातरं च पितरं च भवन्तमस्य व्युच्छन्तु  
रात्रय इमा वरिवस्यतो मे ॥' इति श्रीवैकुण्ठस्तवीयं पद्यमिह भाव्यम् ॥

तत्कृपाप्रतिधातानाम् । सहजा स्वयं प्रवहन्ती भगवत्कृपा ।  
सा तु प्रतिहन्यते बलात्प्राण्यपराधैः । यद्यपराधाः क्षम्येरन् भगवत्कृपा  
निष्प्रतिघं प्रसरेत् ॥

क्षमया वारणं यया । यया क्षमया वारणम् । अपराधानां  
क्षमयैव वारणम् । क्षमाशब्दो भूमिवाचकः क्षान्तिवाचकश्च । ना-  
स्माभिरपराधकरणाद्विरम्येत । अतः क्षमामूर्तिः क्षमा क्षमया सहते । क्षमामूर्ति-  
त्वं क्षमानांनैव गम्यते । परिकराङ्कुरालङ्कारः । साभिप्रायं विशेष्यम् । 'भूमिः श्रु-  
तीनां भुवनस्य धातो गुणैरनन्ता विपुला विमूल्या । स्थिरा स्वयं पालयितुं  
क्षमा च सर्वसहा शौरिपदावनि त्वम् ॥' इति पादुकासहस्रे भूमिसाम्यवर्णनं  
पादुकायास्तदनेकनामसंभवप्रदर्शनेन ॥७॥

निशामयतु मां नीला यन्द्रोगपटलैर्घ्नधम् ।

भावितं श्रीनिवासस्य भक्तदोषेष्वदर्शनम् ॥ ८ ॥

नीलाकटाक्षाः प्रार्थ्यन्ते । तरुणीभोगाधिक्येन नेत्रयोः पटरूपोऽ-  
दर्शनापादको रोगः स्यादिति प्रसिद्धम् । भोगाधिक्येन नायकं विमोह्य तस्य  
पटरोगप्रसङ्गमप्यापाद्य प्रजादोषादर्शनं विधाय दण्डधरदण्डाद्रक्षति प्रजाः ।  
विचित्रेयं माता । एतन्मातृकटाक्षा मयि निपतन्तु ॥

निशामयतु मां नीला । माता नीला कटाक्षयतु माम् । नीला



शामयत्वित्युक्त्या तद्धर्ता न निशामयद्विति ध्वन्यत इति रसिकैर्भा-  
ग्यम् । भर्तुरदर्शनं खलु कांक्ष्यते

यन्भोगपटलैः । विविधविचित्रभोगपरम्पराभिः । भोगपरम्परा भो-  
पटलम् । अतिभोगजनितपटलरोगैः । पटलश्चक्षुरावारकः । सहस्रमपि च-  
पि पटलैरात्रियन्त इति बहुवचनार्थः । वशीकरणोपायपरम्परा चोक्ता  
श्रीवत्साङ्गमिश्रैः 'भावैरुदारमधुरैर्विविधैर्विलसैः भूविभ्रमस्मितकटाक्षनिरीक्ष-  
णैश्च । या त्वन्मयी त्वमपि यन्मय एव सा मां नीला नितान्तमुररीकु-  
स्तामुदारा ॥' इति । इदं पद्यमाचार्यबुद्धौ परिवर्तत इव ॥

ध्रुवम् । एवमुत्प्रेक्षामहे । ध्रुवं भावितमिति वाऽन्वयः । अदर्शनं  
दृढं भाव्यते भगवता । भुवोऽवकल्कने । अवकल्कनं चिन्तनम् ॥

भक्तदोषेषु । भक्तशब्देन भक्तप्रपन्नयोरुभयोर्ग्रहणम् । 'फलसाधन-  
भक्तिभ्यां भक्तावपि च तावुभौ ।' बहुवचनेन दोषाणामसंख्येयत्वेऽपि नै-  
कोऽपि दोषो दृष्टिपथं गच्छतीति रक्षणातिशयव्यञ्जनम् ॥

श्रीनिवासस्यादर्शनं भावितम् । श्रीनिवासः सर्वज्ञः सर्वदृक् ।  
सर्वविद्यामयी श्रीः । सर्वदृशोऽप्यसंख्येयदोषादर्शनमापादयति । केयं चातु-  
री । किमिदं वात्सल्यम् । भावितमित्यभिनीतमित्यप्यर्थो ग्राह्यः । 'कृपे सर्वद्रष्टा  
न गणयति तेषामपकृतिम्—' इत्युत्तरत्न । 'पश्यन्नापि न पश्यति' ।  
अयं तु विविक्तं पश्यन्नापि 'क्षमया पृथिवीसमः' इत्युक्तगुणविशेषेणापश्यन्निव  
भवतीति मुग्धत्वोपचारः' इति स्तोत्रभाष्ये मुग्धशब्दव्याख्यानम् ॥८॥

कमप्यनवधिं वन्दे करुणावरुणालयम् ।

बृषशैलतटस्थानां स्वयं व्यक्तिमुपागतम् ॥ ९ ॥

प्रथमगुरुर्भगवान्वर्ण्यते । सोऽपि दयासागरत्वेन रूप्यते । दया-  
स्तोत्रमध्यपतितत्वात् । सर्वथा दयायाः प्राधान्यं न विहन्यते । सागरे  
शैलः स्याद्यथा मैनाको महोदधौ । शैलोपरि सागरो व्यक्तं गच्छति । कि-  
मिदमाश्चर्यम् । गोवर्धनो गिरिवरो धृतः कृष्णेन । दयासागरः श्रीनिवासो



गिरिशेखरेण ध्रियते । अनवाधेश्चायं सागरः सर्वविधपरिच्छेदरहितः । स्वयं व्यक्तोऽयं दयासागरः ॥

कमप्यनवाधे वन्दे । कमपीतीदमित्थत्वेनापरिच्छेद्यत्वं द्योत्यते । तच्चानवाधित्वेन । सावधिश्वेतकथंचिन्निर्देष्टुं शक्येत ॥

करुणावरुणालयम् । भगवानपि दयानन्यः । अनन्यो दयया सः । दिव्यक्षेत्रस्थस्य वर्णने आलयशब्दप्रयोगश्चतुरः । वरुणालयस्य प्रपन्ने भगवत्यपि निष्करुणत्वं प्रसिद्धम् । तच्च वर्णयिष्यते 'अपां पत्युः शन्नू....' इति । नायं तादृशः समुद्रः । किं तु करुणासमुद्रः ॥

वृषशैलतटस्थानां स्वयं व्यक्तिमुपागतम् । कृपारामुद्रोऽयमस्मान्विज्यन्नसत्समीपमागतः । उप समीपे । नास्माभिस्तदुपगमनं क्रियते । स्वयं प्रभूता दया । तत्सागरो भगवानपि स्वयंव्यक्तः । 'विवृणुते तनूं स्वाम्—' इति स्वयमेव तद्यक्तिः । तटस्थानां व्यक्तिमुपागच्छति । यदि ज्ञातत्वाभिमानो भवेदविज्ञात एव स्यात् । 'अविज्ञातो भगवानस्माभिः । तटस्था एव वयं तदनुभवे—' इति ये स्वेषां तटस्थत्वमेव मन्वते तेभ्यो व्यक्तिमुपागच्छति । 'अविज्ञातं विजानतां विज्ञातगविजानताम्—' 'प्राचेतसप्रभृतयोऽपि परं तटस्थाः—' प्राचेतसवत्तटस्थास्तदापरोक्ष्यभागिनः ॥९॥

अकिञ्चननिधिं सूतिमपवर्गद्विवर्गयोः ।

अञ्जनाद्रीश्वरदयामभिष्टौमि निरञ्जनाम् ॥ १० ॥

दयामूर्तिभूता गुरवो नमस्कृताः । दया नमस्कियते दशकान्ते । उद्दिष्टस्य दयास्तोत्रस्य प्रतिज्ञानं च क्रियते । दयाया अवतारमूर्तयो निरूपिता नवभिः श्लोकैरस्मिन्दशके । मूर्तिमती दया च दशमे श्लोके निरूप्यते । अथ वा स्वावतारेषु दयाप्यन्यतमा । स्वपरनिर्वाहिका दयेति वक्ष्यते । नवमदशके दयाप्रयुक्ता भगवदवतारा वर्ण्यन्ते । प्रथमदशकं च दयावताराणां प्रतिपादकम् । अर्चामूर्तिस्त्वेमावतीर्णस्य श्रीनिवासस्य दयापि दिव्यस्थानाद्वतीर्णिव । अतस्तस्या अप्यवतारत्वेन गणनमिव ॥



अकिञ्चननिधिम् । दयायाः स्वयं पुरुषार्थत्वेन प्रदर्शनं निधित्व-  
रूपेण । निधिश्च महता प्रयत्नेन बहुवित्तव्ययेन सुदूरं वसुन्धरां खान-  
यित्वा लभ्येत । अकिञ्चनत्वाध्यवसायमात्रेण सुलभो निधिरयम् । सम-  
न्याधिकरणसमन्वितिर्दयायाः । हिरण्यनिधित्वं भगवतो दयाद्वारा । दया-  
द्वारा निधिर्भवति स दयानिधिः ।

सूतिमपवर्गत्रिवर्गयोः । न केवलं स्वयं पुरुषार्थभूता । सर्वे पुरु-  
षार्था अस्या एवोत्पद्यन्ते । दयादयां त्रिना न कस्यापि पुरुषार्थस्य लाभः ।  
अपवर्गदान एव दयायाः स्वभावत इच्छा । प्राणिनिर्वन्धेन तत्प्राप्त्यर्थं  
तत्कांक्षितं त्रिवर्गफलं ददाति । एतद्व्यज्येत अपवर्गस्य प्रथमपठनेन । 'एक-  
भक्तिषु हि भगवतः स्वतः एव प्रावण्यम्, आतर्थाथिजिज्ञासुषु औदार्य-  
बलात्करणेन', इति श्रीभट्टपादाः । त्रिवर्गस्यापवर्गानुषङ्गिकतया दानेन  
वा तस्य चरमग्रहणम् ।

अञ्जनाद्रीश्वरदयाम् । करुणावरुणालयः सः । श्रीनिवासदेयम् ।  
परस्परं निरूप्यनिरूपकभावः ।

अग्रेभावी तदनु नयने रञ्जयन्नञ्जनाद्रिः  
इति हंससन्देशोक्तरीत्या भक्तदृष्टिचित्तरञ्जकोऽयं गिरिः ।

अज्ञानान्धस्य लोकस्य ज्ञानाञ्जनशलाकया ।

चक्षुरुन्मीलितं येन तस्मै पाणिनये नमः ॥

इत्युक्तं श्रीपाणिनिविषये । दिव्यचक्षुरुन्मीलितं भवत्यनेनाञ्जनगिरिणा ।

सिद्धाञ्जनेन भवतैव विभूषिताक्षाः ।

पश्यन्त्युपर्युपरि सञ्चरतामदृश्यं

मायानिगूढमनपायमहानिधिं त्वाम् ॥

इति दिव्यचक्षुरुन्मीलकत्वं भगवद्विग्रहरूपसिद्धाञ्जनस्य । अत्र भगवत्शिवास-  
भूताञ्जनगिरेरेवाञ्जनमयत्वम् । हिरण्यनिधिं भगवन्तं व्यनक्तयमञ्जन-  
गिरिः । पर्वतो निधिमान् । नीलगिरिरयमस्माकम् । अत्र ग्रीष्मे सुशीत



इव महाहृदोऽस्ति । अञ्जनाद्रिणैव प्रभूतदया निरूप्यते ।

अभिष्टौमि । अस्मिन् श्लोके दया ताक्षात् प्रथमं पृथगुपदिश्यते । उद्देशक्षण एव स्तोत्रघटकानि पद्यानि शब्दामारुतधूतचूतनयतः साम्पातिकेन क्रमेण खले कपोतवत् बुद्धौ युगपत् सन्निदधते । तदनुभूयते आचार्यैः अभितः समन्ततः स्तौमीति । 'तव प्रसादस्य पुरस्तु सम्पदः' । 'अगाधत्वेनान्तः प्रविश्य स्तोतुं सामर्थ्याभावादभितः स्तौमि । यद्वा तत्सम्बन्धी श्रीवेङ्कटशोऽपि स्तुतो भवति' इति श्रीमद्रामानुजाचार्याः ।

निरञ्जनाम् । अञ्जनाद्रिनिवासिनो दया । अस्यामञ्जनलेशोऽपि न विद्यते । किमिदमाश्चर्यम् । निरञ्जनां निर्दोषां । निरञ्जनः श्रीनिवासः । तद्दयितया निरञ्जनया भाव्यम् । क्रमेण फलत्वम्, फलसाधनत्वं, स्वरूपं, दोषावाध्यत्वञ्चेकतम् । एवं च चतुरध्यायीप्रतिपाद्यत्वं दयायाः । दयावर्णने प्रथमं फलकीर्तनमेव स्वादु ॥

अनुचरशक्त्यादिगुणामग्रेसरबोधविराचितालोकाम् ।

स्वाधीनवृषगिरीशां स्वयं प्रभूतां प्रमाणयामि दयाम् ॥ ११ ॥

निधित्वकथनेन ब्रह्मवत् स्वयंपुरुषार्थत्वमुक्तम् । सूतिमपवर्गलिर्वर्गयोरिति ब्रह्मलक्षणभूतसर्वफलप्रदत्वमुक्तम् । निरञ्जनत्वञ्चेकं दयायाः । दयास्तुत्युपक्रमश्च प्रतिज्ञातः । अत्रेमे आक्षेपा भवन्ति । कथमस्याः फलप्रदत्वं सति भगवति सर्वफलप्रसवितरि । कथं गुणिनं विहाय गुणभूताया अस्याः स्तुत्यत्वम् । गुणिनमपहाय गुणमात्रस्तुतावपि कथं गुणान्तराप्यपहायास्याः स्तुत्यत्वम् । एते आक्षेपाः परिह्रियन्ते ।

विश्वोपकारमिति नाम सदा दुहानामद्यापि देवि भवतीमवधीरयन्तम् । इति दशमदशकारम्भे वक्ष्यते । तत्पूर्वं दयायाः सर्वोपकारदोम्भृता प्रतिपादितेति स्पष्टं सूच्यते तस्मिन् श्लोके । विश्वस्य सृष्टिपालनादिरूपा विश्वोपकारा अपि दयाया निर्वर्त्यन्त इत्यस्मिन् दशके निरूप्यते । भगवदीयत्वेन प्रसिद्धा विश्वोपकारा दयामूलाः । जन्मादिलक्षणं ब्रह्मणि द-



यान्वयेनैवान्वियात् । भगवान् दयापराधीनस्तद्वशतया सृष्ट्यादिकं करोति । गुणान्तराणां दयान्वयं विना गुणत्वमेव न; प्रत्युत दोषत्वं स्यात् । तेषां न मुख्यतया निरुपाधिकतया गुणत्वम् ; किन्तु दयासम्बन्धरूपोपाधिद्वारैव । यथा ब्रह्मणो जन्मादिलक्षणमुच्यते ; तथा जन्मादिना दयापि लक्ष्यते । अस्मिन् दशके आर्यावृत्तम् । आर्याया दयाया आर्यस्वभाववर्णनं आर्यावृत्तेन । आर्याः शरणागतरक्षणधर्मनिष्ठाः ॥

अनुचरशक्त्यादिगुणाम् । अत्र महिषीसमाधिः । शक्त्यादयोऽनुचराः । न गुणवन्तोऽनुचराः, यथाऽन्येषाम् । गुणा एवास्या अनुचराः । औचित्यात्स्त्रीरूपायाः शक्तेः प्रथमनिर्देशः । शक्त्यादयो दयामनुचरन्ति । महिष्यपि दया न शिविकामारुह्य गच्छति ; दयात्वात् । पद्भ्यां गच्छति रक्ष्यप्रजा अन्विष्यन्ती । न प्रजान्वेषिणो माता शिविकामारुह्य गच्छेत् । न परिजनान् प्रेषयति । प्रथमं सैव त्वरितं गच्छति । गच्छन्तीं तामनुगच्छति परिजनः । बोधो गच्छति दीपहस्त आलोकशब्दं कुर्वन् । शक्तिबलैश्वर्यवीर्यतेजोगुणा दयानुचरीभूय तदाभिमतं निर्वहन्ति । 'कृपणभरभृत्किंकुर्वाणप्रभूतगुणान्तरा—' इत्यष्टमदशकारम्भे गुणान्तराणां किङ्करत्ववर्णनं दयाप्रभावस्य विस्तरेण निरूपणानन्तरम् । अन्तारम्भेऽनुचरत्वमात्मकथनम् । गुणसार्वभौमोत्प्रेषणमुत्प्रेषणस्तव उपक्रम्यते ॥

अग्रेसरबोधविरचितालोकाम् । ज्ञानस्याग्रेसरत्वम् । नानुचरत्वम् ; किन्तु पुरःसरत्वम् । ज्ञानावस्थाविशेषत्वादयायाः । आलोकशब्दः क्रियेत पुरोगामिना 'इत इतो देवी, आलोकयन्तु भवती' इति । आलाको ज्ञाननिर्वर्त्यो दयनीयप्रकाशः । ज्ञानस्य पुरोगामित्वेऽपि दयापरिजनत्वमेव दीपधारकवत् ॥

स्वाधीनवृषगिरीशाम् । एतत्पराधीन ईश्वरः । एतदायत्त एव सर्वनिर्वाहः । स्वतन्त्रोऽपि दयापरतन्त्रो भवति । इयं बलभूतमा महिषी । वृषगिरिसार्वभौमदयितेयं गुणसार्वभौमी ॥



स्वयंप्रभूतां दयां प्रमाणयामि । स्वतःसिद्धा स्वाभाविकी दया ।  
 'स्वाभाविको ज्ञानबलक्रिया च ।' स्वाभाविकज्ञानविशेषभूतेयम् । दयैका  
 प्रमाणम् । तामेव प्रमाणीकरोमि । नान्या गतिः । सैव गतिः । इयं स्वयं  
 प्रभूता निरवाधिका । न कृत्रिमा । प्रकाश्यते, न जन्यत इयम् । नित्यैवेयं  
 भगवतः । स्वयं प्रभूतेति स्वयं प्रभ्वी भूता । प्रभूतां निरतिशयां त्वां स्तो-  
 त्रेण प्रमातुं प्रयतिष्ये । स्वयं प्रभ्वी सा स्वतन्त्रेति प्रमाणैर्निरूपयामि ।  
 प्रमाणं करोमि, शरणं करोमि । जानाति, इच्छति, यतत इति क्रमोऽनु-  
 स्मियते । ज्ञानं पुरोगामि । परदुःखनिराकरणेच्छा ज्ञानानुयायिनी गच्छति ।  
 दयेच्छा पूर्यते शक्त्यादिभिः ॥ ११ ॥

अपि निखिललोकसुचरितमुष्टिन्धयदुरितमूर्च्छनाजुष्टम् ।

सञ्जीवयति दये मामञ्जनगिरिनाथरञ्जनी भवती ॥ १२ ॥

दयाया उत्तममाहिधीत्वं वर्णितम् । ईश्वरस्य तत्पराधीनत्वं चोक्तम् ।  
 तावताऽस्माकं पापिष्ठानां किमायातम् । गुणसार्वभौमी दया । यदि गुण-  
 लेशोऽपि स्यादस्माकम्, सा अस्मासु स्निहेत् । यदि प्राणलेशः स्याज्जीवये-  
 न्मुमूर्धु कुशलो मिषकपीयूषहस्तः । प्रभूतक्रूरविषमूर्च्छया व्यपगतप्राणोऽनाद्य-  
 नन्तापराधी कथं सञ्जीव्येत । दयाया व्यपगतप्राणात्मसञ्जीवित्वमुच्यते द्वि-  
 तीये श्लोके, यथा श्रीभाष्यद्वितीयश्लोके । ओषधिपर्वतशिखरे सम्भवन्त्यः  
 'मृतसञ्जीवनी, विशल्यकरणी ; सावर्ण्यकरणी, सन्धानकरणी' इत्योषधयो  
 दश दिशो दीपयन्त्यो दीप्ताः सन्तीति शृणुमः श्रीमद्रामायणे । दया च  
 तादृश्योषधिः । अस्या नामाञ्जनगिरिनाथरञ्जनीति । उक्तसर्वोषधिकार्यमियं  
 कुरुते । 'तस्मात्सर्वोषधमुच्यते' । मृतसञ्जीवनीयम् । अस्याः प्रभावेण गि-  
 रिनाथविग्रहोऽपि मृतसञ्जीवनो भवति । 'मृतसञ्जीवनमञ्जनाचलेन्दोः'  
 इति वक्ष्यते ॥

निखिललोकसुचरितमुष्टिन्धयदुरितमूर्च्छनाजुष्टम् । प्रथम-

पादे श्रीभाष्यमङ्गलश्लोकप्रत्यभिज्ञापनम् ; श्रीनिवासविषयत्वात्स्तोत्रस्य । 'अ-



पि' इत्यकारोपक्रमस्य कृतत्वान्निखिलेत्युक्तिः । अखिलभुवनभङ्गस्तत्र । अखिललोकमुचरितभङ्गोऽत्र निर्दिश्यते । कः कर्ताऽस्य महतो भङ्गस्य । अहमेव, मत्पापं वा । मत्कर्मैतत् । को भवान् ? चक्रवर्ती खल्वहम् । किं त्वच्चक्र-अपराधचक्रम् । निरवाधिका मत्पापशक्तिश्चुलकीकुर्यात्त्रिजगत्पुण्यसमुद्रम् । 'अधर्मो धर्मनाशनः' । पापिसामीप्यादपि समीपस्थानां पुण्यनाशः । पापं विषमच्छेद्यमदाह्यमात्मानमपि मूर्च्छयति, दहति । दुरितविषमूर्च्छया जुष्टोऽहम् । 'श्रिया जुष्टं नरम्' इति वदन्ति ॥

सञ्जीवयति । 'औषधं जगतः सेतुः —' इति प्रख्यातस्य भवौषधस्य दया सञ्जीवनौषधिः । 'तस्मिञ्जीवति वीरे तु हतमप्यहतं बलम् । हनूमत्युज्झितप्राणे जीवन्तोऽपि वयं हताः ॥' इति जाम्बवता श्लाघितो हनूमान्सर्वौषधियुक्तं प्रदीप्तमतुलप्रभमौषधिपर्वतं गत्वा सञ्जीवन्याद्योपधीर्दृष्ट्वा ताः संगृह्य ताभिर्मृतप्रायान्समाश्वासयामास । हनूमत्समा यतिपतियामुनप्रभृतयः पर्वतशिखरवर्तिसर्वौषधस्य भगवतः सारगुणभूतां दयां दृष्ट्वाऽस्मांस्तां प्रापयन्ति । सञ्जीवयतीति पर्वतशिखरसम्भवत्सञ्जीवनौषधित्वव्यञ्जनमिव 'व्यपगतप्राणात्मसञ्जीविनीम्— इति श्रीभाष्यश्लोकप्रत्यभिज्ञापनं स्पष्टम् । पाराशर्यवचःसुधायाः सञ्जीवनीत्वं च कमलाकान्तकारुण्यगङ्गाप्लावनद्वारा । भस्मीभूतानां सगरपुत्राणां सञ्जीवनं भगीरथानीतया गङ्गया ॥

दये माम् । अत्र प्रथमं दया सम्बोध्यते प्राणभिक्षापार्थनाय । तां सम्बोध्य सञ्जीवनप्रार्थनोत्तरक्षणे स्वस्त्यालम्भः ॥

अञ्जनगिरिनाथरञ्जनी भवती । अञ्जनस्य रञ्जकत्वं स्वभावः । गिरिप्रमाणमञ्जनमस्ति नाथस्य । तस्य नाथोऽपि सन् तावताप्यञ्जेनानाकृतरञ्जनोऽनया रञ्जितो भवति । अञ्जनगिरिनाथरञ्जनीति सञ्जीवनौषधेः संज्ञेव ॥

भगवति दये भवत्या वृषगिरिनाथे समाप्लुते तुङ्गे ।

अप्रतिघमञ्जनानां हस्तालम्बो मदागसां मृग्यः ॥ १३ ॥



‘अहं त्वा सर्वपापेभ्यो मोक्षयिष्यामि—’ इतिवत् पापनिर्हरणं कां-  
 ध्येत । तच्च दययैकया साध्येतेति तां शरणीकुर्मः । ‘ज्ञानाग्निः सर्वकर्माणि  
 भस्मसात्कुरुतेऽर्जुन’ इति भगवान् । ‘न त्वां कुर्मि दशग्रीव भस्म भस्माह-  
 तेजसा’ इति करुणारूपिणी माता । अतोऽत्र दयया कर्मणो भस्मीकरणं  
 नोच्यत इति रसिकैर्भाव्यम् । दुरितं नाम किम् ? कुत्र तिष्ठति ?  
 कमाश्रयति ? ईश्वरप्रीतिकोपौ पुण्यापुण्ये इति खलु वेदान्तनिर्णयः । अप-  
 राधजनितं भगवदाशये औष्ण्यम् । तदाशय एवाश्रयोऽस्मद्दुष्कर्मजन्याशुभा-  
 दृष्टस्य निग्रहसङ्कल्पत्वेन परिणतस्य । आश्रयभूतसर्वोत्तुङ्गवृषशिखरिनाथस्य  
 दयाप्रवाहेन निमज्जने आश्रयमज्जनात्स्वयमपि मज्जेयुः । मङ्गत्वा च हस्ता  
 लम्बं न प्राप्नुयुः । भस्मसात्करणरूपक्रौर्यं विनैवं सम्पाद्यते । दयया पा-  
 पप्रविलयः । अकूपारैरेकोदकवैतण्डिकजैर्दयाम्भोभिराश्रयभूतो वृषशिखरि-  
 नाथो मज्जयिष्यते । तद्धृदयाश्रितं दुरितं तन्मज्जने मज्जेत् ॥

भगवति दये भवत्या । भगवच्छब्दस्योपमानत्वं निगद्यते ब्रह्म-  
 शब्दस्य श्रीनिवासे मुख्यतानिरूपणे । ‘अन्यत्र तद्गुणलेशादौपचारिको भ-  
 गवच्छब्दवत्’ इति भाषितम् । ब्रह्मलक्षणानि तदसाधारणधर्मा दयामूलाः ।  
 आत्मदयौपाधिकं ब्रह्मणो ब्रह्मत्वम्, भगवतो भगवत्त्वम् । तथैव निरूपितं;  
 निरूपयिष्यते च । अतो भगवतीति दयासम्बोध्यते ॥

भवत्या तुङ्गे वृषगिरिनाथे समाप्लुते । ‘दयासिन्धो बन्धो नि  
 रवधिकवात्सल्यजलधे—’ इति पदानां व्याख्यानानुसारे ‘अत्र दयावात्सल्य-  
 सिन्धुत्वरूपेणातितुङ्गानामपि स्वापराधानां तत्र निमज्जनं सृच्यते’ इति भा-  
 षितमाचार्यैः । स एव भावो व्यज्यतेऽत्र तुङ्गशब्देन । ‘परमतुङ्गमात्मान-  
 म्—’ इति भगवन्तं वर्णयन्ति भट्टपादाः । दयार्णवे गिरिशिखरनिवासी  
 निमज्ज्य विलीनस्वातन्त्र्यो भवति । मज्जनेन तदाशयोष्णिमनिर्वापणम् । न  
 केवलं मद्भिधानामाग्रावनं दयया ; भगवतोऽप्याग्रावनम् । पर्वतशिखरस्थ-  
 स्याग्रावने प्रवाहो नियतं दुर्वारो भवेत् ! एतदर्थमपि श्रीनिवासदयावरणं



स्तवनाय । नाप्लावनमात्रम् ; किन्तु समाप्लावनम् । समिति निश्शेषोक्तिः ॥

अप्रतिघमजनानाम् । दुर्निवारमजनानाम् । आश्रयस्यैव मम-  
त्वे कथमाश्रितानाममजनम् । अथ वा प्रतिघशब्दः कोपवाची । ‘जह्या-  
दृषाचलपातिः प्रतिवेऽपि न त्वाम्’ इत्यत्रैव तदर्थे प्रयोगः । यथा प्रतिघः  
कोपो निःशेषं निवर्तेत तथा निमज्जन्यागांसि अप्रतिघं कोपशेषं विना ।  
क्रोधेवासनाशेषं विना ॥

हस्तालम्बः । ‘हस्तालम्बो भवत्येको भक्तिक्रीतो जनार्दनः’ इति  
प्रसिद्धो हस्तालम्बोऽपि समाप्लुतः । कोऽन्यो भवेदालम्बः ?

मदागसाम् । ‘अपि निखिललोकसुचरितमुष्टिन्धयदुरितमूर्च्छनाजु-  
ष्टम्—’ इत्यादिना वर्णितस्यापराधचक्रवर्तिनो मम पापानाम् ॥

मृग्यः । मार्गणश्रम एव केवलम् । न प्राप्तिर्भवः । ‘मृग्यः’  
इति मार्गणेन दुर्हृद्रूपाश्रयो लप्स्यत इति व्यज्यते । ‘द्विषन्तः पापकृत्याम्’ ।  
अलातृत्वप्रलयकर्तृत्वं बोध्यते । पापप्रलयकर्तृत्वं पापातृत्वम् दया-  
लक्षणम् । उपपादायिष्यते चेदं स्पष्टम् ‘आलिङ्ग्य तान्निवशेषमलब्ध-  
तृप्तिः’ ‘अपराधगणैरर्पणकुक्षिः’ इति । ‘अन्यद्यतिक्रमणजातमनन्तमत्ती-  
स्थाने दया भवतु ते मयि सार्वभौमी—’ इति तदेवोच्यते शरणागतिदीपि-  
कायाम् । तत्र ‘अलो’ इति पाठं रोचयामहे ॥ १३ ॥

कृपणजनकल्पलतिकां कृतापराधस्थ निष्क्रियामाद्याम् ।

वृषगिरिनाथ दये त्वां विदन्ति संसारतारिणीं त्रिबुधाः ॥ १४ ॥

दया नाम मार्दवगुणः । तस्याः कोमलत्वादिकं वर्णनीयम् । दि-  
व्यमहिषी सोत्तमस्त्रीत्वेन वर्णनीया । पूर्वमनिष्टनिवृत्तिरूचे । इष्टप्रापणं  
वक्तव्यम् । पापं मम भवतोक्तम् । प्रलयोदधौ मममपि पापं पुनरु-  
त्तिष्ठेत् । ‘न कर्माविभागादिति चेन्नानादित्वादुपपद्येत चाप्युपलभ्यते च’  
इति सूत्रकृता प्रलयमग्नस्य कर्मणः पुनरुत्थानमुक्तम् । निष्कृत्या खलु पा-  
पमपुनरङ्कुरं क्षीयेत । दयाया निष्कृतित्वमुपपादनीयम् । मग्ना वयमगा-



धे दुरत्यये भवार्णवे । मग्नानामस्माकं कथमेकोदकदयाप्रवाहमज्जेन संसारार्णवतरणलाभः? मग्नस्यागाधतरोदकमज्जेन कथं रक्षणम्, तारणं वा स्यात् । मग्नतरत्वमेव सिद्धयेत् । एवमाक्षिप्ते—अयं श्लोकोऽवतरति ॥

कृपणजनकल्पलतिकाम् । कल्पलतिकेयं महिषी । न लतां; किं तु कोमलकोमला लतिका । नाढ्यसुराणामभीष्टप्रदा कल्पलता । कृपणानामकिञ्चनानां साधारणजनानां वाञ्छितसर्वप्रदा । ‘जन-’ इति सर्वाधिकारत्वद्योतनम् । अस्यैव विवरणम् ‘अतिकृपणोऽपि जन्तुरधिगम्य दये भवतीम्-’ इति प्रपत्तिपरषष्ठदशकारम्भे । जनशब्दस्थाने तत्र जन्तुशब्दः । ‘अर्थिकल्पकम्’ इति पदस्य ‘यद्वा अर्थिनः कल्पद्रुमभूता यस्य सोऽर्थिकल्पकः । तदाह उदाराः सर्व एवैते—’ इत्यर्थान्तरवर्णनं स्तोत्रभाष्ये । तद्वात्या कृपणा अकिञ्चनाः कल्पलतिकाः क्रियन्ते दयया । तदेवौदार्यम् । अर्थिनामुदारीभवन् दानुरौदार्यप्रकाशकम् । ‘अपुनः प्रार्थनीयस्य प्रार्थिताधिकदायिनः । अर्थिनः प्रथमे तस्य चरमान् पर्यपूरयन् ॥’ इत्येवमौदार्यवर्णनं यादवाभ्युदये । वृष-शिशिरविटङ्कस्थायी कल्पवृक्षः श्रीनिवासः । तं कल्पशाखिनमाश्रिता बल्ली दया ॥

कृतापराधस्य निष्क्रियामाद्याम् । दयैव निष्कृतिः पापस्य । निष्कृत्या पापक्षयः । निष्क्रिया निष्कृतिरिति नाममात्रं प्रायश्चित्तरूपक्लेशबहुलक्रियायाः । भूयसी क्रिया सा । ‘यदि कचन निष्कृतिर्भवति साऽपि दोषाविला’ इत्याचार्याः । कृतस्यापराधकर्मणो निष्कर्मत्वापादनात्तस्या निष्क्रियेति संज्ञा । ‘धर्मेण पापमपनुदति ।’ धर्मश्च विहितक्रिया । चोदनालक्षणोऽर्थो धर्मः । विहितप्रायश्चित्तान्तरेषु निष्कृतिनिष्क्रियासंज्ञे विरुद्धे स्याताम् । यदा दया निष्कृतिर्भवति तदा न साऽनुपपत्तिः । दया न क्रिया ; ज्ञानत्वात् । साऽन्वर्था निष्कृतिः । पूर्वमेव सिद्धा सा । स्वतः सिद्धत्वात् । न कृतिसाध्या । इतः पूर्वं सिद्धैव निरुद्धामूत् । आविर्भावश्च कार्पण्यनिवेदनेन । कथं तस्याः प्रायश्चित्तत्वम् ? तत्कार्य-



कारित्वात् । प्रायश्चित्तैः किं क्रियते ? । भगवत्कोपशान्तिर्भगवत्प्रसादः । नि-  
ग्रहसङ्कल्पशान्तिरूपप्रसाद एव दया । तथाऽऽविर्भवनीयम् । दया दय-  
नीयदुःखनिराकरणेच्छा । दयाविर्भावे किमन्यत्साध्यम् ? दयारूपप्रसा-  
दः खलु साध्यः । साधनं साध्यं च दया । सिद्धं च साधनम् । कि-  
याभिन्नत्वे सति क्रियान्तरनिष्क्रियात्वापादनं दयाया एव सम्भवति । उभय-  
विधनिष्क्रियात्वसम्भवेनयमेव प्रधानभूता मुख्या निष्क्रिया । आद्यां  
मुख्याम् । 'कृतापराधस्य' इति 'कृतापरातस्य हि ते' इति हनूमद्वचनं  
स्मारितमिति श्रीमद्रामानुजाचार्याः ॥

वृषगिरिनाथ दये त्वां चिदन्ति संसारतारिणीं विबुधाः ।  
वृषो धर्मः । धर्मोऽधर्मनाशनः । पापनाशनो वेङ्कटगिरिर्वृषगिरिः । पापना-  
शनप्रस्तावे वृषगिरिर्कीर्तनभत्यन्तस्वरसम् । संसारार्णवतारकत्वं सुखमये  
ऽभये दयार्णवेऽस्मान्निमज्ज्य । विबुधा यतिपतियामुनप्रभृतयः । १४ ॥

वृषगिरिगृहमेधिगुणा बोधवलैश्वर्यवीर्यशक्तिमुखाः ।

दोषा भवेयुरेते यदि नाम दये त्वया विनाभूताः ॥ १५ ॥

सन्त्यनन्ताः कल्याणगुणाः । सन्ति षड्गुणा यैर्भगवान् भगवान्  
भवति । कथम् 'दयामभिष्टौमि' इति दयास्तव उपक्रान्तः ? अत्रोच्यते  
—गुणैर्भगवतो भगवत्त्वम् ; न दोषैः । षण्णां गुणानां गुणत्वमेव न  
सिद्धयेद्यदि ते दयया विनाभूता भवेयुः । तेषां गुणत्वाभावे, दोषत्वे च  
कथं तैर्युक्तो भगवान्निर्दोषगुणाकर उभयलिङ्ग इत्युच्येत ? उभयलिङ्गाधिक-  
रणं शारीरके प्रधानतममित्यविकरणचिन्तामणिकृतः । तत्र सिद्धयेद्दयां  
विना । गुणान्तराणां गुणत्वं दयासहकृतत्वेन । व्यतिरेकमुखेनेदं नि-  
रूप्यतेऽत्र । अन्वयप्रदर्शनमार्थम् ॥

वृषगिरिगृहमेधिगुणाः । 'सप्तलोकीगृहस्थः—' इति मीमांसा-  
पादुकामङ्गलश्लोके । 'चतुर्दधिकेदारकुटुम्बी—' इति श्रीहर्षवर्धनो  
वर्णयते भट्टवाणेन । वसुधाकुटुम्ब्ययं कृषीवलः । गृहमेध्येवायं श्रीनिवासः ॥



बोधबलैश्वर्यवैर्यशक्तिमुखाः । अत्र बोधस्यापि पठनम् । सार्थं यमपि दयां विना बाधकं भवेत् । अविज्ञानतृत्वमपेक्ष्येतापराधादर्शनाय । दयासहकृताश्चैते परमकल्याणाः स्युः । तां विना ते हिंसका भवेयुः । अस्माकं हिंसको बाधको दोष इत्यपराधिनामस्माकमभीष्टं लक्षणम् । दयान्वयोपाधिकं गुणान्तराणामेतादृशगुणत्वम् । मुख्यं निरुपाधिकं गुणत्वं तु दयाया एव । मुख्यामुख्ययोर्मध्ये मुख्यं कार्यसम्प्रत्ययो न्याय्यः । मुख्यं गुणं दयोमेवाभिष्टुवीमः । 'यदि नाम दये त्वया विना भूताः' इति तेषां वस्तुतो न कदाऽपि दयान्वयविरह इति धोत्यते नामसहकृत-यत्रालिङ्गितवचनेन । दयाराहित्यं कल्पयित्वा वर्णयामः । 'सन्दर्शित-स्वपरनिर्वहणा सहेहाः' इति दया स्वपरनिर्वाहिका । सत्यप्यैश्वर्यादिभूम-नि महिषी दयां विना कथं गृहमेधिनः सुखं भवेत् ? 'गृहिणी गृहमुच्यते- सर्वेऽनुचरास्तदधीनाः ॥ १५ ॥

आसृष्टिसन्ततानामपराधानां निरोधिनीं जगतः ।

पद्मासहायकरुणे प्रतिसञ्चरकेलिमाचरसि ॥ १६ ॥

स्वाधीनवृत्तिगिरीशमित्युक्तम् । शक्त्यादिगुणा अस्या अनुचरा इति चोक्तम् । यदि दयासाम्राज्यं निरंकुशम् ; कथं क्रोधैकमूलप्रलयवैशत-सम्भवः । यदि दया ब्रह्मणोऽपि परा तस्या जन्मादिकारणत्वं वर्णनीयम् । 'कारणं तु ध्येयम् ।' दया ध्यायतेऽत्र । तस्याः कारणत्वं निरूपणीयम् । प्रलयपूर्विका सृष्टिर्वर्ण्यते श्रुतिषु । श्रौतः क्रमश्चानुरुद्धो भवति ॥

आसृष्टिसन्ततानाम् । प्रलयकरणं दयाकाष्ठेति समाधिरुच्यते । प्रलयनिर्वर्तिका दया । काष्ठां गते पापे प्रलयो भावी । माता शिशवोऽप्रतिविधेयदौष्ट्यप्रकरणे स्वापेन जोष्यन्ते । करुणामय्या अनया माताऽपरा-धपरम्पराया निर्वर्तयितुमशक्याः पापिष्ठाः प्रजा दीर्घस्वापवशीक्रियन्ते प्रल-येन दीर्घनिद्रया दौष्ट्यं विस्मरेयुरिति । 'अनवरतसुखदुःखोपभोगायासप-रिश्रान्तानां विश्रमार्थमश्रान्तापथप्रवृत्तिवासनाविच्छेदार्थं चोपसंहारः ।



अतो न संहारे नैर्घृण्यदोषः ।' इति तात्पर्यचन्द्रिकोक्तमिह भाव्यम् ॥

अपराधानां निरोधिनीम् । जगदपराधनिरोधः प्रलयः । अपराधरुद्धिस्त्रिभावस्य प्रलयः । निरोधशब्दः प्रलयवाचकः । निरोध इति दुष्टस्वभावनिरोध एव । तथा च निरोधस्य करुणारूपत्वमुपपादितं भवति । निरोधः सर्वचेतोवृत्तिनिरोधः । प्रलयं चैतन्यगुणस्यात्यन्तनिरोधः ॥

जगतः । जगत्कृत्स्नमपराध्यमवादिति व्यज्यते । नैकोप्यनपराधी । अतः कृत्स्नजगन्निरोधः । अपराधिन एवावशिष्टाः । अन्ये मोचिताः ॥

पद्मासहायकरुणे प्रतिसञ्चरकेलिमाचरसि । 'संप्राप्ते प्रतिसञ्चरे—' इति प्रतिसञ्चरः प्रलयः । नर्तने पुरःसञ्चरः, प्रतिसञ्चरश्च ललितं क्रियेत नर्तक्या । प्रतिसञ्चररूपकेलिरियम् । प्रतिसञ्चरशब्देन नर्तनकेलिरप्युच्यत इति रसिकमनोरञ्जनम् । 'नृत्तादस्याः स्थितमनितरां कान्तमृज्वायतार्धम्—' इति स्थितस्यापि कान्ततमत्वमनुभूयते रसिकैः । क्रीडा च श्रियः, श्रीनिवासस्य ; तद्दयायाश्च । तवोत्तमनर्तनकेल्याः सदृशावध्यक्षौ । करुणाप्रयुक्ता केलिः । 'आनीदवातं स्वधया तदेकम्—' इति पद्मासहायत्वं तदापि । अस्ति दयाऽपि तदा । गुणत्वान्न तस्याः पृथक्कीर्तनं श्रुत्या । 'रमया सह मोदते ।' पद्मायाः करुणा सहायभूतेत्यपि गम्यते । एवं भङ्गकारणत्वं ; तदुपपत्तिश्च प्रदर्शिते ॥

अचिदविशिष्टान् प्रलये जन्तूनवलोक्य जातनिर्वेदा ।

करणकलेवरयोगं वितरसि वृषशैलनाथ करुणे त्वम् ॥ १७ ॥

प्रलयकारणत्वमुपपादितं दयायाः । सृष्टिकारणत्वमुच्यते ।

‘अचिदविशेषितान्प्रलयसीमनि संसरतः

करणकलेवरैर्घटयितुं दयमानमनाः ।

वरद निजेच्छैव परवानकरोः प्रकृतिं

महदाभिमानभूतकरणावलिकोरकिणीम् ॥’



इति भट्टपादाः । तस्यैवार्यावृत्ते संक्षेपोऽयम् । प्रायेण त एव शब्दाः ।  
 'पुरा सर्गकाले स भगवान्प्रजापतिरनादिकालप्रवृत्ताचित्संसर्गविधशा उपसंह-  
 तनामरूपविभागाः स्वस्मिन् प्रलीनाः सकलपुरुषार्थानर्हाश्चेतनेतरकल्पाः प्रजाः  
 समीक्ष्य परमकारुणिकस्तदुज्जिजीवयिष्यता स्वाराधनभूतयज्ञनिर्वृत्तये यज्ञैः  
 सह ताः सृष्ट्वैवमुवाच' इति गीताभाष्ये । अप्ययपूर्विका सृष्टिरूपदिश्यते  
 उपनिषत्सु । तदनुसारेणाप्यत्र प्रलयस्य पूर्वनिर्देशः ॥

अचिदविशिष्टान् । 'चेतनेतरकल्पान्—' इति गीताभाष्ये ।  
 'तेन त्रिवर्गेऽप्यनर्हाः, किं पुनरपवर्गे । स्वप्रकाशत्वेऽप्यत्यन्तज्ञानसङ्कोचा-  
 तत्कल्पत्वम् ; न तु ज्ञानविनाशात्' इति तत्पदव्याख्यानं तात्पर्यचन्द्रिका-  
 याम् । अचितोऽविभागमापन्नान् । ब्रह्मणोऽविभागः अचितो विभागश्चैष्ट-  
 व्यः । इमे त्वचिदविभागमापन्ना इति शोच्यत्वं व्यज्यते ॥

प्रलये जन्तूनवलोक्य । समीक्ष्येति भाष्यपदम् । 'समीक्ष्य  
 सम्यगवलोक्य—' इति चन्द्रिका । जन्तून्हिरण्यगर्भादीन् । सृष्ट्यौन्मुख्य-  
 काले जन्तूनि पदप्रयोगः स्वरसः ॥

जातनिर्वेदा । त्वन्निर्वेदजन्मानु जगज्जन्म । त्वदाविर्भावे ज-  
 गदाविर्भावः । त्वन्निर्वेदो जातः । सद्यो जगज्जन्म । त्वन्निर्वेदजनिमनु  
 जगज्जनिः ॥

करणकलेवरयोगम् । एतद्योगं विना न भक्तिप्रपत्तियोगसम्भ-  
 वः । योगो भवेदित्याशया दययैतद्योगदानम् । 'ईश्वराय निवेदितुम्'  
 खलु 'विचित्रा देहसम्पत्तिः' कार्यते दयया ॥

वितरसि । ददासि । संसारं तरितुं वितरसि ॥

वृषशैलनाथकरुणे त्वम् । त्वया जुष्टो नाथः सष्टेत्युक्ते त्वमेव  
 अग्री भवेः । सविशेषणे विधिर्विशेषणमुपसंक्रामति ॥ १७ ॥

अनुगुणदशार्पितेन श्रीधरकरुणे समाहितस्नेहा ।

शमयसि तमः प्रजानां शास्त्रमयेन स्थिरप्रदीपेन ॥ १८ ॥



भङ्गसूष्टी उक्ते । पालनमुच्यते । मुख्यं पालनं शास्त्रप्रदीपदानेन ।  
इतरथाऽन्यं तम एव स्यात्प्रपञ्चः । वत्सलतमशास्त्रप्रदानं परमवत्सलाया-दया-  
या अनुग्रहः । 'शास्त्रयेनित्वात्' इति सूत्रस्य 'शास्त्रकर्तृत्वात्' इति प्रथमवर्णकव-  
र्णितोऽर्थः श्रीशङ्करभाष्ये । 'मानं प्रदीपमिव कारुणिको ददाति' इति श्रीरङ्ग-  
राजस्तवद्वितीयशतकप्रथमश्लोके । अज्ञानतमोनिरसनाय शास्त्रदानं प्रथमोप-  
कारः ॥

अनुगुणदशार्पितेन । दीपस्य सगुणा दशोपेक्ष्येत । दशाया-  
मर्प्येत दीपः । 'सुमतिभिरनुभाव्यः शोभनायां दशायाम्—' इति भाष्य-  
दीपविषये सङ्कल्पसूर्योदये । अनुगुणदशा शोभना दशा । नवे वयस्येव  
शास्त्राभ्यासः कार्यः । श्रद्धादियुक्तसत्त्वोत्तरकाल इति वा ॥

श्रीधरकरुणे । श्रियं हृदयदेशे धरति । तस्य करुणा सहजा ।  
विग्रामूर्तिः सा ॥

समाहितस्नेहा । दीपं स्नेहेन पूरयित्वा । स्नेहमयीभूय । 'कृपया  
निस्पृहो वदेत् ।' न वेतनार्थं पाठयिताचार्यः । नायं ज्ञानपण्यो वणिक् ॥

शमयसि तमः प्रजानाम् । प्रजेति वात्सल्यद्योतनम् । अज्ञा-  
नसंशयविपर्ययरूपतमः शमयसि । न पुत्रं पाठयितुं वेतनं गृह्येत ॥

शास्त्रमयेन स्थिरप्रदीपेन । मयटा प्राचुर्यं विवक्ष्यते । तेन  
च शास्त्राविरोधितर्कस्याभ्युपगमः । शास्त्रस्यैव प्राधान्यम् ; प्राचुर्यं च ।  
शास्त्रानुसारितर्कस्याप्रतिष्ठितत्वं द्योत्यते स्थिरशब्देन । 'तर्कप्रतिष्ठाना-  
त्' इति केवलतर्कस्याप्रतिष्ठितत्वरूपास्यैर्यम् । स्थिरत्वं प्रातिष्ठितत्वमाविचा-  
र्यत्वं तर्कवातैः ।

'मतिभेदतमस्तिरोहिते गहने दृष्ट्यविधौ विवेकिनाम् ।

मुकृतः परिशुद्ध आगमः कुरुते दीप इवार्थदर्शनम् ॥'

इति भारविश्लोकः,

'हर्तुं तमः सदसती च विवेक्तुमीशो मानं प्रदीपमिव कारुणिको ददाति'



इति श्रीरङ्गराजस्तवश्लोकश्चात्र भाव्यौ । कारुणिक इति शास्त्रदीपदानस्य  
करुणाप्रयुक्तत्वमुक्तम् । 'यो ब्रह्माणं विद्धाति पूर्वं यो वै वेदांश्च प्रहि-  
णेति तस्मै ।' पूर्वश्लोकोक्तसृष्ट्यनन्तरं वेदप्रदानं न्याय्यम् । अत्र सूति-  
कागृहादौ शिश्वर्थं समोचीनगुणार्पितस्नेहपूर्णस्थिरप्रदीपनिवेशनमपि स्मार्यते ।  
मातृस्थानीया दया ॥ १८ ॥

रूढा वृषाचलपतेः पादे मुखकान्तिपद्मलच्छाया ।

करुणे सुखयसि विनतान्कटाक्षविटपैः करापचेयफलैः ॥ १९ ॥

शास्त्रदीपेन तमोहरणे दयाविनतिः क्रियते । दीपे समेधिते जना  
नमस्कारं कुर्युः । विनतांश्च दया वृक्षभूय फलैः सुखयति । दयावृक्षो  
वृषाचलपतेः पादे रूढमूला । भगवन्मुखकान्तयो हरितपर्णानि । भगव-  
न्मुखनीलिमा प्रचुरा छाया । दयाकटाक्षा विटपाः । दयाप्रियतहर्चयः  
श्रीनिवासदृष्टयो वा शाखाः । विनताः सुखिताच्छायया । दयावृक्षस्य  
फलानि विनतानां इस्तापचेयानि भवन्ति । आश्चर्यमिदम् । उद्धाहुप्रांशु-  
लभ्यं फलमिति प्रसिद्धम् । अत्र साष्टाङ्गप्रणेतैः फलं लभ्यते । प्रांशु-  
भिर्न लभ्यते । कथमस्य संभवः ? फलं स्वयं हस्तसमीपमागच्छत्यपचयाय ।  
'उन्नतानामवनतिर्नतानां यत्र चोन्नतिः ।' 'छन्दांसि यस्य पर्णानि' 'नय-  
प्रवालं विनयोपशास्त्रम्' 'एकायनोऽसौ द्विफलस्त्रिमूलः' इत्यादिषु वृक्षरूप-  
कप्रदर्शनं दृश्यते । 'जनिमथपरिवृत्तिश्रान्तविश्रान्तिशास्त्री' इति दयापरि-  
वाहभूतयतिपतिर्वर्ण्यते ॥

रूढा । सुविरूढमूला ॥

वृषाचलपतेः पादे । तस्य पादे रूढा । पादे विनतानामिति  
वाऽन्वयः ।

मुखकान्तिपद्मलच्छाया । भगवन्मुखनीलिमविरचितपर्णाहुल्येन  
प्रच्छाद्यं भवति । विनत्यां कृतायां मुखे प्रसन्नतारूपकान्तिर्जायते ॥

करुणे सुखयसि । दुःखनिराचिकीर्षारूपा दुःखरूपा वा भवतु



भवती, विनतान्मुख्ययेव भवतीति व्यज्यत इव । विनतमुग्रयितृत्वे न केऽपि संशेरेते ॥

विनतान् । 'विनतत्रिविधभूतत्रातरक्षैकदीक्षे—' इत्यस्य प्रत्यभिज्ञापनमिव । विनतेभ्यस्तत्संबन्धित्रातेभ्यश्च छाया, फलानि च दीयन्ते ॥

कटाक्षविटपैः । दया वृक्षत्वेन रूपिता । भगवतः कटाक्षाणां विटपत्ववर्णनं स्वरसमिव ॥

करापचयेफलैः । विनतत्वावस्थायामेव ग्राह्याणि । नेत्यायोद्बाहु-  
भावमवलम्ब्य ग्राह्याणि । 'भवन्ति नम्रास्तरवः फलोद्गमैः ।' विनताऽपि नम्रतर-  
त्वं फलमरितशाखानाम् । भूतलस्पर्शि विनतजनकरतलं । करतलाधःप्रविशन्ति  
फलानि । अत्र फलान्यपवर्गेतराणि । तस्यानन्तरश्लोके पृथग्वक्ष्यमाणत्वात् ॥

नयने वृषाचलेन्दोस्तारामैत्रीं दधानया करुणे ।

दृष्टस्त्वयैव जनिमानपवर्गमकृष्टपच्यमनुभवति ॥ २० ॥

फलानि लभ्यन्ते । न तावन्मात्रेण परितुग्यामः । भगवतोऽहैतुकी  
सहजा मैत्र्यस्मासु प्रसरेदिति खलु कांक्षामः । अहैतुकी भगवन्मैत्री,  
अहेतुकप्रायोऽकृष्टपच्यो मोक्षश्च भवतु दयाया घटनयेत्युच्यते ।

'अहेतुः पक्षपातो यस्तस्य नास्ति प्रतिक्रिया'

'व्यतिषजति पदार्थानान्तरः कोऽपि हेतुः—'

'स्नेहश्च निमित्तसव्यपेक्ष इति विप्रतिषिद्धम्—'

'यत्र लौकिकानामुपचारस्तारामैत्री चक्षूराग इति तदप्रतिसन्धेयमनिबन्धनं  
च प्रमाणमामनन्ति ।' इत्यादिकमिह भाव्यम् । अस्मिञ्छ्लोके उत्तरश्लोके च

'मुखेन लभ्या दधतः कृषीवलैरकृष्टपच्या इव सस्यसम्पदः ।

वितन्वति क्षेममेवमातृकाश्चिराय तस्मिन् कुरवश्चकासति ॥'

इति किरातार्जुनीयश्लोक आचार्यबुद्धौ परिवर्तत इति भाति । अकृष्टपच्य-  
मित्यत्र । अनन्तरश्लोके कृषीवलः, समयोपनतदयानदीप्रवाहैरित्येवमातृ-  
कत्वम् ; सस्यमालिनीति सस्यसम्पच्च प्रस्तूयन्ते । कृतपरिचया असद-



गुरवो भारविप्रन्थे ।

‘मधुरैरवशानि लम्भयन्नापि तिर्यञ्चि शमं निरीक्षितैः ।’

इति किरातार्जुनीयश्लोक उदाहृतो भट्टपादैः ॥

नयने वृषाचलेन्द्रोः । वृषाचलशिखरे नित्योदितोऽयं पूर्णचन्द्रः  
चन्द्रकान्ताननस्य तस्य नयने । ‘तारामैत्री’ इति न मुख्यार्थकत्वं स्यादि-  
न्दुत्वानिरूपणे । इन्द्रोस्तारासु प्रियपत्नीषु सहजा मैत्री ॥

तारामैत्रीम् । पत्नीस्नेहम् । पत्नीबुभूषा वर्तते विनतस्य । स्नेहस्य  
निरुपाधिकत्वम्, सहजत्वरूपाहैतुकत्वं च द्योत्यते । ‘तारामैत्री चक्षूरागः’  
इति पृथगिव वर्ण्यते लोके । अत्र नयने तारामैत्रीमित्युभयोरैक्यवर्णनम् ॥

दधानया करुणे । विदधत्या ॥

दृष्टस्त्वयैव जनिमान् । ‘जायमानं हि पुरुषं यं पश्येन्मधुसूदनः’  
इति प्रमाणवचने दयाश्रोतलाः कटाक्षा एवाभिप्रेयन्ते । न दृष्टिमात्रम् ।  
अतो दयया दृष्टत्वमेव सात्त्विकत्वमोक्षार्थाचिन्तकत्वप्रदम् । जायमानकटा-  
क्षस्य मधुसूदनोद्यत्वेन प्रमाणवर्णनमनुसृत्य ‘मधुमथनदये त्वां वारिधारावि-  
शेषैः’ इत्युत्तरत्र वक्ष्यते ॥

अपवर्गमकृष्टपच्यमनुभवति । स्वाभाविको मोक्षः । स्वभाव-  
भूतस्यैव तस्याप्रकाशः कर्मकृतदयानिरोधेन । दयानिरोधकस्य तस्य निरोधे  
अपवादापवादे उत्सर्गस्य प्रसिद्धिरिव मोक्षः सिद्धः । ‘स्वेन रूपेणाभिनि-  
ष्पद्यते,’ नागान्तुकेन केनचिद्रूपेण । तिरोधानमात्रमस्ति नित्यसिद्धस्य  
स्वरूपस्य कर्मजनितात्पराभिध्यानात्परसङ्कल्पात् । तन्निग्रहसङ्कल्पस्य पाद-  
प्रणत्या तिरोधानः किमर्थं कृषिः । भक्तिः कृषिः । तां कृषिं विना फलं  
लभ्यते । कथं कृषिं विना धान्यादिफललाभः ? कारणं विना कार्यनिष्पत्तिं  
वदन्समयः कथं सुसमयः स्यात् ? किं कृषिर्धान्यभोजनैव कार्या ? भोक्तृ-  
व्यतिरिक्तैः कृषीवलैः किं न क्रियते कृषिः ? अस्ति कृषीवलो भगवान-  
सत्कृषिभारवोदा । तस्मात्सुसमय एवाकृष्टपच्यवादी समयः सति वृषशैलेश-



कृषीवले, यत्कीर्तनं क्रियतेऽनन्तरश्लोके । अकृष्टमिति यद्यप्यस्माभिर्न  
कृष्टमकारवाच्येन भगवता कृष्टम् । 'अकारो विष्णुवाचकः' इति प्रसि-  
द्धम् ॥ २० ॥

समयोपनतैस्तत्र प्रवाहैरनुकम्पे कृतसंश्लवा धरित्री ।

शरणागतसस्यमालिनीं वृषशैलेशकृषीवलं धिनोति ॥ २१ ॥

दयया भगवते विधीयमाना उपकारा अस्मिन्दशके प्रदर्श्यन्ते ।

यद्यपि वयं दयादत्तफलभागिनः, प्रधानफलो स एव । प्रधानफलिनः  
फलस्य प्रथमसङ्कीर्तनं न्याय्यम् । भगवतेऽपि फलप्रदा दया । भ्रुवं  
भगवान् दयाधीनः । दयाप्रभावबोधकः शरणागत्युपायप्रदर्शकोऽस्मत्समयः ।  
यतिपतियामुनप्रभृतयः प्रथयन्त्येतत्समयम् । समयश्चायं दयासमयः ।  
दयैकालम्वनो दयाशरणवरणसमयः । शरणागतसस्यवृद्धिरूपफलाकांक्षी  
तदर्थं कृषिं चिक्रोषन्वृषाचलमायातः । पापनाशकोयं वेङ्कटगिरिः । धर्म-  
गिरिरयं वृषाचलः । अस्मिन्नुत्तमक्षेत्रे कृषिः सद्यः फलवती स्यात् । 'अ-  
कृष्टपच्यमनुभवति' इत्युक्तम् । तत्सम्भवश्च शरणागतिसमय एव । औ-  
पच्छन्दसिकं वृत्तमाश्रीयतेऽत । दयया वृषाचलेशोपच्छन्दनम् ; दयोप-  
च्छन्दनं च कविना । दययाऽस्मदुपच्छन्दनं च 'उपच्छन्द्य दये' इति  
वक्ष्यते उत्तरत्र ॥

समयोपनतैस्तत्र प्रवाहैः । 'तत्तत्काले विपक्तिर्भवति हि वि-

विधा सर्वसिद्धान्तसिद्धा ।' समय इति मुकृतपरिपाकरूपदयाप्रसरावकाश-  
समयो वा, यतिपतियामुनप्रभृतिप्रवर्तितदयानमयो वा ; तत्समयप्रदर्शित-  
शरणागत्यनुष्ठानसमयो वा । दयायां भरन्यसने तत्क्षणमेव निरर्गलं प्रव-  
हन्ति तत्पूर्वमस्मदौद्धत्यादिना सन्निरुद्धा दया । 'शरणागतसस्यमालिनी'  
इति सस्यभूयस्त्ववर्णेनेन शरणागतिरूपहितप्रदर्शकसमयग्रहणं स्वरसम् ।  
'यतिपतियामुनावतारानन्तरं प्रपन्नबाहुल्यम् ; तत्पूर्वं विरेलाः प्रपत्तारः'  
इति निक्षेपरश्नायामुक्तम् । एवं च दयापरिवाहमूतसमयार्चयिकृतोपकार-



कीर्तनेन दशकोपक्रमः । दयानदीमातृकोऽयं कृषीवलः । अस्य सस्य-  
सम्पत् भ्रुवा । दयानद्याः प्रवाहाः सुलभाः, भ्रुवाश्च ॥

अनुकम्पे कृतसंप्लवा धरित्री । नदीप्रवाहैः कच्छाः स्वच्छन्दं  
संप्लाव्यन्ते । 'उभयतो रोधोनिरोधोलुत्स्रोतःसम्भृतसारणी-ततकृतस्वच्छन्द-  
कच्छाप्लवाम्' इति कावेरी वर्ण्यते ॥

धरित्री । विश्वधारिणी भूमिः । उपनतजलस्य केदारेषु निर्ग-  
मं विना जलस्य धरित्रीत्यस्य पदस्य स्वारस्यम् । सद्योजातवहुप्रजाधारणा-  
द्धरित्री भवति । बहुसद्योजातप्रजाधरित्री पूर्वं वन्द्येवाभूत् । 'क-  
स्ये राक्षसपर्वतैः' इति पापभराक्रान्तासुरजनभाराक्रान्ततया या चक्रन्द  
सेदानीं सत्त्वोत्तरप्रजाधरणेन हृष्यति ॥

शरणागतसस्यमालिनी वृषशैलेशकृषीवलं धिनोति । एत-  
त्समयप्रचारेण भूयसी शरणागतसस्यवृद्धिः । मालयेवालंकृता भवति  
सस्यमालया । 'अर्धसञ्जातसस्येव वृष्टिं प्राप्य वसुन्धरा' इति जललाभेन  
सस्यप्ररोहे धरिव्या हर्षो भूयान् । प्रजामालेयं सस्यमाला । इतराः प्रजा  
असत्य इव । वन्द्या पृथिवी इतरासु प्रजासु सतीष्वपि; तासामसत्कल्पत्वात् ।  
सत्यः प्रजा इमाः । मालालंकृता पत्नी भर्तारं प्रहर्षयति । इयमिति कृ-  
षीवलस्य प्रात्यक्षिकानुभवः, कवेरनुभवश्च । शरणागतभूयस्त्वं कवेः प्रत्य-  
क्षम् । 'धिनोति' इति भगवतो हर्षावहत्वरूपो दयाकृत उपकारः स्पष्ट-  
मुच्यते ।

'शरणागतसस्यमालिनीयं तव मुक्तामणिरश्मिनिर्झरौवैः ।

ननु रङ्गवुरीगपादरक्षे जगती नित्यमदेवमातृकाऽभूत् ॥'

इति पादुकाश्लोकोऽपि भारविश्लोकस्याचार्यबुद्धिस्थत्वे प्रमाणम् ॥ २१ ॥

कलशोदधिसम्पदो भवत्याः करुणे सन्मतिमन्थसंस्कृतायाः ।

अमृतांशमवैमि दिव्यदेहं मृतसञ्जीवनमञ्जनाचलेन्दोः ॥ २२ ॥

भगवद्विविग्रह एव दयासंपादितो दयापरीवाहः । केवलं दयया तद्वि-



ग्रहाविर्भावः ।

‘मूर्तं ब्रह्म ततोऽपि तत्प्रियतरं रूपं यदत्यद्भुतम्’

इति भोग्यतमदिव्यविग्रहलाभो दयादयया । महानेप उपकारो भगवतः । ‘यदर्थमम्भोधिरमन्थयबन्धि च’ इति पत्नीलाभाय महान्संरम्भो भगवतः । तदर्थं कलशोदधिरमन्थि । अत्र पत्न्या दयया शुभतमापूर्वपतिविग्रहलाभाय कलशोदधिसम्पदः स्वस्यैव मथनं क्रियते । शुभमतिरूपशुभसङ्कल्पो मन्थानो भवति । मतिमन्थानमास्थाय महाभारतचन्द्रमा लब्ध इति श्रूयते । देहविशिष्टश्चन्द्रविम्बम् । अमृतकिरणश्चन्द्रः । दिव्यदेहस्यामृतसारत्वं तद्धयनेन मृतत्वस्यापगमात् । अमृतविशिष्ट इन्दुर्भगवान् । अमृतं विग्रहः । विशेषणांशोऽमृतांशः । शरणागतसस्यमालिनीत्युक्तम् । कुत्र शरणागतिः क्रियेत ? अर्चारूपदिव्यमङ्गलविग्रहविशिष्टे श्रीनिवासे । तल्लोभो दयाप्रभावेनेत्युच्यते । स्वरूपापेक्षयापि विग्रहस्य सारतरत्वं व्यज्यते ॥

कलशोदधिसम्पदो भवत्याः । क्षीरहृदया दया क्षीराब्धित्वेन रूप्यते । भगवान् स्वान्यमब्धिं ममन्थ श्रीहेतोः । इयमात्मानमेवाब्धिं मश्नाति, दयात्वात् । नेतरमथनं दया कुर्यात् । स्वात्मानमेव मश्नाति ‘जगद्धिताय’ ॥

करुणे सन्मतिमन्थसंस्कृतायाः । मथनेनोदधेः संस्कारः । सतां मतिस्तदिच्छा सन्मतिः । तदिच्छामनु भगवद्विग्रहाविर्भावः सहजः । दयायाः शोभनमतिर्वा । भगवतः शुभसङ्कल्पो वा ॥

अमृतांशमवैमि । अमृतसारं निश्चिनोमि । आश्रयो ऋजीव इव ॥

दिव्यदेहं मृतसञ्जीवनम् । दयया लम्बितोऽयं दिव्यविग्रहो मृतसञ्जीवनः । अन्वर्थांमृतसंज्ञास्य । जीवानां मृतत्वतौल्यापादकं पातकम् । सर्वपातकविनाशनमेतदमृतविम्बसन्दर्शनमात्रेण । सद्योऽमृतत्वप्राप्तिश्च ॥

अञ्जनाचलेन्द्रोः । दयोदयाचले उद्गीयमानोऽयं चन्द्रः । नी-



लाञ्छनाद्रेस्तुङ्गशृङ्गस्थितमिदं रजनीनार्थाविम्बम् । संस्कारकाळरात्रावयं  
चन्द्रस्तिमिरमपोहति ॥ २२ ॥

जलधेरिव शीतता दये त्वं वृषशैलाधिपतेः स्वभावभूता ।  
प्रलयारभटीनटीं तर्दाक्षां प्रसभं ग्राहयसि प्रसत्तिलाख्यम् ॥ २३ ॥

यदि दयापराधीनः श्रीनिवासः कथं तस्य दयाविरुद्धक्रोधावेशस्तदा  
तदा । अत्रोच्यते । स्वाभाविकी दया तस्य । औत्सर्गिकी दया । ‘अपवा-  
दा उत्सर्गमेव द्रढयन्ति’ इति पाश्चात्यानामाभाणकः । अपवादापवादेन  
उत्सर्गस्य द्रढिरूपप्रसिद्धिः । प्रबलतमापवादः प्रबलतमकोपेन । स च  
सर्वतकालिकः । तस्यैव प्रसादनं यदि दयया कार्येत, दयापराधीनत्वं  
दृढप्रतिष्ठं भवेत् ॥

जलधेरिव शीतता । ‘शैत्यं हि यत्ता प्रकृतिर्जलस्य’ इति ज-  
लमात्रस्य शीतत्वं प्रकृतिः । किमुत महाजलाशयस्य जलधेः । उदधिग-  
म्भीरस्य भगवत उदधिनिदर्शनं भवेत् । ‘स्वभावो नोपदेशेन शक्यते कर्तु-  
मन्यथा । सुतप्तमपि पानीयं पुनर्गच्छति शीतताम् ॥’ इत्युच्यते ॥

दये त्वं वृषशैलाधिपतेः स्वभावभूता । ‘स्वाभाविकी तव दया  
‘यदि नान्तरायः’ इत्युक्तरीत्या त्वमेव स्वाभाविकी । इतरे त्वागभापायिनो  
ऽनित्याः । तांस्तितिक्षसे त्वम् ॥

प्रलयारभटीनटीं तर्दाक्षाम् । ईक्षामिति ‘स ईक्षां चक्रे ।’ इती-  
क्षापदघटितश्रुतिग्रहणम् । ‘ईक्षामीक्षणं चक्रे’ इतीक्षाशब्दस्य भिन्नपदत्वेन  
व्याख्यानं श्रीशङ्करभाष्ये । अनुप्रयुज्यमानलिङाश्रयणेऽपीक्षेत्यक्षरानुपूर्वी-  
मात्रस्य ग्रहणेनेक्षायाः स्त्रीत्वमेष्टव्यम् । ‘स ईक्षां चक्रे’ इत्यत्र भगवतः पुं-  
स्त्वनिर्देशः । पत्नीं प्रति विज्ञापनावसरे पत्युः क्लीबत्ववाचिकाः ‘तदैक्षत’  
इत्यादिश्रुतयो न ग्राह्यास्तुल्यार्थकत्वेऽपि । सृष्टिसङ्कल्पवाचिश्रुतयः प्रक-  
यत्सङ्कल्पस्याप्युपलक्षिकाः । यद्यपि ‘सोऽकामयत’ इत्यत्र पुंस्त्वं श्रूयते भर्तु-  
र्न तत्रेश्वररूपस्त्रीलिङ्गशब्दः । नटीत्वोपक्षितं स्त्रीत्वम्, भर्तुः पुंस्त्वमित्युभयं



श्रूयते 'स ईक्षां चक्रे' इति श्रुतौ । सा श्रुतिः प्रत्याभिज्ञाप्यते । आ-  
रभटीनटयुद्धतताण्डवनर्तनवती रौद्री । प्रलयस्य करुणामूलत्वमुपपादि-  
तमिदानीमेव 'प्रतिसञ्चरकेळिमाचरसि' इति । कथमुक्तविरुद्धमुच्यते ?  
अत्रोच्यते । वस्तुतस्तस्य करुणामूलत्वमेव । तत्तु विरलविरलानां त-  
त्त्वदर्शिनां बुद्ध्या । निर्घृणत्वमेव तस्य भूयसा प्रतीतम् । प्रायेण ज-  
नैर्गृह्यमाणा निर्घृणता समाधेयैव । लोकबुद्धिमनुरुद्धय प्रलयस्य  
क्रोधकार्थत्वमभ्युपगम्यात् समाधिरुच्यते ॥

प्रसभम् । बलात् । अनिच्छतीमपि । ज्ञादिति ॥

ग्राहयसि प्रसत्तिलास्यम् । शमं नयसि । प्रसादं गमयसि ।  
प्रक्रान्तं नाट्यं न विरमयसि । तदेव लास्यरूपेण विपरिणमयसि प्रसन्नेन  
मार्गेण । सर्वथा नृत्तस्य नोपरतिः । गात्रविक्षेपमात्रं नृत्तम् । नर्तयितृ-  
धुरां वहति दया । उद्धतताण्डवरीत्यनुसारिणीं नर्तकीं सरभसं क्षणमात्रेण  
ललितलास्यरीतिं ग्राहयति । एतेन प्रबलतमकोपस्यापि सद्य उपशमनं दया-  
प्रभावेनोति दयायाः स्वभावभूतत्वं दृढीक्रियते । लास्यं सुकुमारनृत्तम् ।  
नृत्तसङ्कल्पं न वितथयसि ॥ २३ ॥

प्रणतप्रतिकूलमूलघाती प्रतिघः कोऽपि वृषाचलेश्वरस्य ।

कलमे यवत्तापचायनीत्या करुणं किङ्करतां तवोपयाति ॥ २४ ॥

संवर्तनक्रुद्धेक्षायाः प्रसादनमुक्तम् । प्रणतजनप्रतिकूलविषयक्रोधस्य  
दयायाः किङ्करीभवनमुच्यते । कृषीवलो भगवान् । कृषीवलेषु प्रसिद्धेन  
दृष्टान्तेन क्रोधस्य दयार्किंकरत्वमुपपाद्यते—कृषीवलदयायाः कृषीवलदृष्टान्तः  
सम्यक्प्रसिद्धः स्यादिति । 'परित्राणाय साधूनां विनाशाय च दुष्कृताम्'  
इति भगवदवतारे निमित्तमुच्यते । साधुपरित्राणनान्तरीयकत्वेन तद्दुर्ह-  
द्विनाशोऽपि कार्यः । साधुपरित्राणरूपदयाकार्यस्यानुषङ्गिकत्वेन दुष्कृद्वि-  
नाशः सञ्जते । सत्ये यवत्तापचायनीत्यास्योपपत्तिः । 'यथेष्टुहेतोः सलिलं  
प्रसेचितं तृणानि वल्लीरापि च प्रलिञ्चति । तथा जरो धर्मपथेन वर्तयन्त्यशश्च



कामांश्च वसूनि चाप्नुते ॥' इत्यपरो न्याय आनुषङ्गिकफलवत्त्वे ॥

प्रणतप्रतिकूलमूलघाती प्रतिघः कोऽपि वृषाचलेश्वरस्य ।

प्रणतप्रातिकूल्यं न सहेत प्रभुः । तज्जनितस्य प्रतिघस्य कोपस्य कोऽपीत्यपरिच्छेद्यत्वम् । मूलघाती स कोपः । 'मूलघातिषु सज्जन्ते बुद्धिमन्तो भवद्विधाः' इति हनूमद्वाक्यं रावणस्य घोरपापविषये । सीता-विषयघोरप्रातिकूल्य इवाश्रितप्रातिकूल्ये कुप्येद्भगवानिति व्यज्यते ॥

कळमे । सस्ये ॥

यवसापचायनीत्या । एकः कळमः । वहवो यवसाः । यथैकस्य शब्दस्य वहवोऽपभ्रंशाः । यवसापचायं विना न कळमस्य प्ररोह-सम्भवः । निर्मूलयितव्या यवसाः । अपचायपदेनातिमुकरो मूलघात इति व्यज्यते । पुष्पापन्नयवलघुत्वम् । नस्त्राङ्गुल्यादिभिः प्रबलशत्वो रत्नशिरसो विदारितोरसो भवन्ति । 'यथोद्धरति निर्दाता कक्षं धान्यञ्च रक्षति' इति मनुः । निर्दाता क्षेत्रप्ररूढधान्यमध्यस्थिततृणोद्धर्ता ॥

करुणे किङ्करतां तवोपयाति । साधुपरित्राणरूपत्वकार्यकरत्वा-त्त्वत्किङ्करत्वम् ॥ २४ ॥

अवहिष्कृतनिग्रहान्विदन्तः कमलाकान्तगुणान् स्वतन्त्रतादीन् ।

अविकल्पमनुग्रहं दुहानां भवतीमेव दये भजन्ति सन्तः ॥ २५ ॥

न केवलं युक्तिवादः क्रियते मया त्वत्परत्वस्थापनाय । महाज-नानुष्ठानमत्र संवदतीत्युच्यते ॥

अवहिष्कृत निग्रहान् । निग्रहस्य बहिष्कृतकार्यत्वं त्वद्वुद्ध्या । यथा पतितादयो बहिष्क्रियन्ते, तथा निग्रहस्त्वया दूरतो निरस्यते । पत-नहेतुरिव निग्रहः । पातकिन इव तस्य स्पर्शसंव्यवहारादिकं त्वं न सह-से । इतरे श्रीनिवासगुणाः स्वतन्त्रतादयो निग्रहमूरीकुर्वन्ति, लालयन्ति च । निग्रहाद्वयमपराधिनो विभीमः । महान्दोषो निग्रहोऽस्मद्वुद्ध्या । नित्यमज्ञातनिग्रहा त्वम् ॥



विदन्तः । विदुषामिदमनुष्ठानं दयैकभजनम् ; नाविदुषाम् ।  
'विद्वांसो अल्लक्षा धर्मकामाः स्युः' 'तस्यैवं विदुषो यज्ञस्य ॥'

अविकल्पमनुग्रहं दुष्टानाम् । अनुग्रहैकदोग्धी त्वम् । वयं  
वत्साः । त्वं धेनुः । 'यथा तरुणवत्सा गौः' ॥

भवतीमेव दये भजन्ति सन्तः । 'मन्मना भव मद्भक्तो म-  
द्याजी मां नमस्कुरु' इति भगवद्वचनं तद्दयायां त्वयि योजयन्ति । भव-  
तीमेव दये भजन्तीत्येवकारेण दयागुणस्य प्राधान्यं भगवद्भजने ; भगवतो  
ऽप्यप्राधान्यम् । विदन्तः, सन्त इति समभिव्याहारेण 'अस्ति ब्रह्मेति  
चेद्वेद, सन्तमेनं ततो विदुः' इति न्यायोभिप्रेयत इव । भजन्तीति परस्मै-  
पदेन भजनक्रियाफलं दयाया एवेति प्रत्याग्यत इति श्रीरामानुजाचार्याः ॥

कमलानिलयस्त्वया दयालुः करुणे निष्करुणा निरूपणे त्वम् ।

अत एव हि तावकाश्रितानां दुरितानां भवति त्वदेव भीतिः ॥२६॥

बहिष्कृतनिग्रहत्वादयामभजनमित्युक्तम् । दुरितानि दयैका निगृ-  
ह्णाति । इतरे गुणास्तानि न निगृह्णन्ति । दुरितानां सर्वभीषकाद्भगवतो  
ऽपि न भीतिः । त्वत्त एव तेषां भीतिः । निर्भयत्वं निष्पाद्यं दयया । भयमे-  
वेत्यपद्यते दुरितानामिति, कथमिति पृष्टे—उच्यते । सत्यं निष्करुणा दया  
स्वाश्रितदुरितेषु । भूषणमिदम्, न दूषणम् । आश्रितदुरितविषयं नि-  
ष्करुणत्वं नाम तद्दुरितमूलघातः । दयाकाष्ठा तद्भवेत् । दोषप्रतिभटत्वं  
न दोषाय । प्रत्युत गुणाय ।

कमलानिलयस्त्वया दयालुः । दयालुरिति महाद्विरुद्धं रक्षक-  
स्य । 'शरणागतानां संरक्षितोति विरुद्धं वरद त्वदीयम्' इति वरदराजस्तवे ।  
'मृदुर्दयालुर्मधुरः—' इति स्तोत्ररत्ने । अवनरूपाकारार्थ एव लुप्येत दयाऽ-  
भावे । दयालुरिति विरुद्धं निरतिशयशोभावहं भगवतः । अयमपरो महो-  
पकारो दयाकृतः ॥

करुणे निष्करुणा निरूपणे त्वम् । स्वाश्रयं दयालुं करोषि ।



लं तु स्वयं निर्दया । 'परोपदेशे पाण्डित्यं सर्वेषां सुकरं नृणाम् । धर्मे स्वीयमनुष्ठानं कस्याचित्तु महात्मनः ॥' इति वचनस्य त्वमापि विषयीभव-  
सि । निष्करुणत्वं चाश्रितदुरितविषये इत्युत्तरार्धे उच्यते । स्तुतिप-  
र्यवसायिनीयं निन्दा । तस्मान्नास्य श्लोकस्य दयास्तोत्रत्वहानिः । व्या-  
जस्तुतिः 'कः स्वर्धुनि धिवेकस्ते नयते पापिनो दिवम्' इतिवत् ॥

अत एव हि तावकाश्रितानां दुरितानां भवति त्वदेव भीतिः ।  
'भीषास्माद्वातः पवते' इत्यादिश्रुतिभिः सर्वेषां भगवतो भयं प्रदर्श्यते ।  
दुरितानां न भयं भगवतः । तद्धृदय एव स्थिरसुखासिकां लभन्ते तानि ।  
तेषां दयात एव भीतिः । न प्राणिभूतप्रायश्चित्तेभ्यो भयम्, तेषां प्रा-  
यश्चित्तानां दुष्करत्वात् । सैव तेषां भक्षयित्री । चराचरस्यात्ता भगवा-  
न् तेषामत्ता भवति । तावकम्, त्वदाश्रितम् । अभयं देयं दययाश्रितस्य ।  
कुतो भयमाश्रितस्य ? 'पापेभ्यः' 'अहं त्वा सर्वपापेभ्यो मोक्षयिष्यामि मा  
शुचः' इति भगवच्चरमोपदेशः प्रियतमायार्जुनाय । आश्रितजनस्याभयम्,  
तदश्रितदुरितानां चाभयमित्युभयमत्यन्तविरुद्धम् । आश्रिताय दुरिते-  
भ्योऽभयदाने कथं दुरितानामेवाभयदानसम्भवः ? स्वाश्रयत्वसम्बन्धात्स्वाश्र-  
याश्रितत्वसम्बन्धो व्यवहितः । सन्निकृष्टत्यागाद्व्यवहितत्यागो वरम् ।  
संयन्धविप्रकर्षो व्यज्यते तावकाश्रितानामिति । तावकस्त्वदाश्रयः ।  
तदाश्रितानि स्वाश्रयाश्रितानि । तार्किकसिद्धोऽयं कविसिद्धः । धर्मिहानितो  
धर्महानिर्वरम् । आश्रितत्यागो वा, तद्दुरितत्यागो वेति विकल्पे दुरितत्याग  
एव न्याय्यः ॥ २६ ॥

अनिलङ्घितशासनेष्वभीक्ष्णं वृषशैलाधिपतिर्विजम्भितोष्मा ।  
पुनरेव दये क्षमामिदानीर्धवतीमाद्रियते भवत्यधीनैः ॥ २७ ॥

भगवतः क्रोधं शमयति दयेत्युक्तम् । तावता भगवतः क उप-  
कारः । कोपो नामोष्णिमा । ज्वरार्त इव भवति क्रुद्धः । हृदयं दहते  
क्रोधेन । उपकार एव तदनुत्थितिः ; तच्छान्तिश्च । अतः भगवतो



दयास्वभाववत्त्वप्रस्थापनम् ; दयालुत्वविस्दस्यावाध्यत्वोक्तिश्च ॥

अभीक्षणम् । सहसकृत्वः । 'सहस्रशो यत्र मया व्यधायि' ॥

अतिलङ्घितशासनेषु । 'श्रुतिस्मृती ममैवाज्ञा यस्तामुलङ्घ्य वर्तते' । स द्रोहीति मन्यते भगवता । भृशं लङ्घिताज्ञाः । प्रमाणव-  
चनस्थोलङ्घयशब्दानुसारेणातिलङ्घनमुच्यते । न केवलं लङ्घनम् ॥

वृषशैलाधिपतिर्विजृम्भितोष्मा । आज्ञाच्छेदे सहजोऽधिपतेः  
कोपः । कोपनिबन्धनोष्णिमा सहजः । स च विजृम्भते, विशेषेण वर्धते ॥

भवत्यधीनैः क्षमानिदानैः । त्वयैव क्षमापणे प्रवृत्तिं कार्यते ।  
त्वमेव पुनःप्रपदनादिप्रायश्चित्तं कारयित्वापराधं क्षमापयसि ॥

पुनरेव भवतीमाद्रियते । पुनः कोपं निरस्य त्वद्वशो भवति ।  
पुनःप्रपदनं नाम पुनर्दयाप्रार्थनमेव ॥ २७ ॥

करुणे दुरितेषु मामकेषु प्रतिकारान्तरदुर्जयेषु खिन्नः ।

कवचायितया त्वयैव शार्ङ्गी विजयस्थानमुपाश्रितो वृषाद्रिम् ॥ २८ ॥

'त्वं मेऽहं मे' इति भगवता वयं युद्धयामहे । दयाविशिष्टः शेषी  
भगवान्स्वदासानसान् यथा कथञ्चिद्वशोर्कतुर्गिच्छति ; प्रणष्टस्वत्वात् । व-  
यं तु तन्मनोरथमञ्जकास्तत्प्रातिपक्षा एव भवामः । तत्प्रीतिपमेवाचरामः ।  
अभीक्षणमपराधसहस्रैस्तद्धृदयमर्मच्छेदं कुर्मः । भूयो भूयो गरीयोभिरप-  
राधैस्तद्धृदयेधने कथं तच्चिकीर्षितमस्मद्रक्षणं निर्वर्तयितुं स पारयेत् ।  
अपराधशरवेधनं परिहर्तुकामो दययात्मानं कवचयति । अस्मज्जयानुकू-  
लकालं प्रतीक्षमाणो वृषाद्रावास्ते । भगवतोस्मद्वशीकरणं त्वयैव साध्यम् ।  
वयमपराधकरणान्न कदाऽपि निर्वर्तेम हि । कृतानामपराधानां च न निष्कृ-  
तिं कुर्याम । अपराधक्षान्तिं विना नान्य उपायः । क्षान्तिश्च त्वमेव ।  
अतो दयैव गतिरस्मज्जये ॥

करुणे दुरितेषु मामकेषु । अकिञ्चनत्वेऽप्यस्यनन्तं दुरितशस्त्रम् ;  
येन वयं भगवद्धृदयं वेद्धुं प्रभवामः । दुरितान्येव विपशल्यानि रक्षक-



हृदयं विद्वयन्ति । तं च जयं प्रति निराशं कुर्वन्ति ॥

प्रतिकारान्तरदुर्जयेषु । दयां विना नान्या गतिरस्ति दुरितना-  
शने । क्षान्त्या विनाऽन्यः प्रतीकारो न शक्यः । क्षान्तिश्च दयैकाधिना ।  
प्रायश्चित्तरूपं प्रतीकारमस्मान् कारयितुं न प्रभवति सः ॥

खिन्नः । नैराश्यमापन्नः ।

शार्ङ्गी । धनुष्पाणिरपि सन् ॥

कचचायितया त्वयैव । दयाकवचेनात्मानमावृण्वन् । प्रा-  
यश्चित्तरूपप्रत्यक्षमस्मात् योजयितुमस्मद्दुरितानि न यच्छन्त्यवकाशम् । प-  
ञ्चायुधी मोघाऽभूत् । 'तितिक्षावर्मयुक्तस्य प्रतियोद्गी न दृश्यते' इति  
भारविचनमत्र भाव्यम् ॥

विजयस्थानं वृषाद्रिमुपाश्रितः । 'जीवन्मद्वाणि पश्यति'  
'एति जीवन्तमानन्दो नरं वर्षशतादपि' इत्यादिवचनानि हृदि निधायाद्य  
वा, अब्दशतान्ते वा विजयीभूयाः समित्याशालानो विविक्तमद्रिदुर्गमाश्रित इव ।

'सर्वेण तु प्रयत्नेन गिरिदुर्गं समाश्रेयत् ।

एषां हि बाहुगुण्येन गिरिदुर्गं विशिष्यते ॥'

इति मनुवचनमाद्रियत इव ॥ २८ ॥

मयि तिष्ठति दुष्कृतां प्रधाने मितबोषानितरान्विचिन्वती त्वम् ।  
अपराधगणैरपूर्णकुक्षिः कमलाकान्तदये कथं भवित्सी ॥ २९ ॥

यदि त्वं मद्भर्तृप्रतियोद्धा, अपराधशतैश्च तमभीक्ष्णं खेदयसि, किं  
मया तव क्रियेत ? कथं त्वामहं रक्षेयम् ? एवमाक्षिप्ते—प्रतिवदति ।  
अहं दुष्कृतां प्रधान एव । तत एव हेतोरनुत्तमं पालमहं तव । न्यूनदुष्कृ-  
तानां रक्षणे न तव पुष्कलबहुविधविचित्रस्याहारलाभः । आद्यानि प्राणि  
दुरितानि तवान्नम् । यावन्ति दुरितानि तावदन्नम् । 'अनुत्तमं पाल-  
मिदं दयायाः' । अलभ्यलाभोऽयम् । पुष्कलान्नालोभे त्वं कथं भवित्सीति  
त्वमेव दयमीया भवेः । भूत्वा त्वलु पत्या योगः ॥



मयि तिष्ठति दुष्कृतां प्रधाने । अपराधिसार्वभौमे मयि स्थिते ।  
पुतकलाहारमादाय मयि पुरतः स्थिते ॥

मितदोषानितरान्ध्रिचिन्वती त्वम् । स्वल्पापराधिनो रक्षणा-  
र्थं गवेषयन्ती । पुरः स्थितं मां परित्यज्य स्वल्पापराधिगवेषणे 'सिद्धमन्त्रं  
परित्यज्य भिक्षामटाते दुर्मतिः' इति न्यायविषयो भवेः ॥

अपराधगणैरपूर्णकुक्षेः । अपराधा गणशः सन्ति मयि । न  
प्रेतरस्मिन् जने । अहमेव त्वत्कुक्षि पूरयेयं बह्वेन । गणानां बहुत्वम् ॥

कमलाकान्तदये कथं भावेन्ती । तवैव लोपः स्यादिति शोचामि ।

अहमस्मद्यपराधचक्रवर्तीं करुणे त्वं च गुणेषु सार्वभौमी ।

विदुषीं स्थितिमोदशीं स्वयं मां वृषशैलेभ्वरपादसात्कुरु त्वम् ॥ ३० ॥

दयया भगवते निर्वर्त्यमाना उपकाराः कथिताः । दयानिर्वर्तितस्त्रो-  
पकारा अपि कीर्तनीया इत्याक्षिप्ते दशकप्रतिपाद्यं भगवदुपकारित्वमविहाय  
दयाकर्तृकत्वोभयोपकारप्रदर्शनेन दशकं निगमयति । स्वस्य च वन्दीकृत्य-  
दयया वृषाचलप्रवेशनं सम्पादयति । प्रतिपक्षराजस्य जयो दुर्लभः ।  
दया प्रतिपक्षचक्रवर्तिनं जित्वा स्वभर्तृपादसात्करोति ॥

अहमस्मद्यपराधचक्रवर्ती । 'अहमस्मि प्रथमजा ऋतस्य पूर्वं  
देवेभ्योऽमृतस्य नाभिः' इति साधुभिर्गीयेत । 'अहमस्मि' इत्युपक्रम्य  
'अमृतस्य नाभिः' इत्यस्य स्थानेऽपराधचक्रवर्तीति वच्मि । नाभिश्चक्रम-  
ध्यवर्ती । नाहममृतस्य नाभिः ; किन्त्वपराधचक्रस्य नाभिः । सदाऽपरा-  
धगणानां मध्यदेश एव स्थितिः । न कदाऽपि पर्यन्ते वा, बहिर्वा वर्तनम्;  
विरिंसाया अनुदयात् । 'अहमन्नमन्नम्' इति गायति श्रुतिः । मत्पा-  
पान्यन्नमित्यहं गायामि । अपराधचक्रं वर्तयामि स्वेन स्वसक्तिमिश्रं ।  
प्रतिपक्षचक्रवर्तिनो जयः प्रीतिकरः ॥



करुणे त्वं च गुणेषु सार्वभौमी । सार्वभौमो भक्तियोगः ।  
 सार्वभौमो निरोध इति हंससन्देशे । प्रपत्तियोगसाधिका त्वं सार्वभौमी ।  
 मयि चक्रवर्तिनि जिते सर्वे जिताः स्युः । प्रधानमल्लनिवर्हणन्यायस्तव विदित  
 एव ॥

वृषशैलेश्वरपादसात्कुरुत्वम् । सार्वभौमी त्वं प्रतिभटचक्रवर्तिनं  
 मां शैलेश्वरपादं नय । तत्पादप्रणतमितरैवसुख्येन तदेकरसं मा कुरु ॥ ३० ॥

अशिथिलकरणेऽस्मिन्नक्षतश्वासवृत्तौ  
 वपुषि गमनयोग्ये वासमासादयेयम् ।  
 वृषगिरिकटकेषु व्यञ्जयत्सु प्रतीतै-  
 र्मधुमघनदये त्वां वारिधाराविशेषैः ॥ ३१ ॥

प्रतिभटचक्रवर्ती व्रन्दीकृत्य न्यायसमां नोयते दण्ड्यत्वादण्ड्यत्वनि-  
 र्णयाय । तत्र तद्विषये विचारणा प्रचलति ! ज्ञानशक्त्यादयो महागुणाः अप-  
 राधसहस्रं प्रदर्शयन्ति क्रूरदण्डविधानार्थम् । यथा विभीषणपारंग्रहविषये राघ-  
 वगोष्ठ्यां विवादस्तथात्र महति समाजे निवादो भवति बादिप्रतिवादिनाम् ।  
 गुरुतरप्तापानि विभीषकाणि । साचिव्याधिकारिण्यः सर्वा अपि प्रतिवा-  
 ददूक्या वशीकृताः । पक्षपातानभिज्ञोऽपि प्रभुरेकः किं कुर्यात् ? सर्वाः  
 सचिवा दयापक्षपातिन्यः । अध्यक्षोऽपि स्वोक्रियते दयया । अपराधानां  
 का गतिः ? न तैरमोघैर्भवितव्यमित्याक्षिप्ते तत्प्रयुक्तमाविजन्मभेदा अप-  
 राधिमारवाहिनाध्यक्षेणैव वोढव्या इति निर्णयो भवति । दण्ड्यो दण्डा-  
 न्मुच्यते । अध्यक्षस्य प्रभोस्तदण्डविधानम् । एवं निर्णयश्चितीर्दयारा-  
 ज्ये । कोसलविषयवासिनां भगवदधिष्ठितविषयवासमानेन मुक्तिरभूदिति  
 भगवद्दयाप्रभावो वर्णितः श्रीकुलशेखरमुनिना द्राविडगाथासु । तुल्यन्या-



येनात्र वेङ्कटागिरिवासमाप्तेन मुक्तिर्वर्ण्यते । शरणागतसस्यमालिनीत्युक्तं  
पूर्वदशकारमेव । मालिनीवृत्तस्मरणमुपस्थितं तत्र । प्रक्रान्तेनौपच्छन्दसिकवृ-  
त्तेन दशकं समाप्यानन्तरदशकं मालिनीवृत्तेन प्रणिनाय । यथा मालिनी  
धरित्री भगवन्तं धिनोति, तथा स्तुतिरपि मालिनीभूय भगवद्दयां धिनोतु ।  
'मालिनी भोगिलोकैः ।' अत्र भोगिलोकत्ववर्णनं वृषागिरेः ॥

अशिथिलकरणे । विषयरसभोगाय करणदाढ्यमपेक्षामहे । वि-  
षयभोगशक्त्यभावे कदाचिद्विरज्याम इव विषयेभ्यः । 'निर्विष्टं यतिसर्व-  
भौभवचसामावृत्तिभिर्यौवनम्' इत्युक्तरीत्या खलु यौवननिर्वेशो न्याय्यः ।  
करणपाटवे सत्येव भगवत्कैङ्कर्यानुभवो न्याय्यः । यौवने विषयैषिणो  
भूत्वा तद्भोगेन शिथिलितकरणा जरां प्राप्ता जर्जरितदेहाः कथं भगवत्कैङ्कर्यं  
सम्यङ्निर्वर्तयेम । कृत्स्नं कालमाविच्छेदेन श्रीवेङ्कटाशिवस्थज्योतिषेऽवि-  
च्छिन्नं कैङ्कर्यं कर्तव्यमिति श्रीशठकोपमुनयः । पटुकरणैः कैङ्कर्यं कार्यम् ॥

अस्मिन् वपुषि । अनेनैव देहेन श्रीवेङ्कटपतेः कैङ्कर्यकरणे ती-  
व्रमनोरथः । आरोहक्षमं वपुरपेक्षितम् ॥

अक्षतश्वासवृत्तौ । श्वासवृत्तिदाढ्यमपेक्षितमारोहाय । बलि-  
ष्ठैः प्राणैर्विना नारोहः सुकरः ॥

वासमासादयेयं वृषागिरिकटकेषु । 'यक्षश्चक्रे जनकतनयास्ता-  
नपुण्योदकेषु स्निग्धच्छायातरुषु वसतिं रामगिर्याश्रमेषु' इति रामागिरिसवि-  
धवर्त्यनेकप्रदेशेषु वासवत्तल तत्र बहुषु कटकेषु वासं लभेय । तथा च  
कृत्स्नागिरिप्रदेशपरिचयो लभ्येत । यद्यपि भगवदुपसत्तायशक्तः वासमात्र-  
मासादयेयम् ॥

वारिधाराविशेषैस्त्वां व्यञ्जयत्सु । कठिनेषु शिलामयेषु क-  
टकेषु वासे को वा गुणः ? आकाशगङ्गापापविनाशिन्यादिनिर्झरैर्मगवद्दया  
तत्र स्पष्टव्यक्तिं गच्छति । दयाधारास्ता वारिधाराः । निर्झरच्छलेन  
प्रवहति श्रीनिवासदया । न केवलं स्थलरामणीयकम् ; जलरामणीयक-



मपि । वेङ्कटागिरिनिर्झरानुभवः श्रीशठकोपमुनिभिरपि प्रकाशितः ॥

मधुमथनदये । 'मधुमथनविज्ञापनमिदम्' इत्यत्र मधुमथनपदं  
'न हि त्वदन्य ईदृशप्रबलविरोधिनिवर्तनक्षमः' इत्यवतारितमाचार्यैः स्तोत्र-  
भाष्ये ॥ ३१ ॥

अविदितनिजयांगक्षेममात्मानभिज्ञं

गुणलवरहितं मां गोप्तुकामा दये त्वम् ।

परवति चतुरैस्ते विभ्रमैः श्रीनिवासे

बहुमतिमनपायां विन्दसि श्रीधरण्योः ॥ ३२ ॥

जित्वा वन्दीकृतो राजसभां नीयते । तत्र विचारणायाः प्रागेव  
न्यायनिर्णयसाचिव्यभाजो देव्यो वावदूका दया च सम्मन्त्रयन्ते । देवीनां  
पुरुषकरेणाप्यवशीकृतश्चतुरैर्दयाविभ्रमैर्वशीक्रियते । दयया प्रभोर्वशीक-  
रणे, नाभ्यसूयन्ति दयायै देव्यः, प्रत्युत तामिर्बहुमन्यते दया । प्रीयन्ते  
च ताः । तत्प्रजारक्षणं खलु निर्वर्तितम् ॥

अविदितनिजयांगक्षेमम् । निजहितपरिज्ञानमेव नास्ति । दूरे  
तदनुष्ठानम् । योगोऽलभ्यलाम उपायानुष्ठानेन । क्षेमो लब्धस्य परि-  
पालनम् ॥

आत्मानभिज्ञम् । तिष्ठतु योगक्षेमज्ञानम् । आत्मापि न ज्ञातः ॥

गुणलवरहितम् । गुणलवस्य सद्भावो दयायाः सङ्कोचनिमित्तं भवेत् ॥

‘वल्लभुजि शिशुपाले तादृशागस्करे वा

गुणलवसहवासात्त्वत्क्षमा संकुचन्ती ।

मयि गुणपरमाणून्तच्चिन्तानभिज्ञे

विहरतु वरदासौ त्वद्वया सार्वभौमी ॥’

इति श्रीरङ्गराजस्तवे । गुणलव इत्यनभिज्ञ इति च तच्छ्लोकप्रत्यभिज्ञाप-  
नमिव । सार्वभौमीति तच्छ्लोकोक्तं परिगृहीतं ‘गुणेषु सार्वभौमी’ इति ॥

मां गोप्तुकामा दये त्वम् । उक्ताज्ञानादिदोषा दयनीयत्वे



हेतवः । ईदृशानधिकारिरिक्षिपया करुणामूर्तिभूतपत्न्योर्वहुमतिं लभसे ॥  
ते चतुरैर्विभ्रमैः । तव चतुरचतुरविलोसैर्भर्तृमोहनव्यापारैः ॥  
श्रीनिवासे परवति । 'मत्तः परतरं नान्यत्' इति वदति ब्रह्मणि  
श्रीनिवासे परात्परे त्वया परवति ॥

बहुमतिमनपायां विन्दसि श्रीधरण्योः । 'परवानस्मि दयया'  
इति वादिनि भर्तरि प्रजानां निःश्रेयसनिश्चयाद्देव्यौ सुप्रीते सुप्रसन्ने भूत्वा  
त्वयि विशेषबहुमानं कुर्वते । अस्मत्प्रजा महतो भयात्त्रायत इयं महाभा-  
गेति । 'विष्णोः श्रीरत्नायिनी' । दयायां श्रियो बहुमतिरनपायिनीत्युच्यते ।  
'त्वं सपत्न्योर्वहुमतिं विन्दसि । त्वद्वशो भगवानवमतिं मन्दचित्तेषु वि-  
न्दति' इति विरोधश्चारु प्रदर्श्यतेऽनुपदमेव 'अवमतिमनुकम्पे मन्दचित्तेषु  
विन्दन्' इति ॥ ३२ ॥

फलवितरणदक्षं पक्षपातानभिज्ञं

प्रगुणमनुविधेयं प्राप्य पद्मासहायम् ।

महति गुणसमाजे मानपूर्वं दये त्वं

प्रतिवदसि यथार्हं पाप्मनां मामकानाम् ॥ ३३ ॥

न्यायसभायां विचारणा क्रियतेऽपराधचक्रवर्तिनो दण्ड्यत्वादण्ड्य-  
त्वक्रियायै । बहवो महान्तो गुणा दण्ड्यत्ववादिनः । दयैका प्रतिवाव-  
दृका । सर्वज्ञः पक्षपातानभिज्ञो दण्डधरः 'शास्ता जनानाम्' समाध्यक्षः,  
समान्तः प्रविष्टः । अपराधचक्रवर्ती दण्ड्यो मोच्यते । दया जयति ।  
कोयं दयाप्रभावः ॥

फलवितरणदक्षम् । 'नामुक्तं क्षीयते कर्म कल्पकोटिशतैरपि'  
इत्युक्तरीत्या कृतं कर्म कल्पकोटिव्यवधानेनापि न विस्मरति । भवित-  
व्यमेव तस्य कर्मणः फलेन । कोऽस्माद्वक्षतरः । न तस्य साक्ष्यपेक्षा,  
चारपेक्षा वा । सर्वसाक्षी सः । सर्वं प्रत्यक्षेण वेत्ति ॥

पक्षपातानभिज्ञम् । 'समोऽहं सर्वगृतेषु' इत्युद्घोषयन् पक्षपात-



गन्धरहितः ॥

प्रगुणमनुविधेयम् । इयमेका गतिरस्त्यसाकम् । प्रकृष्टगुणेन  
ष्टाक्षरमन्त्रेणाध्यक्षः सुविधेयो भवति । अष्टाङ्गयोगस्थानेऽष्टाक्षरमन्त्रजपः  
प्रगुणमनुविधेयो भवतीति वा । अनुविधेयो नाम प्राड्विवाकोऽध्यक्षः

पद्मासहायम् । लब्धा जयप्रत्याशा । मातृसहायं विना त  
स्याः सम्पत्तिं विना न कमपि निर्णयं कुर्यात् ॥

प्राप्य । आगत्य । मदर्थमसूर्यपश्यया भवत्या सभा प्रविश्य  
स्त्रीत्वसहजशालीनतां परित्यज्य प्रतिवावदूकया भूत्वा । महति गुणरूप  
रुषसमाजे प्रविश्यते । आङ्गिलेयकविसार्धभौमः काचिदाढ्या युवतिर्वाव-  
दूकवेषधारिणी दयादिव्यप्रभावमस्तावीत्सभायामिति चारु वर्णयति ।  
दयिता दया प्रतिवावदूकत्वं वहति । तत्परिगृहीतपक्षस्य जये कः संशयः? ॥

महति गुणसमाजे । महती सभा । अनन्ता गुणाः पुमांसः  
प्रकृष्टा महान्तः सामाजिका दण्ड्यत्वपक्षवादिनः ॥

मानपूर्वं दये त्वं प्रतिवदसि यथार्हं पाप्मनां मामकानाम् ।  
सयुक्तिकं सप्रमाणकं यथागमं यथान्यायं प्रतिवदसि मत्पापानामगणनीयता-  
विषये । 'दुर्वारतीव्रदुरितप्रतिवावदूकैः' इति दयाभरितभगवदपाङ्गानां  
प्रतिवावदूकत्वमुक्तं देहल्यधोश्चरस्तवे । 'अथ वादिकृतं प्रमाणमन्यैः प्र-  
तिवादीव निराकरोत्प्रमाणैः' इति माधे विंशसर्गे युद्धवर्णने । प्रतिवाद-  
क्रमश्चानन्तरश्लोके वक्ष्यते । मत्पाप्मानो मत्प्रतिपक्षभूताः । मामका  
महायादा मत्पाप्मानो मत्प्रतिपक्षाः । स्वार्जितशत्रवः । 'पाप्मनां प्र-  
तिवदसि' हत्युक्तेर्वादिभिः पाप्मान्युदाहृतानीति गम्यते ॥ ३३ ॥

अनुभवितुमर्घौघं नालमागामिकालः

प्रशमयितुमशेषं निष्क्रियामिर्न शक्यम् ।

स्वयमिति हि दये त्वं स्वीकृतश्रीनिवासा

शिथिलितभवभीतिः श्रेयसे जायसे नः ॥ ३४ ॥



यथागमं यथान्यायं समीचीनोपपत्तिभिः खलु निर्णय एष्टव्यः । क-  
थं सत्यानामनन्तापराधानामपलापः ? असत्यश्चेद्भवन्धः, असत्यानि चेत्या-  
पानि, अनुभवं निष्कृतिं वा विना ज्ञानमात्रेण तन्निरसनसम्भवः ।

‘मणिमन्त्रौषधैर्वापि दण्डघातादिनाऽपि वा ।

क्रियते नैव केनापि मायाकुण्डलिखण्डनम् ॥’

इति शतदूषण्यां पूर्वपक्षसंग्रहे । सत्यानि खलु पापानि, सत्यः खलु भवो  
भवत्समये । एवमाक्षिप्ते दयायाः प्रतिवादक्रमः प्रदर्श्यते । अयं चे-  
तनोऽनन्तापराधकृदेव । सत्यमनुभवेन वा निष्कृत्या वा क्षप्येत कर्म ।  
नान्येन पथा । एकैकस्य कर्मणः फलानुभवो न जन्मशतेनापि क्षीणो भवे-  
त् । आगामिकालः कृद्भोऽपि नालमस्यानन्तापराधानां मध्ये कतिप-  
यानामपि फलानुभावाय । अपरोधचित्तदण्डः फलवितरणदक्षेणापि भवता  
न वितारितुं शक्यते । सर्वथात्यन्तं न्यून एव दण्डानुभवः स्यादपराधोप-  
क्षया । दुःशके विषये किमर्थं भवता वृथा प्रयस्यते । निष्कृतिरशक्या-  
स्य वराकस्य । वल्लभां मां परिष्वजस्व । दयस्व । पादयोः पतत्ययम् ।  
दयया समस्तापराधान् क्षमस्व । ‘त्वत्पादसात्कृतोऽयं मया’ इति वदति ।  
तल्लक्ष्मैव क्षमा ॥

अघौघमनुभवितुम् । राशिभूतानि पापानि । पापराशिम-  
नुभवेन नाशयितुम् ॥

आगामिकालो नालम् । अपर्याप्तोऽनन्तोऽपि भविष्यत्कालः ॥

निष्क्रियाभिरदोषं प्रशमयितुम् । प्रायश्चित्तैर्निःशेषं शमं नेतुम् ॥

न शक्यम् । असाध्ये प्रवृत्तिः सर्वज्ञस्य दक्षस्य भवतो न न्याय्या ।

‘तस्मादपरिहार्ये न त्वं शोचितुमर्हसि’ इति भवतैव गीतम् ॥

इति हि । एवं वादिनो त्वम् । इतीति प्रतिवदनप्रकारपरा-  
मर्शः । इत्युक्त्वा श्रोनिवासं स्वीकरोषि ॥



दये स्वयं त्वम् । सहजवात्सल्येन स्वयं प्रतिवदनभारं वहसि ।  
न धनाद्यर्थम् ॥

स्वीकृतश्रीनिवासा । समाध्यक्षोऽपि स्वीक्रियतेऽन्ते विचित्रेणावि-  
चाल्यन्यायोपोहलितेन प्रतिवादेन । श्रीनिवासत्वात् स्वीकरणं सुकरमभूत् ॥

शिथिलितभवभीतिः । यद्यपि करणानामशैथिल्यमीप्सितम्,  
भवभीतेः शैथिल्यमपेक्ष्यते । शिथिलितत्वं भीतेर्नात्यन्तहानिः । प्रपत्तेः  
षष्ठदशकेऽनुष्ठास्यमानत्वात् । मोक्षप्रत्याशा जायते । विषयवास उपा-  
यान्वयप्रतिलम्भकः ॥

श्रेयसे जायसे नः । त्वद्वल्लभो जायमानः श्रेयान् भवति ।  
स्वश्रेयसे जायते सः । त्वं त्वस्मच्छ्रेयसे जायसे । भगवज्जन्मविषयश्रुति-  
प्रत्यभिज्ञापनं श्रेयसे जायसे इति भगवतोऽपि वैलक्षण्यव्यञ्जनाय ॥ ३४ ॥

अवतरणविशेषैरात्मलीलापदेशै-

रवमतिमनुकम्पे मन्दचित्तेषु विन्दन् ।

वृषभशिखरिनाथस्त्वन्निदेशेन नूनं

भजति शरणभाजां भाविनो जन्मभेदान् ॥ ३५ ॥

भगवद्धृदये दयाजन्मोक्तम् । तां जायमानामनु भगवानवताररू-  
पजन्म परिगृह्णाति । दयैवावतारे प्रधानं निमित्तम् । दयाजन्मकीर्तिने-  
नावताररूपजन्मप्रसङ्गात् प्राप्तङ्गिकीह सङ्गतिरवतारकीर्तनस्य । मुख्या  
वा सङ्गतिः । अपराधस्य दण्डो जन्मभजनम् । अपराधप्रयुक्ताविजन्म-  
भेदान्भजति भगवान् । दण्ड्यस्य मोचने तत्प्राप्यजन्मभेदा भगवता दण्ड-  
यिता प्राप्यन्ते । दण्ड्यानुभाव्यजन्मानि तन्मोचनेऽध्यक्षेणानुभाव्यानीति  
निर्णयो निष्पन्न इव । तदर्थमेव तस्यावतारा इति चारुच्यते दयाप्रशंसार्थैः ॥

अवतरणविशेषैरात्मलीलापदेशैः । अवतारा वस्तुतो दयैव  
कार्यन्ते । लीलाप्रयुक्ता अवतारा इत्युक्तिमात्रम् । सृष्टिप्रलयादेर्लीलात्-  
वर्णनमप्युक्तिमात्रम् । दयालीलचेदस्मत्संमतमेव ॥



अवमतिमनुकम्पे मन्दचित्तेषु विन्दन् । 'अवाच्यवादांश्च बहु-  
न्वदिष्यन्ति तवाहिताः । निन्दन्तस्तव सामर्थ्यं ततो दुःखतरं नु किम्' ।  
इति भगवतैवोक्तम् । 'अवजानन्ति मां मूढा मानुषीं तनुमाश्रितम्' इति  
चोक्तम् । मूढा मन्दचित्ताः । अवज्ञा अवमतिः ॥

वृषभशिखरिनाथस्त्वन्निदेशेन नूनम् । अत्युन्नतो गिरिशि-  
खरवास्यतिनीचैरवतरति । सर्वादिष्टा त्वन्निदेशेनावतरति ॥

शरणभाजाम् । शरणागतानाम् । गृहागतानां वा । गिरिवास-  
प्रशंसाप्यत्रोद्देश्या ॥

भाविनो जन्मभेदान्भजति । तदपराधदण्डं स्वयमनुभवतीव ।  
शरणं भजन्तेऽपराधिनः । तद्भारं भजत्ययम् । 'त्वं चेन्मनुष्यादिषु जाय-  
मानस्तत्कर्मपाशं कृपयोपभुङ्क्षे । श्रीरङ्गशायिन्कुशलेतराभ्यां भूयोऽभिभूयेमहि-  
कस्य हेतोः ॥' इति श्रीरङ्गराजस्तवश्लोकोऽत्र भाव्यः ॥ ३५ ॥

परहितमनुकम्पे भावयन्त्यां भवत्यां

स्थिरमनुपधि हार्दं श्रीनिवासो दधानः ।

ललितरुचिषु लक्ष्मीभूमिनीलासु नूनं

प्रथयति बहुमानं त्वत्प्रतिच्छन्दबुद्ध्या ॥ ३६ ॥

दयानिदेशवर्ती भगवानवमतिं विन्दतीत्युक्तम् । तावता भगवान्न  
दयायामप्रीतिं भजते तद्वशवर्तिनेन परिभवः प्राप्त इति । प्रत्युत तत्प्रति-  
च्छन्देष्वपि बहुमतिं विस्तारयति । किमिदं चित्रमिति विस्मयेते स्तोता ।  
देवीनां दयाप्रतिच्छन्दत्ववर्णनेन दयाप्रशंसा क्रियते । दयासारा देव्यो  
दययैवात्मलाभं भजन्ते । दयैव तासां विम्बम् । दयां विना तासां स्व-  
रूपमेव न सिध्येत् ; यथा विम्बं विना प्रतिविम्बस्वरूपं न सिध्येत् । एवं  
प्रतिच्छन्दत्ववर्णनोपपत्तिः । 'करुणामिव रूपिणीम्—' इति लक्ष्मीवर्णि-  
ता । क्षमैव क्षमा । क्षमां विना कथं क्षमासिद्धिः ? ॥

परहितमनुकम्पे भावयन्त्याम् । इदं दयास्वरूपम् । परहितभा-



वनं दयास्वरूपम् ॥

स्थिरमनुपधि हार्दम् । स्थिरं निरुपाधिकं प्रेम ॥

श्रीनिवासो भवत्यां दधानः । श्रीवल्लभोऽपि त्वद्वल्लभो भवन् ।

ललितरुचिषु लक्ष्मीभूमिनीलासु नूनं प्रथयति बहुमानं त्व-  
त्प्रतिच्छन्दबुद्ध्या । वल्लभतमासु प्रियास्वपि त्वत्प्रतिच्छन्दबुद्ध्या बहु-  
मानः । त्वच्छन्दानुवर्तित्वात्तासु बहुमानः ॥ ३६ ॥

वृषगिरिसविधेषु व्याजतो वासभाजां

दुरितकलुषितानां दूयमाना दये त्वम् ।

करणविलयकाले कांदिशीकस्मृतीनां

स्मरयसि बहुलीलं माधवे सावधाना ॥ ३७ ॥

वृषगिरिकटकेषु वासो मास्तु । तल्लिकटप्रदेशेषु वासोऽध्यलम् ।  
तत्तत् प्रयोजनानुद्देशेन स्वयंप्रयोजनबुद्ध्या वासो मास्तु । केनापि निमित्त-  
विशेषेण वासोऽध्यलम् । किं फलं वासस्य ! अन्तकाले दया श्रीनिवास-  
मेनं स्मरयत्यन्तिमस्मृतिसम्पत्तयै । 'दुष्टेन्द्रियवशाच्चित्तं नृणां यत्कल्मषै-  
र्वृतम् । तदन्तकाले संशुद्धिं याति नारायणालये' ॥

वृषगिरिसविधेषु । कटकेष्विति पूर्वोक्तस्थाने सविधेष्वित्यु-  
च्यते । यदि समीपप्रदेशानामीदृशो महिमा; किमु वाच्यं वृषगिरिवास-  
प्रभावे ॥

व्याजतः । केनापि व्याजेन ॥

वासभाजाम् । वासभजनं भगवत्भजनकार्यंकरामिव ॥

दुरितकलुषितानाम् । वासमात्रं दिव्यक्षेत्रे । न निर्मलास्ते ।  
दुराचाराः सन्तु नाम । अपि चेत्सुदुराचारः; यदि वासं भजते साधुरेव  
स मन्तव्यः ॥

दूयमाना दये त्वम् । दूयमानत्वं दयायाः स्वभाव एव । अनु-  
कम्पमाना, दूयमाना ॥



करणचिलयकाले कांदिशीकस्मृतीनाम् । 'ततस्तं त्रियमाणं  
तु काष्ठपाषाणसन्निभम्' इत्याद्यवस्थायां स्मृतयो दिशं दिशं पतन्ति । तादृ-  
शास्थिरस्मृतिमताम् ॥

स्मरयसि । 'अहं स्मरामि मद्भक्तं नयामि परमां गतिम्' इत्यत्र  
स्मरामीत्यस्य णिचमन्तर्भाव्य स्मरयामीत्यर्थो वर्ण्यते । तं कः स्मरयति ।  
दया त्वं तं स्मरयसि ॥

बहुलीलं माधवम् । किं सर्वज्ञोऽपि स्मरणीयः ? आम्, बहु-  
लीलः सः । 'स्वामिपुष्करिणीतीरे रमया सह मोदते ।' सदा क्रीडन्नेवास्ते  
रमया । अतः स्वयं न स्मरेत् । स्मरयसीति हस्वरूपमाध्याने । उत्कण्ठा-  
पूर्वकस्मरणमाध्यानम् । अतः स्मरयसीति हस्वप्रयोगः । विधास्यमानं स्मरणं  
विचित्रहृदयहारिलीलाविशिष्टस्य भगवतः श्रीसनाथस्य ॥

सावधाना (त्वम्) । यद्यपि माधवो बहुक्रोडासक्तः, त्वं जाग-  
रूका तं स्मरयसि । वृषगिरिकटकसविधवासस्य फलमिदम् ॥ ३७ ॥

दिशि दिशि गतिविन्निर्देशिकैर्नीयमाना

स्थिरचरमनुकम्पे स्त्यानलज्जा गुणैस्त्वम् ।

परिगतवृषशैलं पारमारोपयन्ती

भवजलाधिगतानां पोतपात्री भवित्री ॥ ३८ ॥

कांदिशीकत्वमुक्तं स्मृतीनाम् । तासां कान्दिशीकत्वं परिहृ-  
तं दयादयया । असंख्येष्वातेषु कं रक्षेयम्, कं रक्षेयमिति दिशि दिशि  
पतति दया कान्दिशीका । दया च नौरस्माकं संसारसागरपारप्रापणाय ।  
नौश्च वाताहता दिशि दिशि पतेत् । दया नौः । दया वाताहता नौ-  
रितस्ततो धावेत् । दयायाः कान्दिशीकत्वं केन परिह्रियते ? देशिकैः  
परिह्रियते । तैर्नीयते दया । तदभिप्रायानुसारिणी दया । यत्र यत्र  
देशिककटाक्षाः पतन्ति ; तत्र तत्र दयाकटाक्षा निपतन्ति । दयानौका-  
कुहरनिर्हिताः पङ्क्तवो नाविकैर्देशिकैर्वृषगिरिरूपं संसारपारं नीयन्ते ।



‘भगवन् करुणासिन्धो भवसिन्धोर्भवांस्तारिः ।

यमाश्रित्याश्रमेणैव परं पारं गता बुधाः ॥’

इति श्रीशङ्कराचार्याः । दयासिन्धुर्भवासिन्धोस्तारिः । एकः सिन्धुः सिन्ध्वन्तरस्य तरिः ॥

दिशि दिशि गतिविद्भिर्देशिकैर्नीयमाना । समुद्रमध्ये दिक्प-  
रिज्ञानं कर्णधारणां देशिकानाम् । भवसागरतारणं तैः कर्णधारैः । देशि-  
काभिप्रायनेया भगवद्दया ॥

स्थिरचरं गुणैस्त्वानलज्ञा । नावा स्थिरया, चरया च भाव्यम् ।  
स्वैर्याभावे मिथेत । चरत्वाभावे क उपयोगो नावा । यानार्थं तरणार्थं  
खलु नौः । दयाया वेगप्रसरणमप्रकम्प्यत्वं च । गुणैर्दृढवद्वा नौः ।  
आयसशृङ्खलाभिर्बद्धयते नौः ॥

परिगतवृषशैलं पारमारोपयन्ती । शोकस्य परं पारमिव स्थितं  
वृषशैलमारोप्यान्तेऽनुग्राह्याः ॥

भवजलधिगतानां पोतपात्री भवित्री ।

‘भवजलधिगतानां द्वन्द्ववाताहतानां सुतदुहितृकलत्रत्वाणभाराद्वैतानाम् ।  
विषमविषयतोये मज्जतामल्लवानां भवति शरणमेको विष्णुपोतो चराणाम् ॥’  
इति मुकुन्दमालायां कुलशेखरीयत्वेनाभिमतया । विष्णोः पोतत्वं दया-  
द्वारा । साक्षात् पोतत्वं दयायाः ॥ ३८ ॥

परिमितफलसंगात् प्राणिनः किम्पचाना

निगमविषणिमध्ये नित्यमुक्तानुषक्तम् ।

प्रसदनमनुकम्पे प्राप्तवत्या भवत्या

वृषगिरिहरिनीलं व्यञ्जितं निर्विशान्ति ॥ ३९ ॥

सर्वफलप्रदायिनी श्रीनिवासदया । आसेतुहिमाचलमखिलप्रार्थ-  
नापारिजातं श्रीवेङ्कटेश्वरं सेवन्ते जना वाञ्छिततत्तत्फलप्राप्तये । मोक्षा-  
र्थिनो विरलाः । प्रायेण काम्यफलार्थिनो जनाः । तेऽपि यदा भगव-



दालयमायान्ति, तेभ्यो दया नित्यमुक्तैरुपासितं भगवन्तं मुक्तिप्रदं व्यञ्जयति;  
तेषां मुमुक्षा जायेतोति । फलोद्देशेनापि भगवदालयगमने तद्विविग्रहसं-  
दर्शनप्रभावेण सत्त्वोत्तरा भूत्वा सङ्गं त्यक्त्वा मुमुक्षवो भवन्ति । इदमपि  
दयया साध्यते । एवं च श्रीवेङ्कटगिरिं गत्वा तत्र निवसने मोक्षपर्यन्त-  
श्रेयःप्राप्तिरिति तद्विषयवासप्रभावो वर्णितो भवति ॥

परिमितफलसङ्गात् प्राणिनः किम्पचानाः । 'प्रावण्यं प्राप्ति-  
वर्गे' 'परीक्ष्य लोकान् कर्मचितान् ।' परितः सर्वतः सर्वप्रकारैर्मितं परिमि-  
तम् । मोक्षफलं सर्वप्रकारैरसंकुचितमपरिमितम् । 'अतोऽन्यदार्तम् ।'  
अल्पास्थिरफलसङ्गिनः किम्पचानाः । न बहुपाकिनस्ते । प्राणिन इति  
केवलं भस्मावच्छ्वसन्तीति व्यज्यते ।

'तरवः किं न जावन्ति भस्माः किं न श्वसन्त्युत'  
इति श्रीशुकोक्तं स्मर्यते ॥

निगमविषणिमध्ये । निगमो वेद एव पण्यवोथी । निगम-  
शब्दो वेदार्थकः, पण्यवौध्यर्थकः ; वणिक्समूहार्थकश्च । अतः वेदस्य विष-  
णित्वरूपणे निगमशब्दप्रयोगोऽतिस्वरसः । सर्वेऽधिकारिणस्तत्तदभिमतं  
फलं शास्त्राद्यदिज्ञानुष्ठानेन लभन्ते । आतृव्यहननमपि लभ्यते श्येनाद्य-  
भिचारकर्मणा ॥

नित्यमुक्तानुषक्तं वृषगिरिहरिनीलम् । नैगमा वणिज्ज आपणे उ-  
त्कृष्टरत्नादिकं प्रदर्शयेयुर्विक्रयाय । नीलरत्नभूतभगवद्विग्रहः प्रदर्श्यते दय-  
या । नीलो हरिर्हरिनीलम् । इन्द्रनीलम् । नित्यैर्मुक्तैश्चानुषक्तमिदं हरि-  
नीलम् । नित्यं मुक्तैरनुषक्तम् ।

'तत्रायतैः सपदि मनुजैः स्वर्गिभिश्चावतीर्णैः'  
इति हंससन्देशोक्तरीत्या परमपदस्था नित्यमुक्ता अवतरन्ति सेवार्थम् । मनु-  
जा आरोहन्ति । मनुजेभ्यो व्यज्यते दयया ॥

प्रसदनमनुकम्पे प्राप्तवत्या भवत्या । यदा परिमितफलार्थं



मनुजास्तत्रायान्ति ; फलान्तरार्थमपि भगवदुपसदनेन प्रसन्ना दयोपसन्नस्य भगवतस्ततोऽप्युत्कृष्टमोक्षफलप्रदत्वं व्यञ्जयति । नित्यमुक्तानुषक्तभगवत्प्रदर्शनेन यूयमपि हरिनीलेनानेनानुषक्ता मुक्ता भवेत्, यद्यपारिमितफलमिच्छेतेति वदतीव ॥

व्यञ्जितम् । आपणे रत्नादिप्रसारणवत् । रत्नादिविक्रेयवस्तुवद्दया-  
विक्रेयं भगवद्रत्नं प्रदर्श्यते । दयां प्रपन्नैः सुलभं क्रीतो भवति भगवान् ।  
भक्तिः क्रीतो जनार्दनः । प्रपत्तिर्भक्तिः ॥

निर्विशन्ति । सम्यगनुभवन्ति ॥ ३९ ॥

त्वयि बहुमतिहीनः श्रीनिवासानुकम्पे  
जगति गतिमिहान्यां देवि सम्मन्यते यः ।

स खलु विबुधसिन्धौ सन्निकर्षे बहन्त्यां  
शमयति मृगतृष्णावीचिकाभिः पिपासाम् ॥ ४० ॥

निर्विशन्तीत्युक्तम् । निर्झरा दयाप्रवाहाः सन्तीत्युक्तम् । गिरि-  
वासप्रशंसारूपदशकमुपसंहरन्नुत्तरदशकेऽन्यवैमुख्यरूपैकान्त्यं वर्णयिष्यन्  
दयामात्रस्य वस्तुत्वमितरासां गतीनां मृगतृष्णिकात्वं च ब्रवीति । अत्र  
‘साक्षात् प्रियामुपगतामपहाय पूर्वं चित्तापितामहमिमां बहुमन्यमानः ।  
स्रोतोवहां पथि निकामजलामतीत्य जातःसखे प्रणयवान् मृगतृष्णिकायाम्’  
इति शाकुन्तलश्लोक आचार्यबुद्धिस्थ इति स्पष्टमिव । प्रतिभासमानत्वमा-  
त्रेण न सत्त्वं प्रमीयेतेति प्रतिपादनावसरे उक्तं भामत्याम्—‘तथा सति  
मरुषु मरीचिचयमुच्चावचमुच्चलत्तुङ्गतरङ्गभङ्गमालेयमभ्यर्णमवतीर्णा मन्दाकि-  
नीत्यभिसन्धाय प्रवृत्तस्ततोयमापीयापि पिपासामुपशमयेत्’ इति तदपि बु-  
द्धिस्थमिव । यद्यपि श्रीनिवासव्यतिरिक्तस्य चेतनाचेतनप्रपञ्चस्य मिथ्यात्वं  
नाभ्युपगच्छामः तद्व्याव्यतिरिक्तगत्यन्तरस्य मृगतृष्णिकात्वरूपप्रातिभासिक-  
त्वमेव रोचयामहे । सर्वाभिर्देवताभिर्दीयमानं फलं श्रीनिवासदयैव लभ्यते ।  
‘यस्य प्रसादे सततं प्रसीदेयुरिमाः प्रजाः’ इति मनुष्याणां दयाऽपि श्रीनि-



वासदयामनुवर्तते । अतः श्रीनिवासदयायाः स्वतः सत्यत्वम् । इतरदयानां तत्प्रतिबिम्बत्वेन सत्त्वम् । तामन्तरा प्रतिभासित्वमेव ॥

त्वयिवहुमतिहीनः श्रीनिवासानुकम्पे । त्वयि बहुमत्यभावे हानत्वं स्यात् । वहुमतिहीनः । ल्यट्लेपे पञ्चमी ॥

जगति गतिमिहान्यां देवि संमन्यते यः । यो गत्यन्तरममि-  
मनुते ॥

स खलु विबुधसिन्धौ सन्निकर्षे बहन्त्याम् । खल्विति प्र-  
सिद्धिः । देवीति संबोधनं सुरसिन्धुत्वरूपणे उपकरोति । स्रोतोवहां पथि  
निकामजलमिति नदीमात्रत्वमुक्तं शाकुन्तलश्लोके । अत्र मन्दाकिनीत्व-  
मुच्यते दयायाः । एतच्च भामत्युल्लेखमन्तर्भावयतीव । 'भाधवदयामन्दा-  
किनी' 'दिव्यापागव्यापकाः' 'कारुण्यगङ्गाप्लावितमद्विधान्' इति गङ्गा-  
त्वोल्लेखो भूयः क्रियते आचार्यैर्दयां प्रति । उभयोः श्रीनिवासपादोद्भवत्वम्  
'वृषागिरिनाथपादपरिभ्रवती भवती' इति वक्ष्यते ॥

शमयति मृगतृष्णावीचिकाभिः पिपासाम् । आयासमात्रं भ-  
वेन्न फलप्राप्तिः । अयं श्लोक उत्तरं दशकमवतारयति ॥ ४० ॥

आश्नां ख्यातिं धनमनुचरानाधिराज्यादिकं वा  
काले दृष्ट्वा कमलवसतेरप्यार्कित्कराणि ।

पद्माकान्तं प्रणिहितवतीं पालनेऽनन्यसाध्ये

साराभिज्ञा जगति कृतिनः संश्रयन्ते दये त्वाम् ॥ ४१ ॥

श्रीकुलशेखरसूक्तयस्तत्र तत्र स्मरणपथमायाताः पूर्वदशके । स  
च मुनिर्वेङ्कटगिरौ जन्म तीव्रमाचकाङ्क्ष द्वाविडगाथादशकेन । वासः प्रा-  
र्थितो वृषगिरौ पूर्वदशके । अत्र जन्म प्रार्थ्यते तत्र । क्रमेण मनोरथो वर्ध-  
तेऽभिवर्धते । मिश्रपादप्रसरणन्यायोऽत्र सततव्यः । अनन्तरदशके प्रपत्ति-  
मनुष्ठास्यस्तां वर्णयिष्यन्वृत्तदशकान्ते वर्णितं श्रीनिवासदयोत्कर्षम् ; इतर-  
निकर्षं चोपपादयत्यत्र । श्रीनिवासदयायाः सुरसवन्तीत्वेन, दीर्घिकात्वेन



वा; निर्झरत्वेन वा पिपासाशमयितृत्वं वर्धतेऽल १ गिरिसञ्चरणे गातुं युक्तं मन्दाक्रान्तावृत्तम् । रामगिरिकटकेषु संचरता यक्षेण मेघं प्रति सन्देशोऽंगीयत मन्दाक्रान्तावृत्तम् । मन्दमेव संचर्येत गिरिप्रदेशे ॥

कमलवसतेराज्ञां ख्यार्तिं धनमनुचरानाधिराज्यादिकं वा । कमलवसतेः श्रीनिवासनाभिजन्मनोऽपीति भावः । 'त्वन्नाभिजातादरविन्दनेनात्' इति श्रीशुकोक्तस्मरणम् ॥

कालेऽकिञ्चित्कराणि दृष्ट्वा । एतावत्कालं सर्वकरमिवामूत् । इदानीमकिञ्चित्करमिति दृश्यते ॥

प्रेक्ष्य । परीक्ष्य । चिरकालं जाज्वल्यमानान्यन्तेऽकिञ्चित्कराणि भवन्ति । अतो वरं प्रथममेव तेषां निःसारत्वग्रहणम् ॥

पद्माक्रान्तं प्रणिहितवती पालनेऽनन्यसाध्ये । त्वन्नियोगकरः श्रियः पतिः । 'न हि पालनसामर्थ्यमृते सर्वेश्वरं हरिम्' इति वचनज्ञापनं पालनशब्देन । 'अनन्यसाध्ये स्वाभीष्टे' इति वचनस्य स्मरणमनन्यसाध्य इति । प्रणिहितवती प्रणिधानयुक्तं कृतवती । प्रणिधानं च तपः तप आलोचने । 'स तपोतप्यत । स तपस्तप्त्वेदं सर्वमसृजत' इति तपःशब्दोक्तप्रणिधानमभिप्रेतम् । सृष्टिरूपलक्षणं पालनादेः ॥

सारामिच्छा जगति । सारानिष्कर्षो भवत्यल । दया च सारतमा जगति ॥

जगति कृतिनः । कृत्स्नजगति त एव कृतिनः । कृतिनः कारुण्यैकान्तिनः ॥

संश्रयन्ते दये त्वाम् । 'सारज्ञा दयां संश्रयन्ते' इत्युक्त्या दयायाः सारत्वं गम्यते । गोमृत्त्ववरणसूचनमिव । गोप्त्री च दया ॥ ४१ ॥

प्राजापत्यप्रभृतिविभवं प्रेक्ष्य पर्यायिदुःखं

जन्माकाङ्क्षन्धृषगिरिवने जग्मुषां तस्थुषां वा ।

आशासानाः कर्तव्यं विभोस्त्वत्परिष्वङ्गधन्यै-

रङ्गीकारं क्षणमपि दये हार्दतुङ्गैरपाङ्गैः ॥ ४२ ॥



श्रीकुलशेखरमनोरथवदत्त जन्ममनोरथः प्रदर्श्यते । कतिचनेति  
श्रीकुलशेखरादयो गृह्यन्ते । स्थावरत्वं पापयोनि । तस्थुषां वेति जङ्ग-  
मादपि न्यूनत्वं प्रदर्शनं स्थावरस्य । कदाचिच्छीनिवासस्य दयापरिष्वक्त-  
कटाक्षपतनं लभ्येत यद्यहं स्थावरत्वेनापि तत् जन्म लभेय ।

प्राजापत्यप्रभृति विभवम् । 'पतिं विश्वस्य' इत्युक्तात् श्रियः  
पत्युर्भेदः प्रजापतिरिति ।

'पत्युः प्रजानानैश्वर्यं पशुनां वा न कामये ।

अहं कदम्यो भूयासं कुन्दो वा यमुनातटे ॥'

इत्यस्य प्रत्यभिज्ञापनं प्राजापत्यप्रभृतिविभवमिति ; तस्थुषां जन्माकांक्षन्निति  
च । उभयत्रानुभवतौल्यं स्पष्टम् । विश्वपतिः, प्रजापतिः ; पशुपति-  
रिति त्रयः पतयः । प्रभृतिशब्देन मोक्षविभवस्यापि ग्रहणं स्यात् ॥

प्रेक्ष्य । 'परीक्ष्य लोकान् कर्मचितान् ।' निर्वेदे प्राप्ते मुमुक्षागु-  
र्वभिजिगमिषादिकं भवेत् ।

पर्यायदुःखम् । दुःखपर्यायम् । नाममात्रं सुखमिति । दुःख-  
परम्परेति वा ॥

जन्माकांक्षन् वृषगिरिवो । वृन्दावने 'गुल्मलतादिभवनमनो-  
रथवत् । वृन्दावनं न गिरिवनम् ॥

जग्मुषां तस्थुषां वा । 'हा जन्म तासु सिकतासु मया न  
लब्धम्' इति सिकतात्वेनापि जिजनिषा श्रोत्रस्ताक्लमिश्राणाम् । वेति स्वेद-  
जादिजन्माप्यलमिति द्योत्यते । 'भवेनेष्वस्त्वपि कीटजन्म मे ॥'

आशासानाः । 'प्रयोजनमनुद्दिश्य न मन्दोऽपि प्रवर्तते । किं  
प्रयोजनमुद्दिश्य दुःसहं कष्टं प्रार्थ्यते ? परमनिश्चयसंप्रेप्सया ॥

कतिचन । श्रीकुलशेखरादयः ॥

विभोः । प्रभृतिरिक्तकेषु सर्वत्र सञ्चरतीति व्यज्यते विभुशब्देन ।

विष्वक्सञ्चरणात् स्थावरेष्वपि तत्कटाक्षपातसम्भवः ॥



त्वत्परिष्वङ्गधन्यैः । दयया तरभर्तं गाढमालिङ्गयन्ते भगवद्-  
 एयः प्रजानुग्रहाय । 'महर्षीणां सुखावहं भर्तारं परिष्वजे' । दयया परि-  
 रब्धा नाथदृष्टिर्दोषं नावेक्षते । दुर्लभदयितास्वयंग्रहेण धन्यता कटाक्षा-  
 णाम् । धनं लब्धो दृष्टिः ॥

अङ्गीकारम् । स्वजनत्वेनाभ्युपगमम् । अतैव सु-वमास्त्वेत्य-  
 ङ्गीकारः । क्षणमात्राङ्गीकारो वा ॥

क्षणमपि । यावदायुषं स्थावरत्वेनावस्थितिः प्रार्थ्यते एकक्षणक-  
 टाक्षलाभाय ॥

दये हार्दितुङ्गैरपाङ्गैः । वृषगिरिपतेरुन्नतिः सहजा । तस्य सर्वो-  
 त्तुङ्गत्वं तुङ्गप्रेम्णेति व्यज्यते । हार्दभिति प्रेम । प्रेमोन्नतेः कटाक्षैः ।  
 उन्नतस्य तस्य प्रेम्णा समुन्नतिः ॥ ४२ ॥

नाभीपद्मस्फुरणसुभगा नयनीलोत्पलाभा

क्रीडाशैलं कमपि करुणे वृण्वती वेङ्कटाख्यम् ।

शीता नित्यं प्रसन्नवती श्रद्धानादगाह्या

दिव्या काचिज्जयति महती दीर्घिका तावकीना ॥ ४३ ॥

सन्निकर्षे सत्यं लोतः स्रोतोवद्मस्ति, येन पिपासा शाम्येदित्युक्तं  
 पूर्वदशकान्ते 'ग्रीप्ने शीतमिव हृदम्' इति प्रमाणमनुसृत्य । भगवद्विग्रहस्य  
 मानसावगाहयोग्यशीतदीर्घिकात्वं निरूप्यते । सा च दयाविहारदीर्घिका ।  
 दयायाः क्रीडापर्वतो वेङ्कटशैलः । दयिताक्रीडादीर्घिकाभूतो भगवद्विग्रहः  
 स्वस्मिन्दयिताक्रीडाशैलं विवृणुत इति वैचित्र्यानिरूपणम् । विग्रहः स्वका-  
 न्त्यतिशयेन दीर्घिकावद्भासते । सा च निरतिशयवृहती । तदेकदेशे वेङ्क-  
 टगिरिः प्लवत इवेत्यनुभवः ॥

नाभीपद्मस्फुरणसुभगा । स्फुरति दीर्घिका । भगवद्विग्रहका-  
 न्तिः । तन्मध्येऽतिमनोहरं नाभीपद्मम् । तेनातिकमनीया दीर्घिका ॥

नयनीलोत्पलाभा । नीलस्रोतःपूर्णेव दीर्घिका । नात्रोत्पलापेक्षा ।



दीर्घिकैवाभिनवनीलोत्पलकान्तिर्भवति ॥

क्रीडाशैलं कमपि करुणे वृण्वती वेङ्कटाख्यम् । तव क्रीडा-  
र्थं निर्मितो वेङ्कटशैलः । पापनिर्हरणं तव क्रीडाकृत्यम् । तदर्थमेव वेङ्कट-  
गिरिवतारणः । तव क्रीडाशैलं विवृणुो इयं दीर्घिका । 'यमेवैष वृणुते' ।  
त्वत्क्रीडाशैलस्य परमपुरुषवरणीयत्वम् ॥

शीता । शीतमिव हृदमिति प्रमाणस्मारणम् ॥

नित्यं प्रसदनवती । स्रोतसः सहजं कादाचित्ककालुष्यम् ।  
तस्यात्यन्ताप्रतिकिरणं । नित्यं प्रसन्ना । मनुपाऽतिशयद्योतनम् । नित्ययोगो  
वा मनुप् । आदरातिशयात्प्रत्ययोक्तस्य नित्यत्वस्य पृथक्कीर्तनम् ॥

श्रद्धावानावगाह्या । श्रद्धामात्रमधिकारः स्वाने । महाविश्वासो  
द्योत्यते ॥

दिव्या काञ्चिज्जयति महती दीर्घिका तावकीना । 'भावना-  
दीर्घिकायाम्' इति भगवद्विषयमङ्गलविषयास्मद्भावनाया दीर्घिकात्ववर्णन-  
मन्यत । 'यादृशी भावना यस्य सिद्धिर्भवति तादृशी' । अस्मद्भावनाया दीर्घि-  
कात्वे भगवतोऽपि दीर्घिकीभवनं न्याय्यम् । दयाशतके दयाया एव जय-  
तिपाठो न्याय्यः । अत उच्यते तावकीनेति । तावकीनजयस्तव जय एव ।  
गिरिविषयवागे एतद्दीर्घिकाशीतावगाहसंभवः श्रद्धामात्रेण । तत्र जातानां  
स्वदेशीयदीर्घिकायां श्रद्धाभिमानादिकं भूयः स्यात् ॥ ४३ ॥

यस्मिन् दृष्टे तदितरसुखैर्गम्यते गोष्पदत्वं

सत्यं ज्ञानं त्रिभिरवधिभिर्मुक्तमानन्दसिन्धुम् ।

त्वत्स्वीकारात् तमिह कृतिनः सूरिवृन्दानुभाव्यं

नित्यापूर्वं निधिमिव दये निर्विशन्त्यञ्जनाद्रौ ॥ ४४ ॥

भगवद्विग्रहस्य शीतप्रसेनदीर्घिकात्वमुक्तम् । 'एष ब्रह्म प्रविष्टोऽ-  
सि' इति वचनेन ब्रह्मस्वरूपावगाहः स्वत्वभिप्रेतः । स्वरूपावगाहोऽपि  
दयया सम्पाद्यत इत्युच्यते । शुभाशयविग्रहानुभवद्वारा स्वरूपानुभवो



लभ्यते । अतानन्दसिन्धुत्वं, निधित्वमित्युभयं निरूप्यते । आनन्दम-  
यप्रतिपादिका तैत्तिरीयश्रुतिस्तस्य निधिः सूचयति 'निहितं गुहायाम्' इति ।  
निगूढतया स्थापितो निधिर्निहितः । दहरगुहास्यत्वेन हिरण्यनिधित्वं स्पष्टं  
वर्ण्यते छन्दोगश्रुत्या ॥

यस्मिन् दृष्टे । 'तस्मिन् दृष्टे परावरे' इति तत्तन्मन्तघटितश्रु-  
तिप्रत्यभिज्ञापनम् । तस्मिन्नित्यस्य स्थाने यस्मिन्निति ॥

तदितरसुखैर्गम्यते गोप्पदत्वम् । फलान्तरस्य न्यूनत्ववर्णनं  
तस्य सुखत्वमभ्युपगम्य । अभ्युपगमवादोऽयम् । गोप्पदत्वमितरेषाम् ।  
अस्य तु सिन्धुत्वम् । 'एतस्मैवानन्दस्य माता उपजीवन्ति' इति श्रुतिगत-  
माताशब्दाविधरणं गोप्पदत्वमिति । तस्मिन् दृष्टे इतरसुखैर्गोप्पदत्वं प्राप्यते ।  
तत्पूर्वं दुःखत्वेमेव तेषां सुखवन्मतानाम् । गम्यत इति ज्ञायेत, प्राप्यत  
इत्युभयार्थकत्वम् । न्यायसोपेक्षत्वरूपविलम्बः स्यात् बुद्ध्यर्थकत्वे ।  
प्राप्तिरूपगत्यर्थः सन्निकृष्टतरः । ब्रह्मदर्शने प्रकृतेः सुखत्वाविर्भावः । ब्रह्म-  
दर्शनात् पूर्वं दुःखरूपता तस्याः ॥

सत्यं ज्ञानं त्रिभिरवधिभिर्मुक्तमानन्दसिन्धुम् । श्रुतिस्थान-  
न्तपदस्य विवरणं त्रिभिरवधिभिर्मुक्तमिति । निरतिशयवृहत्त्वरूपब्रह्म-  
शब्दार्थश्चोक्तः ॥

त्वत्स्वीकारात् तमिह कृतिनः । त्वया स्वजनीकृतत्वात् । 'अ-  
मृत इह भवति' इति श्रुतिसूचनमिहेति ॥

सूरिष्वन्दानुभाव्यम् । बहुभिः सहानुभवे भोगाधिक्यम् ॥

नित्यापूर्वं निधिमिव दये निर्विशन्त्यञ्जनाद्रौ । अन्यत्वाञ्जनेन  
निधिदर्शनम् । अत्राञ्जने निधिदर्शनम् । पुराणोऽयं निधिः सदाऽ  
नुभूयमानोऽपि प्रतिक्षणं नश्यद्वदति । नित्यापूर्वोऽयम् । 'भवति  
नवो नवोऽयमक्षणेः ।' पूर्वश्लाके विग्रहैकदेशे गिरेरवस्थाननिरूपणम् । अत्र  
गिरौ स्वरूपानुभवलाभप्रदर्शनम् ॥ ४४ ॥



सारं लब्ध्वा कमपि महतः श्रीनिवासाम्बुराशेः  
काले काले घनरसवती कालिकेवानुकम्पे ।

व्यक्तोन्मेषा मृगपतिगिरौ विश्वमाप्याययन्ती  
शीलोपज्ञं क्षरति भवती शीतलं सद्गुणौघम् ॥ ४५ ॥

दयाया नदीत्वम्, निन्वुत्वम् ; वृक्षत्वं च वर्णितम् । अत्र गिरि-  
शिखरस्थमेघपङ्क्तिवेन रूपणं क्रियो । मन्दाक्रान्तावृत्तं वृत्तं कविसार्वभौ-  
मेन मेघस्तन्द्रेषे । गिरिवासे दयामेघो दृष्टिपथं गच्छेत् । अयं दयामेघो  
महतः श्रीनिवासाम्बुराशेः सारं निपीय विश्वमाप्यायति स्ववर्षेः । पर्जन्य-  
स्योच्चनीचेषु साध्वसाधुषु समत्वं प्रतिद्धम् । सर्वसमत्वं दयास्वभावः ।  
अत उपपन्नं मेवरूपणम् ॥

सारं लब्ध्वा कमपि । 'रसं खेवायं लब्ध्वा' इतिवत् । आ-  
नन्दसिन्धुः स्रुतु प्रस्तुतः पूर्वश्लोके । मुहुर्मुहुः सारशब्दस्य प्रयोगः ।  
'कपोतोपाख्यानश्लोकानुदाहृत्य वेदोपब्रह्मणतया प्रवृत्ते श्रीमद्रामायणे 'वेद-  
सारभूतेऽयमर्थश्चोपबृह्मितो भवति' इति सारत्वमुक्तं कपोतप्रदर्शितशरणा-  
गतिधर्मस्य निक्षेपरक्षायाम् ॥

महतः श्रीनिवासाम्बुराशेः । महत इत्यनन्तत्वम् ॥

काले काले घनरसवती । आनन्दघनस्य रसो घनरसः । घन-  
रसवान् घन इति वैचित्र्यप्रदर्शनमभिप्रेतम् । तत्तत्प्राणिमुकृतपरिपाककाले ॥

कालिकेवानुकम्पे । कालमेघमालेव । दयाकालोद्भवा कालिका ॥

व्यक्तोन्मेषा मृगपतिगिरौ । गिरिमेव मेघः प्रायेणाश्रयेत् ।  
मेघो दयामूर्तिः ॥

विश्वमाप्याययन्ती । अनन्तादम्बुधेः सारलाभादतिबृहन्नयं मेघः ।  
अतो विश्वमाप्याययितुं प्रभवति । विश्वमिति साध्वसाधुसर्वलोकम् ।

शीलोपज्ञं शीतलं सद्गुणौघं । कल्याणगुणान्वर्षति । न दयां  
विना कल्याणगुणाविष्कारः । तां विना शक्तिबलादयो दोषा एव भवेयुः ।



दयाप्रभावाभावे कदाचिन्निर्गुणत्वावभासो भवेत् । शीलोपज्ञमिति सौशील्यस्य  
प्रथमगणनम् । तस्य च प्राथम्यमुक्तमाचार्यैर्गुणशब्दव्याख्याने स्तोत्रभाष्ये ॥

क्षरति भवती । मेधीभूयाक्षरं पुरुषम् ; तद्गुणांश्च त्वं क्षरसि ।  
अक्षरस्यापि क्षरणं त्वन्महिम्ना ॥ ४५ ॥

भीमे नित्यं भवजलनिधौ मज्जतां मानवाना-  
नालम्बार्थं वृषागिरिपतिस्त्वन्निदेशात् प्रयुङ्क्ते ।

प्रज्ञासारं प्रकृतिमहता मूलभागेन जुष्टं  
शास्त्राभेदैः सुभगमनघं शाश्वतं शास्त्रपाणिम् ॥ ४६ ॥

श्रद्धावानावगोष्ठेत्युक्तम् । श्रद्धा चास्तिक्यबुद्धिः शास्त्रश्रद्धा । तया  
च सात्त्विक्या भाव्यम् । 'तस्माच्छास्त्रं प्रमाणं ते कार्याकार्यव्यवस्थितौ'  
इति भगवान् । आनन्दसारभूतभगवत्स्वरूपविग्रहादिकमुक्तम् । प्रज्ञा-  
सार उच्यते । आनन्दसागरावगाह उक्तः । भवसागरादुद्धरणमुच्यते ।  
'ममानुद्धरते लोकान् कारुण्याच्छास्त्रपाणिना ।' शास्त्रप्रवर्तकत्वं करुणाका-  
र्यम् । शरणागतिः प्रस्तोप्यते । परदेवतापारमार्थ्यज्ञानमपेक्षितम् ।  
तन्निष्पत्तिर्देवतापारमार्थ्यवेदिपराशरादिसत्त्वोत्तरग्रन्थैः ॥

भीमे नित्यं भवजलनिधौ मज्जतां मानवानाम् । यद्यापि भव-  
सागरो भीमः ; तत्र नित्यं मज्जन्ति मूढाः । मनोजाता अप्येवं मूढा  
भवन्तीति द्योत्यते मानवा इति ॥

आलम्बार्थम् । हस्तालम्बा दीयते मज्जताम् ॥

वृषागिरिपतिस्त्वन्निदेशात् प्रयुङ्क्ते । 'मानं प्रदीपमिव का-  
रुणिको ददाति ।' शास्त्रदानं करुणया । दयापरवशः सच्छास्त्रं प्रवर्तयति ॥

प्रकृतिमहता मूलभागेन जुष्टम् । मूलभूतं शास्त्रं वेदाः । ते  
च महान्तोऽनन्ताः । पाण्डेः शास्त्रा अङ्गुल्यः शास्त्राभेदाः । शास्त्राभेद-  
रङ्गुलिभिः । मूलभाग इति मूलवेदत्वेन प्रसिद्धैकायनशास्त्राग्रहणमपि स्यात् ।  
अनन्तरक्षोके स्वशास्त्रमिति पञ्चरात्रशास्त्रमुच्यते । अत्र तन्मूलभूतश्रु-



तिग्रहणम् ॥

अनघम् । निर्दोषत्वमागमस्य ॥ ४६ ॥

विद्वत्सेवाकतकनिकपैर्वीतपङ्काशयानां

पङ्काकान्तः प्रणयति दये दर्पणं ते स्वशास्त्रम् ।

लीलादक्षां त्वदनवसरे लालयन्विप्रलिप्सां

मायाशास्त्राण्यपि दमयितुं त्वत्प्रपन्नप्रतीपान् ॥ ४७ ॥

शास्त्रेणैव श्रीनिवासभिन्नानामपि दया स्तूयते । यदि शास्त्रं प्रमाणं कथं तेषां दयाया मृगतृष्णिकात्वमिति पृष्टे—उच्यते । दयाया अनवसरे लीलाप्रभावेन विप्रलिप्सया मायाशास्त्राणि प्रवर्तितानि । नैवामु-  
रप्रकृतयः प्रभवन्ति तत्त्वं वोढुम् ॥

विद्वत्सेवाकतकनिकपैर्वीतपङ्काशयानाम् ।

‘मन्दोप्यमन्दतामेति संसर्गेण विपश्चितः ।

पङ्कच्छिदः फलस्येव निकपेणाविलं पयः ॥’

इति कालिदासीयश्लोकस्य स्मारणम् । सत्सम्प्रदायसिद्धाः सत्त्वनिष्ठाः सदा-  
चार्या विद्वांसः ॥

पङ्काकान्तः प्रणयति दये दर्पणं ते स्वशास्त्रम् । स्वशास्त्रं सा-  
त्त्वतम् । दयादर्पणरूपं तत् । भगवद्दया तत्र स्फटिक इव व्यक्तीभवति ।  
सुलभतमाकिञ्चनोपायस्य प्रकटनात् सात्त्वतशास्त्रप्रणयने स्वसौ दर्पणप्रणयन  
इव हर्षो दयायाः । श्रीनिवासार्चःविग्रहे श्रद्धा, सचिश्च प्रतिपिपादयिषिता ।  
सा च सात्त्वतशास्त्रात् सिद्ध्येत् । अतस्तत्प्रतिपादनमत्र । ‘श्रुतिशिरः-  
शेखरेण स्वतः सर्वज्ञेन भगवता निखिलजगदुद्धरणाय प्रणीते विप्रकीर्णानन्त-  
निगमसंग्रहात्मके पञ्चरात्रशास्त्रे’ इति निक्षेपरक्षायां । महाविश्वास उपचीयते ॥

त्वदनवसरे । त्वयि सन्निहितायां न विप्रलिप्सासम्भवः । लीला  
करी विप्रलिप्सा । त्वदनवसरे लीलाया अवकाशः । लीलासखी विप्रलिप्सा  
लाल्यते तदा ॥



मायाशास्त्राण्यपि (प्रणयति) । मायारूपप्रतिबन्धवर्धकानि शा-  
स्त्राणि । अयथार्थज्ञानजनकानि । ते स्वशास्त्रमिति स्वपदेन दयायाः  
स्वभूतमिति वा स्यात् । तथा च दयाशास्त्रं भवति सात्त्वतम् । माया-  
शास्त्रं विप्रलिप्साप्रयुक्तम् । अपिशब्देन तद्रचने स्वाभाविकेच्छाभावो  
द्योत्यते । प्राणिकर्मप्रयुक्ता तद्विषयप्रवृत्तिः ॥

त्वत्प्रपन्नप्रतीपान् दगयितुम् । किं तत्प्राणिकर्म ? येन दया-  
परवशस्य पद्माकान्तस्यापि विप्रलब्धुमिच्छा जायते । दयाप्रपन्नविषया-  
पराधोऽतिशूरदण्डमर्हति । त्वत्प्रतीपा इत्येव ते प्रतीत्यन्ते । अतो न  
त्वद्वाल्म्यहानिः । एवं लीलाभि तयैव निङ्गरी भवति ॥ ४७ ॥

दैवान् प्राप्ते वृषगिरितटं देहिनि त्वन्निदानात्  
स्वामिन् पाहीत्यवशवचने विन्दति स्वापमन्त्यम् ।  
देवः श्रीमान् दिशानि करुणे दृष्टिमिच्छंस्त्वदीया-  
मुद्रातेन श्रुतिपरिपदामुत्तरेणाभिमुख्यम् ॥ ४८ ॥

वृषगिरिकटकेष्ट्रकमिष्यतां जनानां भागवदङ्गीकाररूपश्रेयः सुलभम् ।  
दयया तद्देशगमनम् ; तत्रान्तिमस्वापलभश्च । सकृत्कर्तव्यक्षणीकव्यापा-  
रेण मोक्षसाम्राज्यफलसम्भवं प्रदिदर्शयिषुः 'अवशेनापि यन्नास्मि' 'आ-  
क्रुश्य पुत्रमघवान् यदजामिच्छोऽपि नारायणेति श्रियमाण अवाप मुक्तिम्'  
इत्यादिप्रमाणमनुरुद्धय यदि स्वामिन् पाहीत्यनिच्छन्नप्युक्त्वा श्रियेत सदा  
सावधाना दया तच्छ्रुत्वा वाल्म्येन स्वामिनमोमित्यङ्गीकारं वाचयति ।  
ॐमित्युक्तेर्निःश्रेयसं भवति ॥

त्वन्निदानात् । त्वयैव कार्यते वृषगिरिगमनम्, ततोत्क्रमणम्;  
तदशायामवशेनापि स्वामिन् पाहीति वचनं च ॥

वृषगिरितटं दैवात् प्राप्ते देहिनि । भाग्यवशात् प्राप्ते । दे-  
हिनीति सर्वाधिकारत्वम् ॥

स्वामिन् पाहीत्यवशवचने विन्दति स्वापमन्त्यम् । दीर्घनि-



द्वावशं प्राप्नुवति । अवशवचन-इत्यवशेनापि यन्नाम्नीति वचनस्य सारणम् ॥

देवः श्रीमान् । श्रीविशिष्टः ॥

करुणे त्वदीयां दृष्टिमिच्छन् । त्वत्कटाक्षम्, त्वद्बहुमतिम् ;  
त्वदनुरागं चेच्छन् ॥

उद्धातेन श्रुतिपरिषदामुत्तरेणाभिमुख्यम् । उद्धात आरम्भः ।  
वेदानामारम्भभूतः प्रणव ओंकारः । ओमित्युत्तरेणाभिमुख्यं ददाति ।  
आर्तायाभिमुख्यदाने दयाभिमुख्यं भवति भगवतः । आरम्भेणोत्तरेणेति  
चारु विरोधस्फोरणम् । सर्वस्मात्पूर्वं उत्तरो भवति । 'उद्धातः प्रणवो या-  
साम्—' इति कुमारसंभवे । 'श्रुतिपरिषदामुत्तरेण' इति श्रुतोपनिषत्तग-  
तिभूतोत्तरपथस्यापि ग्रहणं स्यात् । 'श्रुतोपनिषत्तगत्यभिधानाच्च ।' तेनोत्तरेण  
पथातिवाह्याभिमुख्यं दिशति । ओंकारालम्बनेनोत्तरपथेन मोक्षप्राप्तिः श्रूयते ।  
'स सामभिरुन्नीयते ब्रह्मलोकम्' इति शैब्यप्रश्ने ॥ ४८ ॥

श्रेयःसूतिं सकृदपि दये संमतां यः सखीं ते

शीतोदारामलमत जनः श्रीनिवासस्य दृष्टिम् ।

देवादीनामयमनृणतां देहवत्त्वेऽपि विन्दन्

बन्धान्मुक्तो बलिभिरनघैः पूर्यते तत्प्रयुक्तैः ॥ ४९ ॥

दयायाः प्रियसखी श्रीनिवासदृष्टिः । सा दृढं परिष्वज्यते दय-  
या । वृषगिरिगमने श्रीनिवासकरुणापूर्णदृष्टिविषयत्वं लभ्येत । दयायाः  
सखीभूतदृष्टेः सकृन्निपतनमात्रेण देवपूज्यत्वलाभे किमर्थं देवादीनां दया-  
या अन्वेषणम् । सकृदिति करिष्यमाणप्रपत्तेः सकृत्त्वेऽपि तस्या निःश्रेय-  
सप्रदानसामर्थ्यसूचनम् ॥

श्रेयःसूतिं ते संमतां सखीम् । तव सख्याः सर्वफलप्रदत्वं स-  
कृत्प्रसरमात्रेण ॥

शीतोदाराम् । दातुः पूर्णचन्द्रवत्सौम्यता सूच्यते शीतेति ।  
रूपयति स्वविषयम् ॥



श्रीनिवासस्य दृष्टिम् । मिथुनस्य दृष्टिम् ॥

यः सकृदप्यलभत । तल हेतुः स्याद्वा मा वा दृष्टिर्लब्धा चेदलम् ॥

देवादीनामयमनृणतां देहवत्त्वेऽपि विन्दन् । 'देवर्षि'.....  
नायमृणी च राजन् । सर्वात्मना यो नारायणं लोकगुरुं प्रपन्नः' इति प्रमाणस्य  
स्मारणम् । अनुपदमेव कारिष्यते प्रपत्तिः । 'यज्ञेन देवेभ्यः' इति देव-  
र्णम् । पालचयनान्तमृणानुवृत्तिरिति कर्मठा मीमांसकाः । तन्मतव्यावृत्त्य-  
र्थमुक्तं देहवत्त्वेऽपीति ॥

बन्धान्मुक्तो बलिभिरनघैः पूर्यते तत्प्रयुक्तैः । 'तस्मै ह देवा  
बलिमावहन्ति' इति देवदत्तैर्बलिभिः पूर्यते । अनघैरिति स्वयं प्रयोजन-  
तयेत्यर्थः । 'तान्येव भावोपहतानि कल्कः ।' देवैरानृण्यर्माप्स्यत इव ॥ ४९ ॥

दिव्यापाङ्गं दिशसि करुणे येषु सद्देशिकात्मा

क्षिप्रं प्राप्ता वृषगिरिपतिं क्षत्रवन्ध्वादयस्ते ।

विश्वाचार्या विधिशिवमुखाः स्वाधिकारोपरुद्धा

मन्ये माता जड इव सुते वत्सला मादृशे त्वम् ॥ ५० ॥

दयाप्रियसखी श्रीनिवासदृष्टिर्वर्णिता । दयादिव्यदृष्टिर्वर्ण्यते ।  
दयात्मका देशिकाः । तेषां दृष्टिर्दयादृष्टिः । परमपदादपि प्राप्यत्वमधिकं  
श्रीवेङ्कटाचलस्य । 'पापिष्ठः क्षत्रवन्धुश्च' इत्याचार्यवत्ताप्रभावोऽनुसन्धीयते  
प्रपदनसमये । उक्तदृष्टेषु सर्वज्ञेषु विधिशिवादिषु न तावद्वात्सल्यं , याव-  
ज्जडे मयि, तुल्येऽपि सर्वेषां पुत्रत्वे । शक्तपुत्रोपेक्षया जडपुत्रपक्षपातित्वं  
मातृत्वभावः । शरणागतिदशकमारप्स्यते । तदर्थं मातृवद्वत्सलतास्त्वभावोऽ-  
नुसन्धीयते । मांतेत्युक्त्या दया वर्ण्यते ॥

करुणे येषु सद्देशिकात्मा दिव्यापाङ्गं दिशसि । सद्देशिकात्मे-  
ति विश्वाचार्येभ्यो वैलक्षण्यम् । श्रीनिवासदयैव सदाचार्यमूर्तिं परिगृह्य  
संचरति । सदाचार्याणामपाङ्गा दिव्याः; न मानुषाः । दिव्यदयात्मकत्वा-  
त्तेषाम् । दिशसीत्युपदेशस्याप्यनपेक्षा व्यज्यते । देशिकदृष्टिपात एवालम् ।



स एवोपदेशकार्यकारी । 'गुरुप्रसदनस्फुरद्गुणगारिणि यन्मानसे' इति  
ह्युक्तम् ॥

ते । अनिर्वाच्यपापवन्तः पापिष्ठाः क्षलवन्धवादयः ॥

क्षलवन्धवादयः । अहं ब्रह्मबन्धुः । अपि निखिललोकसुचरिते-  
त्यादिना वर्णितोऽपराधचक्रवर्ती । आदिशब्देन मुचुकुन्दग्रहणम् ॥

वृषगिरिर्पति क्षिप्रं प्राप्ताः । मुक्ताविति स्थाने वृषगिरिपतिप्रा-  
प्तिः । वृषगिरिर्धर्मगिरिः । पापिष्ठा धर्मगिरिं प्राप्नुवन्त्यघहरसदाचार्यकटा-  
क्षेण । क्षिप्रमिति 'क्षिप्रं भवति धर्मात्मा' इति वचनस्य सारणम् ॥

विश्वाचार्या विधिशिवमुखाः स्वाधिकारोपरुद्धाः । यद्यपि ते  
सर्वज्ञा जगद्गुरवः 'यावदधिकारमवस्थितिराधिकारिकाणाम्' इति सूत्रप्रद-  
शितरीत्या तेषामधिकारसमाप्त्यवधिको विलम्बः । विलम्बेन प्राप्तिस्तेषाम् ।  
मम तु जडस्य क्षिप्रं प्राप्तिः ॥

मन्ये माता जड इव सुते वत्सला मादृशे त्वम् । मातृस्वभा-  
वप्रदर्शनेनोपपत्तिः ॥ ५० ॥

अतिकृपणोऽपि जन्तुरधिगम्य दये भवती-

मशिथिलधर्मसेतुपदवीं रुचिरामचिरात् ।

अमितमहोर्मिजालमतिलङ्घ्य भवाम्मुनिर्धि

भवति वृषाचलेशपदपत्तननित्यधनी ॥ ५१ ॥

शतकमध्ये दयाप्रपदनं क्रियते षष्ठदशकेऽस्मिन् । प्रथमश्लोके,  
दशमश्लोके च प्रपदनस्य साक्षादनुसन्धानम् । तदुपयुक्ततया मध्ये प्रप-  
त्तिप्रपत्तव्यस्वभावानुसन्धानम् । एकबुद्ध्यारूढत्वं दशकस्य । दया-  
घना अस्मत्तीर्थकरा दयायां भरन्यसनादधिकं कर्तव्यं नास्ति, तदेव हितमि-  
ति प्रथयन्ति । अतो लघ्वीयस्यस्मिन्नुपायेऽकम्पनीया श्रद्धाऽस्माकम् ।  
वृत्तं च नर्दटकम् । तच्च कुररीरुतासदृशगिव, यद्यपि मातासंख्यावैषम्य-  
मस्ति । श्रुतिगीतैतद्वृत्तप्रणीता । इयमपरा प्रपत्तिपरा श्रुतिगीता ।



‘श्रद्धया धारयेद्यस्तां क्षेमं गच्छेदकिञ्चनः’

इति भागवते श्रुतिगीताविषये उक्तम् । अत्राप्युपक्रमे ‘अतिकृपणोऽपि जन्तुर्नित्यधनी भवति’ इत्युच्यते ।

‘यथा शयानं सम्राजं वान्दिनस्तत्पराकैमः’

इति भागवतोक्तमेणेदं दशकं कविना वन्दित्वेन गीयते । ‘क्वचिदजया-  
त्मना च चरतोनुचरेन्निगम—’ इति श्लोकखण्डव्याख्याने ‘यतो वा इमानि  
भूतानि जायन्ते’ ‘यो ब्रह्माणं विदधाति पूर्वं.....मुमुक्षुर्वै शरणमहं प्रप-  
द्ये’ इत्यादिनिगमकदम्बकं त्वमेवंभूतं प्रतिपादयतीत्यर्थ इत्युक्तं श्रीधरमुनि-  
भिः । तद्व्याख्यायां चक्रवर्तिना चोक्तम् — ‘यतो वा—’ इति तदस्थ-  
लक्षणपरा श्रुतिः । ‘यो ब्रह्माणम्—’ इति शरणपरेयं श्रुतिरित्युभे श्रुती  
‘अजया चरतः’ इत्यस्योदाहरणमिति । एवं च शरणागतिप्रतिपादकत्व-  
मुक्तम् । अतिकुररोवाद्विलपनवर्णनं भूयो दृष्टचरम् । ‘नजमजजगणा ल-  
घुर्गुरुश्च’ कुररीस्तायाम् (?) । ‘नजमजजगणा लघुर्गुरुश्च’ नर्दटके । उम-  
यो रुदितानुगुण्यम् । नर्दनं चाक्रन्दनम् ।

‘तरुणतमालनीलबहुलोचमदम्बुधराः शिशिरसमीरणावधुतनूतनवारिकणाः ।  
कथमवलोकयेयमधुना हरिहोतिमतीर्मदकलनीलकण्ठकलहैर्मुञ्जराः ककुभः ॥’  
इति कुररीस्तावृत्ते प्रियारहितमाधवस्याक्रन्दनं मालतीमाधवीये । वृत्तद्व-  
यस्य करुणरसानुगुण्यं रसिकमनेवेधम् । ‘रोरूयमाणां कुररीमिवार्ताम्’  
इति सभायां क्रन्दन्ती द्वौपदी वर्ण्यते । कृपणकरुणाक्रन्दनमिदं दशकम् ।  
प्रपदनफलं च वृषाचलेश्वरपदपत्तनित्यवासरूपनित्यधनलाभः । फलस्य  
प्रथमश्लोके कीर्तनम् ॥

अतिकृपणोऽपि जन्तुः । ‘अनितरशरणानामग्निमस्यास्य जन्तोः’  
इति पादुकासहस्रान्ते । तत्रापि जन्तुरित्यात्मनिर्देशः । जन्तुरिति स-  
र्वाधिकारत्वम् । कार्पण्यस्यातिशयेऽधिकारपूर्तिः । अनन्यगतित्वमुप-  
पादितं पूर्वदशके । अकिञ्चनत्वं च ॥



रुचिरामशिथिलधर्मसेतुपदवीं भवतीमधिगम्य । क्लेशराहिता  
लघीयस्यदवीयसी पदवी रुचिरा । अशिथिलधर्मः सनातनोऽच्युतो धर्मो  
भगवान् । 'कृष्णं धर्मं सनातनम्' । 'अमृतस्यैव सेतुः' । धर्मसेतुर्भगवान् ।  
'एष सेतुर्विधरण एषां लोकानामसम्भेदाय' । तत्प्रापकपदवी दया । यद्वा—  
अभंगुरो दृढः सेतुः शरणागतिधर्मः । सोऽमृतत्वप्रापकसेतुः । तन्निर्व-  
र्तिका रुचिरा पदवी श्रीनिवासदया । अधिगम्य, प्राप्य, अध्यवसाय ।  
अधिगम्येति पूर्वार्धे । अतिलङ्घ्येत्युत्तरार्धे । अधिगम्यातिलङ्घ्य । अधि-  
गममात्रमलमतिलङ्घनायेति व्यज्यते । पूर्वार्धे उपायः । उत्तरार्धे फलं यथा  
द्वये फलस्याव्यवहितोत्तरत्वम् ॥

अचिरादमितमहोर्मिजालमतिलंच्य भवाम्बुनिधिम् । तरित-  
व्योऽनन्तभवार्षवः । अपरिमिता महत्यः कहेलमालाः । उर्मिषट्कव-  
न्तमब्धिमतिलङ्घ्य । 'संसाराख्ये महति जलधौ मज्जतां नस्त्रिधामन्'  
संसाराख्यो जलधिर्जलधेरपि महान् ।  
'तृष्णातोये मदनपवनोद्धूतमोहोर्मिमाले दारावर्ते तनयसहजग्राहसङ्घाकुले च'  
इति महत्त्वप्रदर्शनम् ॥

भवति । 'भवतीं पदवीत्वेनाधिगम्य भवति ।' सत्तावान् भवति ।  
पूर्वमजात इदानीं जातः । अतिकृपणोऽपि नित्यधनी भवति । नित्यद-  
रिद्रो नित्याढ्यो भवति । नित्यं निरपायमनन्तं धनं भगवत्पदम् । 'धनं  
मदीयं तत्र पादपङ्कजम्' 'नः कुलधनम्' 'धनंजयविवर्धनं धनमुदूढगो-  
वर्धनं सुसाधनमबाधनं सुमनसां समाराधनम्' 'यदञ्जनामं निरपायमस्ति  
मे धनञ्जयस्यन्दनभूषणं धनम्' इति बहुप्रकारैर्धनत्वनिरूपणं माधवस्य ।  
बहुप्रकारैर्लौकिकधनं विगार्हितं श्रीशंकराचार्यैः 'धनं भयनिबन्धनं सततदुः-  
खसंवर्धनं प्रचण्डतरकदर्शनं स्फुटितबन्धुसंवर्धनम् । विशिष्टगुणबाधनं कृपण-  
धोसमाराधनं न मुक्तिगतिसाधनं भवति नापि हृच्छोधनम्' । अनया  
रीत्या भगवतो धनत्वरूपणमाचार्यैः । कृपणधीसमाराधनमित्यस्य स्थाने सुम-



नसां समाराधनमिति । विशिष्टगुणवाधनमित्यस्य स्थानेऽबाधनमिति । न मुक्तिगतिसाधनमित्यस्य स्थाने सुसाधनमिति । वृषाचलस्य पदं धनम् । अचलं पदं वृषाचलेश्वरपदम् । यद्यपि गिरिनिवासी भगवान् , तत्पदं पत्तनम् । तत्र सर्वे नित्या मुक्ता मुमुक्षवश्च मिलिताः । 'आभिगम्य सम्यगनघाः सुमेधसो यतिचक्रवर्तिपदपद्मपत्तनम्' इति श्रीभाष्यकारस्य चरणस्य तत्पत्तनत्वेन वर्णनं तत्र सर्वेषामस्मदीयानां मिलितत्वद्योतनाय क्रयविक्रयाधिक्रय-संभवाय च । पदपत्तने ध्वजादयः सन्ति । ग्रामधनिनां न धनाधिक्यं स्यात् । अयं पत्तनधनो । पदं पत्तनम् । तत्र नित्यधनी । पदेनैव धनी ॥ ५१ ॥

अभिमुखभावसंपदभिसंभविनां भविनां

क्वचिदुपलक्षिता क्वचिदभङ्गुरगूढगतिः ।

विमलरसावहा वृषागिरिशदये भवती

सपदि सरस्वतीव शमयत्यघमप्रतिघम् ॥ ५२ ॥

आभिमुख्यमात्रेण प्रीता दया सर्वपापप्रायश्चित्तं भवति । सा सरस्वतीनदीव गूढमवस्थायोपकरोति । रात्रिमठेऽविदितं भोजयति माता सुतम् ॥

अभिमुखभावसंपदभिसंभविनां भविनाम् । श्रीनिवासदया-भिमुखभावः संपत् । 'विपदो नैव विपदः संपदो नैव संपदः । विपाद्विस्मरणं विष्णोः संपत्तस्यैव संस्मृतिः ।' 'भवन्ति संपदं दैवीमभिजातस्य भारत । 'मा शुचः संपदं दैवीमभिजातोऽसि पाण्डव ।' आभिमुख्यमात्रं बहुगुणुते माता दया । एतत्संपदमभि जन्म , संपदभिसंभवः । संपदमभि संभवः । संभवो जन्म । 'एतमितः प्रेत्याभिसंभवितासि' इति शाण्डिल्यश्रुतिः । 'ब्रह्मलोकमभिसंभवानि' इति छन्दोगश्रुतिश्च स्मर्यते । अभिसंभवनं संपत्तिरूपफलप्राप्तिः । अत्र दयां प्रत्यभिमुख्यभिवनक्षण एवाभिसंभवनरूप-फलसिद्धिरिति व्यज्येत । भविनामिति सर्वाधिकारत्वद्योतनम् । मातृ-विषये आभिमुख्यमात्रे क आयासः ॥



कचिदुपलक्षिता कचिदभङ्गगुरगूढगतिः । सरस्वती कचिद्ब्रू-  
दान्तर्बहति । लक्ष्यालक्ष्या दयाया गतिः । सर्वथा सा हितमेवाचरेत् ।  
अप्रियमपि हितमेव । अप्रिये आपतिते तस्य वस्तुतो हितत्वमेव । अप्रिये  
आपतिते तस्यवस्तुतो हितत्वं क्यं न विद्मः । ईश्वरं च निर्दयत्वेनोपात्मामहे ।  
अप्रियरूपहितकरणं दया गूढमाचरति । यदा दयानिर्वृत्तं हितं प्रियमपि  
भवति, तदा दयां श्लाघामहे । तदा सा प्रकाशमाचरति । निन्दन्तु, न-  
न्दन्तु वा जनाः । दया तेषां हितमेवाचरेत् । 'अन्यत्प्रेयः, अन्यच्छ्रेयः ॥'

विमलरसावहा वृषागिरीशदये भवती । अतिप्रसन्ना शुद्धा हितै-  
कतानस्रोतोवहा दयासरस्वती । हितरूपरसावहा ॥

सपदि सरस्वतीव शमयत्यधमप्रतिघम् । सद्यः सर्वाधप्रायश्चित्तं  
भवति । अत्र सरस्वतीदृष्टान्तसामञ्जस्यं रक्तिकानुभाव्यम् ॥ ५२ ॥

अपि करुणे जनस्य तरुणेन्दुविभूषणता-

मपि कमलासनत्वमपि धाम वृषाद्रिपतेः ।

तरतमतावशेन तनुते ननु ते विततिः

परहितवर्ष्मणा परिपन्थेलिमकेलिमती ॥ ५३ ॥

सर्वफलप्रदा दया । वाञ्छितं कृत्स्नं दद्यात् । ईश्वरपदं ब्रह्मप-  
दमपि लभ्यं ततः । अधिकारितारतम्येन तत्तद्वाञ्छितफलप्रदानं दयायाः  
क्रीडा । वृषाधिपतिधामरूपोत्तमपदमपि दीयते तथा । परहितभावनमेव  
दयाशरीरम् । तदेव तस्याः क्रीडा । तथा च लीलानूले लीलापदेन ब्रह्म-  
स्वभावभूतदयाया लीला गम्यत इत्यपि भाववर्णनं शक्यम् ॥

करुणे जनस्य तरुणेन्दुविभूषणताम् ।

'गुणदोषौ बुधो गृह्णन्निन्दुःक्ष्वेळाविवेश्वरः ।

शिरसा श्लाघते पूर्वं परं कण्ठे नियच्छति ॥'

इति शिवस्य दयास्वभावो व्यज्यते ॥

कमलासनत्वमपि । भगवन्नाभिकमलस्यत्वरूपभाग्यम् ॥



वृषाद्विपतेर्धामापि । धाम पदं स्थानम् ॥

परहितवर्ष्मणा परिपचेलिमकेलिमती । परहितनिर्वर्तकत्वमेव  
दयाशरीरम् । वर्ष्म शरीरम् । दयाविततिर्दयातरङ्गमाला । परहित-  
रूपत्वेन परिणतत्वं तस्याः केलिः क्रीडा । 'परहितमनुकम्पे भावयन्त्यां  
भवत्याम्' इत्युक्तं पूर्वम् ॥ ५३ ॥

धृतमुचना दये निविधगत्यनुकूलतरा

वृषगिरिनाथपादपरिरम्भवती भवती ।

अविदितवैभवापि सुरसिन्धुरिवातनुते

सकृदवगाहमानमपतापमपापमपि ॥ ५४ ॥

सरस्वतीसाम्यमुक्तम् । गङ्गासाम्यमुच्यते । त्रिपथगा गङ्गा ।  
त्रिविधगत्यनुकूला । ऐश्वर्यकैवल्यमोक्षरूपत्रिविधगतिप्रापिका दया । सदा  
भगवत्पादसम्बद्धा गङ्गा ; दया च । सकृदवगाहनमात्रेणाधम् ; तापं च  
निर्वर्तयतः । सकृत्करणमात्रेण सर्वफलप्रदत्वरूपप्रपत्तिवैभवमत्र बोध्यते ।

‘भुवि पुरुषुण्यतीर्थसदनान्यृषयो विमदा-

स्त उत भवत्पदाम्बुजहृदोऽवभिदंघ्रिजलाः ।

दधति सकृन्मनस्त्वयि य आत्मनि नित्यसुखे

न पुनरुपासते पुरुषसारहरावस्थान् ॥’

इति श्रुतिगीताश्लोकोऽत्र विभावनीयः ॥

धृतमुचना । लोको ध्रियते त्वया ॥

त्रिविधगत्यनुकूलतरा । तरपा भक्तितोऽप्यानुकूल्यातिशयो  
द्योत्यते ॥

वृषगिरिनाथपादपरिरम्भवती भवती । ‘रूढा वृषाचलपतेः  
पादे’ इति पूर्वमुक्तम् । गिरेरेव नद्युत्पत्तिः संभवेत् । भगवत्पादाङ्गोत्पद्यते ।  
यदि भगवान्गिरिनाथो भवेत्तथा तत्पादाङ्गोद्भवे दृष्टनियमानुगुण्यं स्फुटम् ॥  
अविदितवैभवापि । दयावैभवपरिज्ञानमप्यनेपेक्षितम् । ‘अनि-



च्छयापि संस्पृष्टो दहत्येव हि पावकः' इत्यादिकमिह भाव्यम् । भगव-  
न्नाम्नो यथाऽविदितत्वेऽपि कार्यकरत्वं तथा भगवद्दयाया अपि ॥

सकृदवगाहमानम् । 'सकृत्कृतः शास्त्रार्थः' इति प्रसिद्धन्यायस्य  
स्मारणं सकृदिति । प्रपत्तिः परमशास्त्रार्थः । तद्विषये सकृत्त्वमेव न्याय्यम् ॥

सुरसिन्धुरिचापतापमपापमप्यातनुते । न केवलं बाह्यतापनि-  
वृत्तिः; तापत्रयस्यापि निवृत्तिः । त्रिलोतसंस्त्रिविधतापनिवर्तकत्वमुचितम् ।  
तापनिवृत्तिर्दृष्टा । पापनिवृत्तिरदृष्टा । यथा तापनिवृत्तिर्गङ्गास्नानादौ दृष्टत्वा-  
दसन्दिग्धा; तथा पापनिवृत्तिरप्यसन्धिग्वाददृष्टत्वेऽपि । पापनिवृत्तिनिश्चयो ता-  
पनिवृत्तिर्भवति । 'इति तव सूरयस्त्रयधिपतेऽखिललोकमलक्षपणकथामृताब्धि-  
मवगाह्य तपांसि जहुः' इति श्रुतिगीताश्लोकोऽत्र कविवुद्धिस्थ इव ॥ ५४ ॥

निगमसमाश्रिता निखिललोकसमृद्धिकरी

भजदधकूलमुद्रुजगतिः परितप्तहिता ।

प्रकटितहंसमत्स्यकमठाद्यवतारशता

विबुधसरिच्छ्रयं वृषगिरीशदये वहसि ॥ ५५ ॥

गङ्गादृष्टान्तस्यातिसामञ्जस्यात्पुनरपि स एव प्रस्तूयते । वेदप्रति-  
पाद्यत्वम्, कूलातिलङ्घिप्रवाहवत्त्वम्; स्वप्रवाहेषु हंसमत्स्यकमठाद्यवतारप्र-  
दर्शकत्वमित्यादिसमानाकाराः प्रदर्श्यन्ते पूर्णोपमालभाय । अवताराश्च  
करुणाप्रवाहाः । विभवानां नदीप्रवाहसाम्यं वर्णितं श्रीमल्लोकदेशिकैः ।  
तदत्र स्मर्तव्यम् । भगवद्दयापरिवाहस्मरणं प्रपदनदशायाम् ॥

निगमसमाश्रिता । उभयोर्निगमप्रतिपाद्यत्वमस्ति । 'मोक्षाकां-  
क्षी प्रपद्ये शरणमहमिति कापि मन्त्रे श्रुतं च' इत्युक्तमधिकरणसारावल्याम् ॥

निखिललोकसमृद्धिकरी । पुण्यसमृद्धिर्धान्यादिसमृद्धिश्च ।  
दृष्टादृष्टसर्वसमृद्धिः । सर्वजनाभ्युदयकरी दया ॥

भजदधकूलमुद्रुजगतिः । प्रवाहसमये यथा गङ्गा कूलमुल्लङ्घ्य  
कूलवर्हिर्वर्तिनोऽपि प्रदेशान् संप्लावयति ; तथा दया आत्मानं भजतामघा-



न्युद्वेलप्रवाहैर्मज्जयति ॥

परितप्तहिता । परितापोऽनुतापः । पश्चात्तापः । तन्माल-  
वतामपि हिता । गाढतप्तानां हिता ॥

प्रकटितहंसमतस्यकमठाद्यवतारशता । हंसमतस्यौ नष्टवेदस-  
म्पादनेन विद्याप्रवर्तकौ । शतमित्यानन्त्योपलक्षणम् ॥

विशुद्धसरिच्छिद्यं वृषगिरीशदये बहसि । गङ्गासरिच्छिद्यं भजसे ॥ ५२ ॥

जगति मितम्पचा त्वदितरा तु दये तरला

फलनियमोज्झिता भवति सन्तपनाय पुनः ।

त्वमिह निरङ्कुशप्रशकनादिविभूतिमती

वितरसि देहिनां निरवधिं वृषशैलनिधिम् ॥ ५६ ॥

श्रीनिवासदयाप्रपदने तदैकान्त्यम्, तदितरवैमुख्यं चापेक्ष्यते ।  
तदर्धमितरदयातो वैलक्षण्यप्रदर्शनम् । निधिभूतो भगवानेव दीयते प्र-  
पत्ने दयया । 'स्मरतः पादकमलमात्मानमपि यच्छति ।' 'य आत्मदाः ॥'

फलनियमोज्झिता । सन्दिग्धफला ।

भवति सन्तपनाय पुनः । पुनः सन्तापप्रापिका ॥

त्वमिह । त्वदितरस्याः स्वभाव उक्तः पूर्वार्धे । उत्तरायास्तव प्रभा-  
व उत्तरार्धे कथ्यते ॥

निरङ्कुशप्रशकनादिविभूतिमती । उत्तमगुणभूतायास्तव वि-  
भूतयो गुणाः । निरङ्कुशशक्तिर्निरङ्कुशस्यातन्त्रयमित्यादयो गुणा दयाभि-  
प्रेतनिर्वाहकाः ॥

वितरसि देहिनां निरवधिं वृषशैलनिधिम् । देहिनामिति  
सर्वाधिकारत्वं सूच्यते । देहवद्भयोऽपि समर्प्यते भगवान् दययेति च व्य-  
ज्यते । आत्मसमर्पणं कृतवते भगवान् वितीर्यते समर्प्यते दयया । अतिकृप-  
णस्य नित्यधनित्वं भवति निरवधिनिधिलाभेन । निधिश्च भगवत्पादः ॥ ५६ ॥

सकरुणलौकिकप्रभुपरिग्रहनिग्रहयो-

नियतिमुपाधिचक्रपरिवृत्तिपरम्परया ।



वृषभमहीधरेशकरुणे वितरङ्गयतां

श्रुतिमितसम्पदि त्वयि कथं भविता विशयः ॥ ५७ ॥

संशयाभावो महाविश्वासश्चापेक्ष्येते दयाप्रपत्तौ । तावुपपाद्येते ।  
वैदिकावैदिकसाधारणी सर्वाधिकारिका दयाप्रपत्तिः । 'यथा लोकान्नायम्'  
इति लोकवेदसम्प्रतिपात्तिरावश्यकी विश्वासदाढ्याय । लोकस्वभावानुरोधिनि  
भूयान् विश्वासः स्यात् सर्वेषाम् । आनुकूल्ये दयाप्रसरः ; प्रातिकूल्ये  
दयोपरोधो निग्रहश्चेति लोकस्वभावप्रदर्शनेनानुकूल्यसङ्कल्पप्रातिकूल्यवर्जन-  
रूपाङ्गे अपि बोध्येते । 'कथमयथा भवन्ति भुवि दत्तपदानि नृणाम्' 'भवत  
उपासेतऽग्निमभवं भुवि विश्वसिताः' इत्यादिकं श्रुतिगीतोक्तमत्र मान्यम् ।  
'यच्च 'तस्मादपि वध्यं प्रपन्नं न प्रति प्रयच्छन्ति' इत्यत्र प्रपत्तिविधिर्न  
दृश्यत इति तत्रापि तात्पर्यतः प्रपन्नसंरक्षणं कारुणिकानां स्वभाव इत्येतात्सि-  
द्ध्यति । तावति सिद्धे कैमुतिकन्यायेन लब्धमपारकारुण्यजलधेरीश्वरस्य  
प्रपन्नसंरक्षणम्' इति लौकिककारुणिकप्रमुद्दष्टान्तप्रदर्शनं निक्षेपरक्षायाम् ।  
तदत्र विभावनीयम् ॥

उपाधिचक्रपरिवृत्तिपरम्परया । उपाधिर्दयाप्रयोजकमानुकूल्यम्,  
तन्निरोधकं प्रातिकूल्यं च ॥

सकरुणलौकिकप्रभुपरिग्रहनिग्रहयोनिर्यतिम् । आनुकूल्येना-  
नुग्रहः , प्रातिकूल्येन निग्रहश्च नियतः । सकरुणः प्रभुः सपक्षः ।  
निष्करुणो विपक्षः ॥

वितरङ्गयताम् । विगतसंशयं विचिन्वताम् । तरङ्गाणां डो-  
लायितत्वं स्वभावः । संशयडोलाशून्यत्वं वितरङ्गत्वम् ॥

श्रुतिमितसम्पदि त्वयि । सम्पद्वैभवम् । श्रुतिराप्ततमा माता-  
पितृसहस्रेभ्यो वत्सलतरा निर्दोषा , तथा मितस्त्वदनुभावः ॥

कथं विशयो भविता । न संशयस्यावकाशः ॥ ५७ ॥

वृषगिरिकृष्णमेघजनितां जनितापहरां

त्वदभिमर्ति सुवृष्टिमुपजीव्य निवृत्तवृषः ।



बहुषु जलाशयेषु बहुमानमपोह्य दये  
न जहति सत्पथं जगति चातकवत्कृतिनः ॥ ५८ ॥

श्रीनिवासो वृषगिरिशिखरमाश्लिष्टः कृष्णमेघः । श्रीस्तस्मिन् तडित् ।

‘मा भूदेवं पुनरपि च ते विद्युता विप्रयोगः’

इति मङ्गलाशासनं कविसार्वभौमेन मेघविषये मेघे । अस्य श्रीनिवासकृष्ण-  
मेघस्य न कदाऽपि लक्ष्मोविद्युता विप्रयोगः । करुणापूर्णोऽयं मेघः सदा  
दयावृष्टिवर्षुकः । जनितापहराम्दयावृष्टिः । तथा तृष्णिवृत्तिः । चातक-  
सदृशत्वं तत्प्रपन्नानाम् । ‘द्वौ तौ सुपर्णौ’ उभावपि पक्षिणौ । प्रपत्ता चा-  
तकः । प्रपत्तव्यः कपोतः । निवृत्ततर्षा अपि त्वद्रसपाने तृषावन्तः ।  
‘निवृत्ततर्षैरुपगीयमानात्—’ ‘निर्ग्रन्था अप्युरुक्रमे । कुर्वन्त्यहैतुकीं म-  
क्तिमित्यम्भूतगुणो हरिः ॥’ इत्यादिकं स्मर्यते निवृत्ततृष इति ॥

वृषगिरिकृष्णमेघजनिताम् । कारुण्यवर्षुककृष्णमेघो वृषागी-  
रिशिखरमाश्लिष्य शीतशीतां प्रभूतां दयां सन्ततं वर्षति ॥

जनितापहराम् । दयावृष्टिर्जनिता । जनिता सा जनिदुःखे-  
दिनी जनिमत्सु भृशमनुकम्प्य जनितापं सद्योऽपहरति । जनितैव जनितापं  
जानीयात् तमपजिह्वैर्षेच । जनिता जन्मसमूहमपहरति ॥

त्वदभिमतिं सुवृष्टिम् । त्वदभिमतिरेव शोभना शीतला वृष्टिः ॥

उपजीव्य निवृत्ततृषः । दयया त्वया सञ्जीविता वर्धिताः ‘वर्षेण  
बीजं प्रतिसञ्जहर्ष’ इतीव हृष्टाः । त्वामुपजीव्य पिपासोपशमं प्राप्य फल-  
सिद्ध्यनन्तरं त्वां न विस्मरेयुः । उपजीव्यावज्ञानमत्यन्तमन्याय्यमिति  
व्यज्यते उपजीव्येति । निवृत्ततृष इति शुकोक्तः ‘निवृत्ततर्षैरुपगीयमानात्’  
इति श्लोकः स्मर्यते । निष्पन्नसाधनैरपि स्वयं फलतया सततं निपीयते ।  
निवृत्तर्षा अङ्कुरितापिपासत्वादिगुणाष्टकाः । ‘परिणमन्त्यपवर्गदशाङ्कुराः’  
इति सङ्कल्पसुर्योदये ॥

बहुषु जलाशयेषु बहुमानमपोह्य दये । पूर्वचिरपरिचितबहुरसा-



शयत्यागः । जलाशयेष्वित्यापि ॥

न जहति सत्पथं चातकवत् कृतिनः । आकाशं न त्यजन्ति ।  
कारुण्यैकान्तिनः कृतिनो भवन्ति । संप्रदायमार्गमूतं पारमैकान्त्यं न  
जहति । 'कृतिनः कमलावासकारुण्यैकान्तिनो भजे ।' विपुलायां पृथिव्यां  
त एव कृतिनः ॥ ५८ ॥

त्वदुदयतूलिकाभिरमुना वृषशैलजुषा  
स्थिरचरशिल्पिनैव परिकल्पितचित्राधियः ।

यतिपतियामुनप्रभृतयः प्रथयन्ति दये

जगति हितं न नस्त्वयि भरन्त्यसनादाधिकम् ॥ ५९ ॥

रक्षणप्रार्थनं करिष्यतेऽनन्तरश्लोके । तत्पूर्वं प्रपत्त्युपायद्रष्टार-  
स्तत्प्रदर्शयितार ऋषयस्तीर्थकराः स्मर्यन्ते । आचार्यस्मरणमावश्यकम् ।  
शरणागतिदशकस्यास्य प्रारम्भात् पूर्वं पञ्चमदशकान्ते 'सद्देशिकात्मा' इति  
दयाया देशिकात्मत्वमुक्तम् । दयाया देशिकशोभनधीनिमित्तकत्वमुच्यतेऽत्र ।  
एवंच दया निमित्तकारणम् ; प्रकृतिश्चाचार्यबुद्धीनाम् । अत्र वक्तव्यं प्रागे-  
वोपोद्धात उक्तम् ॥

त्वदुदयतूलिकाभिः । दयोदय एव तूलिका भवति । उदय  
इति सौकुमार्यं तूलिकायाः । न कृपारूषिता क्रीडातूलिका यथेतरसृष्टौ ।  
दयोदयमग्न्यस्तूलिकाः । नैका तूलिका , किन्तु बह्व्यस्तूलिकाः । याव-  
त्तृप्ति नवनवोदयतूलिकाभिः पुनः पुनर्लिख्यते आचार्यधीचितम् । असकृल्लि-  
ख्यते चित्रं प्रमृज्य प्रमृज्य आ परितोषादात्मनः । 'अनपेक्षः शुचिर्दक्षः  
करुणामृतसागरः' इति गुरुवर्णनं श्रीशङ्कराचार्यैः ॥

अमुना वृषशैलजुषा स्थिरचरशिल्पिनैव । अनेनैवाव्याकृत-  
व्याकृतसर्वसृष्ट्या । न चतुर्मुखेन व्याकृतमात्रसृष्ट्या । अव्याकृतस्य व्याकृ-  
तोपेक्षया स्थिरत्वम् । स्थिरत्वम् , चरत्वमुभयं प्रदर्शनीयं चित्रे । दया-  
कलोलानां चरत्वम् , दयाया अकम्पनीयत्वरूपस्थिरत्वं च । सागरलेखने



तरङ्गाणां चरत्वमुदधेरक्षोभ्यत्वरूपगाम्भीर्यं च प्रदर्शनीयं शिल्पिना । स्थिर-  
चरदयासागररूपचित्रलेखनं स्थिरचरशिल्पिना सुशकम् । 'स्थिरतरशिल्पिना'  
इति वा पाठः । 'उन्मीलितं तूलिकयेव चित्रम्' 'कीडातूलिकया स्वास्मिन्  
कृपास्त्वर्षितया स्वयम् । एको विश्वमिदं चित्रं विभुः श्रीमानजीजनत् ॥'  
इत्यादिकमिह भाव्यम् ॥

परिकल्पितचित्रधियः । 'सूर्याचन्द्रमसौ धाता यथापूर्वमकल्प-  
यत्' इति विश्वसृष्टिः कल्पनत्वेन व्यवहियते । अत्र परिकल्पनामित्यव-  
धानाधिक्यं सूच्यते ॥

यतिपतियामुनप्रभृतयः । 'पत्युः संयमिनां प्रणम्य चरणौ  
तत्पादकोटीरयोः सम्बन्धेन समिध्यमानविभवान् धन्यांस्तथान्यान् गुरुन्'  
इति यतिपतेः प्रथमग्रहणम् । 'बहुभिरुपचितं यामुनेयप्रबन्धैस्तातं सम्य-  
ग्यतीन्द्रैरिदमखिलतमः कर्शनं दर्शनं नः' इति सम्यक्ताता यतिपतिः । ती-  
र्थकराः करुणामूर्तयः । परमकल्याण्यस्तेषां बुद्धयः ॥

प्रथयन्ति दये जगति हितं न नस्त्वयि भरन्यसनादाधिकम् ।  
अकिञ्चनानां सुलभतममुपायं करुणया प्रकाशयन्ति । 'अनन्यसाध्यस्वा-  
भीष्टसाधनसमर्थवशीकरणं शरणागतिः' इति लक्षणोक्तिर्निक्षेपरक्षायाम् ॥५९॥

मृदुहृदये दये मृदितकामहिते महिते  
धृतावेबुधे बुधेषु चिततात्मधुरे मधुरे ।

वृषगिरिसार्वभौमदयिते मयि ते महती

भबुकनिधे निधेहि भवमूलहरां लहरीम् ॥ ६० ॥

मधुरमधुरमतिकरुणमाक्रन्दते शरणागत्यवसरे । आचार्यप्रद-  
र्शितत्वेन पूर्वश्लोकोक्तभरन्यसनमनुष्ठीयते ॥

मृदुहृदये दये । 'मृदुर्दयालुर्मधुरः' इति गुणपाठक्रमोऽत्रानुस्रियते ॥

मृदितकामहिते महिते । 'परित्यक्ता मया लङ्का' इति काम्य-  
परित्यागिविषये हिता । अत एव महिता । 'यस्यानुग्रहमिच्छामि



तस्य वित्तं हराभ्यहम्' इति काम्यमानमर्दनरूपहितमध्यनुग्रहकार्यम् ।  
मृदितकामत्वेन त्वं पूज्यसे मनीषिभिः; कामोपमर्दस्य वस्तुतो हितत्वात् ।  
'विपदः सन्तु मे नित्यम्—' इति कुन्ती । "अधनोऽयं धनं प्राप्य मा-  
द्यन्नुच्चैर्न मां स्मरेत्" इति कारुणिको नृनं धनं मे भूरि नाददात्" इति  
कुचेलः ॥

धृतविबुधे । विबुधानां धारकपोषकभूता दया । तद्भारस्तया  
ध्रियते ॥

बुधेषु विधृतात्मधुरे मधुरे । महत्सु गुरुषु चेतनरक्षणरूप-  
स्वभरो निक्षिप्यते दयया । अत एव मधुरा दया ॥

वृषागिरिसार्वभौमदयिते । श्रीनिवासवल्लभे ॥

भवुकनिधे । मङ्गलनिधे ॥

भवसूलहरां लहरीम् । संसारनिर्मूलनीं तव कल्लोलमालाम् ॥

मयि निधेहि । मदात्मभरस्त्वयि न्यधायि । त्वदात्मभूतां त्वल्ल-  
हरीं मयि निधेहि ।

अकूपारैरेकोदकसमयवैतण्डिकजवै-

रनिर्वाप्यां क्षिप्रं क्षपयितुमविद्याख्यवडयाम् ।

रूपे त्वं तत्तादृक्प्रथिमवृषपृथ्वीधरपति-

स्वरूपद्वैगुण्यद्विगुणनिजविन्दुः प्रचहसि ॥ ६१ ॥

भरो न्यस्तः । निर्भरत्वे निर्भयत्वम् । कृतकृत्यताबुद्धिः प्रद-  
र्श्यते । भगवत्तः सर्वेषां भयम् । 'भीषास्माद्वातः पवते' 'भयादस्याग्नि-  
स्तपति' 'महद्भयं वज्रमुद्यतमिव' इति श्रूयते । अतो निर्भयत्वसिद्धये  
भगवतो दयापराधीनत्वं विलीनत्वातन्वयत्वम् ; दयाया भगवतोप्यतिवृहत्त्व-  
मित्यादिकं निर्भयत्वोपयुक्तं सर्वमत्र प्रदर्श्यते । जनन्तरदशके दयायाः  
स्वरूपम् , तदुपकारपरम्पराक्रमश्च प्रदर्श्यते । अस्मिन् दशके शिखरि-  
णीवृत्तम् । प्रज्ञाप्रासादमारुह्य योगारूढेन वृषागिरिशिखरे स्थित्वा निर्भयत्वं,



निर्मलत्वं च शिखरिणीवृत्तेन गीयते । प्रथमश्लोकेऽविद्यावडवानिर्वापणम् ; निरतिशयबृहतो ब्रह्मणोऽपि दयाया बृहत्तरत्वं चोच्यते । 'भवमूलहरा दया-लहरी' इत्युक्तम् । भवमूलमविद्याख्यसंवर्ताग्निः । कथं तस्य दयावीचिभि-र्निर्वापणं शक्यं । त्याक्षिप्योच्यते ॥

अकूपारैरेकोदकसमयवैतण्डिकजवैः । एकार्णवसमयः प्रलय-समयः । निरतिशयं वर्धन्ते तदाकूपाराः समुद्राः । अप्रतिहतः प्रचण्डो वेगः प्रलयपयोध्यम्भसां प्रलयप्रवृत्तिसमये । वैतण्डिकस्याप्रतिहतः संरम्भ-रूपो जवः । न तस्य स्वपक्षः कश्चित् । सर्वं परपक्षं प्रचण्डवेगैः कटुवाग्-धैर्निरस्यञ्छन्दमयी करोति समाम् । प्रलयोदकस्य न कोऽपि स्वपक्ष-रक्ष्यो भवति ॥

अनिर्वाप्यामविद्याख्यवडवाम् । विश्वप्रलयेऽप्यविद्या न प्रली-यते । अविद्याशब्दः कर्मपरः । विद्येतरत्कर्म । 'अविद्या कर्मसंज्ञान्या' 'न कर्माविभागादिति चेन्नानादित्वादुपपद्यते चाप्युपलभ्यते च' इति सूत्रम् । अविद्याग्निनिर्वापणाय नालं संवर्तसागराः ॥

क्षिप्रं क्षपयितुम् । क्षणमात्रेण शमयितुम् ॥

कृपे त्वं तत्तादृक्प्रथिमवृषपृथ्वीधरपतिस्वरूपद्वैगुण्यद्विगुण-निजबिन्दुः प्रभवसि । प्रकृतिमण्डलं कृत्स्नमेकोदकीभूतम् । वैतण्डि-कवदप्रतिहतजवः प्रलयार्णवः । तेनाप्यनिर्वाप्याविद्या । ततोऽपि बृहतैव सागरेण तन्निर्वापणसंभवः । वितण्डावादेन न स्वस्य परस्य वा अविद्यो-च्छिद्येत । चतुष्पादुभयविभूतिविशिष्टं ब्रह्म । 'पादोऽस्य विश्वा भूतानि त्रिपादस्यामृतं दिवि ।' एकोदकीभूतलीलाविभूतेश्चतुर्गुणपरिमाणं ब्रह्म । चतुष्पदस्य ब्रह्मणोऽपि चतुर्गुणबृहन्दयात्रिन्दुरिति दयाप्रवाहस्य निरति-शयबृहत्त्वं ब्रह्मापेक्षयापि । द्वैगुण्यद्विगुणनिजबिन्दुरिति शतगुणितोत्तरक्रम-वद्विगुणस्य द्विगुणत्वेनाभ्यासः । ब्रह्मणश्चतुष्पात्त्वप्रदर्शनरीत्या दयावि-न्दोर्ब्रह्मापेक्षया चतुर्गुणबृहत्त्ववर्णनम् । तव प्रवहणसंरम्भो वैतण्डिकसं-रम्भादधिकः । ब्रह्मदयासिन्धुर्ब्रह्मसिन्धुमतिशेते ॥ ६१ ॥



विवित्सावेतालीविगमपरिशुद्धेऽपि हृदये

पटुप्रत्याहारप्रभृतिपुटपाकप्रचकिताः ।

नमन्तस्त्वां नारायणशिखरिकूटस्थकरुणे

निरुद्धत्वद्द्रोहा नृपतिसुतनीतिं न जहति ॥ ६२ ॥

किं प्रपत्तिरेका प्रायश्चित्तं भवति ? किं भक्तिर्न प्रायश्चित्तं भवति  
पूर्वपापानाम् ।

‘तादृग्विधैव तन्निष्कृतिरिति हि विदांचक्रुरास्मायवृद्धाः’

इति विधायाः प्रायश्चित्तत्वमुक्तं तत्त्वमुक्ताकलोपे । यदि पूर्वाधानि नष्टा-  
नि उत्तराधानां कथं शमनम् ? एवं पृष्ठे—उच्यते ॥

विवित्सावेतालीविगमपरिशुद्धेऽपि हृदये ।

‘कामातङ्कमतीत्य कोपदहनं निर्वाप्य वित्तस्पृहावेताली व्यवधूय’

इति सङ्कल्पसूर्योदये । अविद्यादहननिर्वापणमुक्तं पूर्वश्लोके । अत्र वित्ता-  
दिकाम्यस्पृहारूपविवित्सावेतालीनिरास उच्यते । यथा कथञ्चिद्वैराग्यला-  
भेऽपि ; असङ्गेऽपि हृदये ॥

पटुप्रत्याहारप्रभृतिपुटपाकप्रचकिताः । तीव्रप्रत्याहारधारणा-  
ध्यानादिरूपोग्रतपश्चर्याया भीताः । तीव्रतपोरूपभक्तियोगानुष्ठानाक्षमाः ।  
भक्तौ शक्त्यभावः कारणं दयाप्रपदने । अशक्तानां त्वमेव शरणम् ॥

नमन्तस्त्वां नारायणशिखरिकूटस्थकरुणे । नारायणकीर्तनं  
पितृत्वादिसम्बन्धद्योतकम् । नारायणसंज्ञा गिरिः । गिरिश्च घनीभूता  
दया । तथा च नारायणत्वं दयायाः सिद्धयति । प्रपदनमन्त्रदृष्टनारा-  
यणशब्दग्रहणम् । कूटस्थ इति निर्विकारत्वमुच्यते । निर्विकारः कूट-  
स्थोऽपि भगवान् दयया भृशं विक्रियते द्रवीभवति । त्वामेव नमन्तः श्र-  
रणीकुर्वन्तः ॥

निरुद्धत्वद्द्रोहाः । त्वत्प्रातिकूल्यविमुखाः । पूर्वार्धे पुटपाक-  
त्वेन निरोधपर्यायसमाधिरूपभक्तियोगो वर्णितः ।



‘यत्रोपरमते चित्तं निरुद्धं योगसेवया’

इति गीतायाम् । ‘योगश्चित्तवृत्तिनिरोधः’ इति पातञ्जलं सूत्रम् । यद्यपि प्रपन्नानां निरोधाख्यसमाधिर्नास्ति, तेषामस्ति त्वद्द्रोहनिरोधसङ्कल्पः । एवं च लघूपायभूतप्रपन्नौ न निरोधाभाव इति निरुद्धशब्देन व्यज्यते ॥  
नृपतिसुतनीतिं न जहति ।

‘लघुर्दण्डः प्रपन्नस्य राजपुत्रापराधवत्’

इति न्यायो दयाप्रपन्नमात्रविषयः । अयं च दयोपकारः । उत्तराषष्ठ-  
सङ्गस्य दुर्वारत्वेऽपि न तथा प्रसक्त्या निर्भयत्वविरोधः ॥ ६२ ॥

अनन्याधीनः सन्भवति परतन्त्रः प्रणमतां

रूपे सर्वद्रष्टा न गणयति तेषामपकृतिम् ।

पतिस्त्वत्पारार्थ्यं प्रथयति वृषक्षमाधरपति-

व्यवस्थां वैयात्यादिति विघटयन्ती विहरसि ॥ ६३ ॥

कथं लघुर्दण्डो भवेत् सति स्वतन्त्रे दण्डधरे सर्वज्ञे भगवति ? न स्वतन्त्रः सः । न केवलं दयापरतन्त्रः, किं तु ये दयां प्रपन्नास्तत्पर-  
तन्त्रोऽपि भवति । सर्वज्ञोऽपि तेषां दोषं न गणयति । इत्थं दयाया  
वियातक्रीडया ‘नाभुक्तं क्षीयते कर्म’ ‘यः सर्वज्ञः सर्ववित्’ इत्यादिशास्त्रम-  
र्यादा व्याकुलीक्रियते । ‘अनन्याधीनत्वं तव निजगदुर्वैदिकगिरः परा-  
धीनं त्वां तु प्रणतपरतन्त्रं मनुमहे । उपालम्भोऽयं भोः स्पृशति तव सा-  
र्वभ्यमपि ..... ॥’ इति श्रीवत्साङ्कमिश्राणां श्लोकोऽनुस्मियते ॥

अनन्याधीनः सन् । अनन्याधीनसत्तारूपनिरूपाधिकस्वतन्त्रस-  
त्ता भगवत एव । अनन्याधीनत्वं स्वातन्त्र्यम् । ‘न तस्येशे कश्चन ॥’

भवति परतन्त्रः प्रणमताम् । प्रणमतां प्रपन्नानाम् । प्रणा-  
मक्षण एव परतन्त्रोऽपि भवतीति व्यज्यते प्रणमतामिति शब्दा । बहुव-  
चनेनानेकेषां प्रपन्नानामधीनो भवतीत्युच्यते । तद्वक्तानामप्यधीनो भव-  
तीति वा ॥



कृपे सर्वद्रष्टा न गणयति तेषामपकृतिम् । सर्वद्रष्टा न पश्य-  
तीति नोक्तम् । पश्यन्नापि न तद्गणयति । दण्डनार्हत्वेन न मनुते । दण्ड-  
नसङ्कल्पं न कुरुते । अनन्तापकृतिषु नैकामपि गणयतीत्येकवचनेन व्यज्यते ।  
जातोदेकवचनं वा ।

‘न सारत्यपकाराणां शतमप्यात्मवत्तया’ ।

अपकाराणां शतमिति बहूनामप्येकत्वेन ग्रहणं क्षान्तिविस्मरणसौकर्याय ।  
‘अविज्ञाता सहस्रांशुः’ इति नाम्नेर्व्याख्याने “सहस्रम्-अपरिमिताः, अंशवः  
ज्ञानान्यस्येति । ननु आश्रितापराधव्यतिरिक्तसर्वज्ञ इति विप्रतिषिद्धम्,  
न, तदपराधेष्वतात्पर्येणोपेक्षा ह्यज्ञानं विवक्षिता । उपेक्षते हि तेषां दोषम्  
‘दोषो यद्यापि तस्य स्यात्’ इति” इति भट्टपादाः ॥

पतिस्त्वत्पारार्थ्यं वृषक्षमाधरपतिः प्रथयति । शेषः परार्थ-  
त्वात् । पारार्थ्यं शेषत्वम् । सर्वशेषित्वं श्रीनिवासस्य । तस्य त्वच्छे-  
षत्वम् । पत्न्याः पतिशेषत्वं न्याय्यम् । विपर्यस्तं तदत्र ॥

व्यवस्थां वैयात्यादिति विघटयन्ती विहरसि । स्वातन्त्र्य-  
सर्वव्यशेषित्वानि व्यवस्थितानीश्वरलक्षणानि । तवौद्धत्यात् सर्वा व्यवस्था  
ऽपहीयते । एवं त्वं क्रीडसि ॥ ६३ ॥

अपां पत्युः शङ्खनसहनमुनेर्धर्मनिगडं

कृपे काकस्यैकं हितमिदं दिनस्ति स्म नयनम् ।

विलीनस्वातन्त्र्यो वृषगिरिपतिस्त्वद्विद्वतिभि-

र्दिशत्येवं देवो जनितसुगतिं दण्डनविधिम् ॥ ६४ ॥

कर्मणः क्षपणमुक्तं प्रपत्तिरूपप्रणामस्य सर्वप्रायश्चित्तरूपप्रभावेण ।  
प्रपन्नस्य दण्डस्य लघूभवनमुक्तम् । दण्डस्यैवानुग्रहीभवनमुच्यते । निम्न-  
हस्याप्यनुग्रहीभवनेन दयाप्रभावः प्रतिष्ठाप्येत । ‘कोधोऽपि तेऽनुग्रह एव  
संमतः’ इति कालियपत्न्यः कृष्णस्य तत्पतिजिघांसोदये ।

‘परस्य दमकर्तुर्हि हिंस’ केनात्र कल्प्यते’



इति श्रीमद्भागवते सप्तमप्रथमे । 'परस्य दमकर्तुः, हितार्थं दण्डं करोतीत्यर्थः ।

इति श्रीधरमुनयः ॥

अपां पत्युः शत्रून् । अपां निधिर्भगवान् । अपां पतिः सागरः ।

'समुद्रतममित्रघ्नो रामो नदनदीपतिम्'

इति प्रपदनात्पूर्वमुक्तम् ।

'गङ्गासिन्धुप्रधानाभिरापगाभिः समावृतः'

इति प्रपदनावसरे सर्वाभिः पत्नीभिः पुण्यनदीभिः समावृत आगादित्युक्त-

म् । पत्नीभिः समावृतत्वेनागमनं दयोत्तम्भनार्थम् । ताभिः सम्यगा-

च्छादित आगच्छतीति सूच्यते समावृतशब्देन । सम्यगावृत आयाति ।

स्त्रीमघो पुरुषाकृतिरेव न दृश्यते । प्रसादनावसरे उक्तं प्राञ्जलिना-

'पृथिवी वायुराकाशमापो ज्योतिश्च राघवं ।

स्वभावे सौम्य तिष्ठन्ति शाश्वतं मार्गमाश्रिताः ॥

तत्स्वभावो ममाप्येष यदगाधोऽहमल्लवः ।

विकारस्तु भवेद्गाध एतत्ते प्रवदाम्यहम् ॥'

इति । अपां पत्युरगाधत्वनियमप्रवदनेन समाधिः । जगन्मङ्गलभूतानां

गङ्गादिनदीनां पतिहान्याऽमङ्गलोभवनं लोकानर्थाय भवेत् । इदं सर्वं व्य-

ज्यते अपां पत्युरिति । प्रसादनोत्तरक्षणे उक्तं भगवता

'तमब्रवीत् तदा राम उद्धतो हि नदीपते ।

अमोघोऽयं महाबाणः कस्मिन् देशे निपात्यताम् ॥'

इति । तदा रामस्तत्क्षण एव सुप्रसन्नो रामोऽभूदिति ऋषेर्विस्मयः । सा-

गरविषयो महान् क्रोधः प्रणतसागरक्रोधानुगो भूत्वा तच्छत्रुषु प्रससार ।

'प्रणतप्रतिकूलमूलघाती प्रतिघः कोऽपि —' इत्युक्तम् । पूर्वश्लोके 'भवति

परतन्त्रः प्रणमताम्' इत्युक्तम् । अत्र रामस्तत्क्रोधश्च किङ्करत्वमुपयातः

प्रपन्नस्य, तच्छत्रुविषयतत्क्रोधस्य चेति चारु प्रदर्श्यत इति रसिकैर्भाव्यम् ।

'उग्रदर्शनकर्माणो बहवस्तत्र दस्यवः'



इति बहुशत्रुार्हसा द्योत्यते शत्रूनिति बहुवचनेन । बहुवचनेनार्थबहुशब्द-  
स्मारणम् ॥

असहनमुनेर्धर्मनिगडम् । पितृहन्तृनपि शत्रुक्षत्रियान् कदा-  
चित्सहेत । क्षत्रियस्य स्वांशिनोऽपि रामस्य वीर्यख्यातिं नैव सहेतेति  
द्योत्यतेऽसहनमुनेरिति । असहनं चासूया । महदप्रीतिनिमित्तमसूया नाम  
भगवतः । तस्यति भगवानभ्यसूयद्वयः । 'न च मां येभ्यसूयति'  
इति गीतान्ते । 'मा भैषीः, मा शुचः' इति तवामयं ददामि । सर्व-  
भूतेभ्योऽभयं ते ददामि । अहं तु सासूयाद्विभेमि ।

ये त्वेतदभ्यसूयन्तो नानुतिष्ठन्ति मे मतम् ।

सर्वज्ञानविमूढांस्तान् विद्धि नष्टानचेतसः ॥'

इति चोक्तं तृतीये । तादृशासूयालुविषये

‘क्षिपाभ्यनक्षमशुभानासुराण्विव योनिषु’

इति तोत्रकृपेन कर्मनिगडदृढीकरणं न्याय्यम् । प्रथमपादोक्तसागरविषये  
बाह्यास्तस्य शत्रवो जम्भिर । अस्य विषये आन्तरशत्रुभूतकर्महननमित्यनु-  
ग्रहाधिक्यम् । धर्मस्यापि निगडत्वं बन्धकत्वात् ।

‘कस्मै खेदेत सुखसञ्चरणोत्सुकाय कारागृहे कनकशृङ्खलायापि बन्धः ।’  
शत्रुर्निगडेन बध्येत । अयं शत्रुर्दुर्मोचोऽटकर्मकोटिनिगडान्मोच्यत इति  
व्यज्यते निगडशब्देन ।

‘धर्मं त्रैवर्गिकं च स्वयमिह निगमः पापकोटौ पपाठ’

इत्युक्तं तत्त्वमुक्ताकलापे ॥

कृपे काकस्यैकं हितमिति हिनास्त स्म नयनम् । अपां पति-  
राधिकारिको देवः । जामदग्न्यो भगवदवतारभूतो विप्रः । तयोरुभ-  
योर्दण्डो न न्याय्यः । तद्विषये दयाप्रदर्शनेन न दयःप्रशंसोपपादिता  
स्यात् । अतोऽत्र काकासुरवृत्तान्तप्रदर्शनम् । सीतास्तननिपतिते न-  
यने अपराधिनी । स्तनमांसगर्धया भूयान् व्रणः कृतः । गरीयानस्याप-



राधः । प्रत्यग्रश्चापराधः । अयं न प्रगतिबुद्ध्या प्रणनाम । केवलं  
 मूमावशक्त्या निपपात । 'प्रणत इति दयालुः' इति स्तोत्ररत्ने । अत्र  
 हितमिति हिनास्ति स्म नयनमित्युच्यते । तस्य हितं स्यादिति बुद्ध्यभावे  
 तावती हिंसामपि न कुर्यादिति भावः । शस्त्रवैद्यकृताहिंसादेरिव हितत्वम-  
 स्या हिंसायाः । तत्र देहस्य हितत्वमत्मात्मन इति भेदः । 'सकृदेव  
 प्रपन्नाय' इत्युपायगतैकत्वं फलरूपात्मनीननयनहिंसायामन्वितमभूदिव ॥

विलीनस्वातन्त्र्यः । सागरशोषणरूपप्रलये प्रसक्ते स्वस्वातन्त्र्य-  
 प्रलयेऽभूदिति व्यज्यते विलीनेति ॥

वृषगिरिपतिः । धर्मगिरिपतिः । अवश्यं तेन धर्मसेतुना धर्माध-  
 र्मफलप्रदाननियमो न भङ्गनीयः । तथाऽपि दयाप्रेरित एवमाचरति ॥

त्वद्विह्वलितभिः । कालानलज्वालाजालविहारहंशिविशिखानां घोर-  
 क्रमा विह्वलयः प्रशान्तास्त्वद्विह्वलितभिरिति व्यज्यते ॥

दिशत्येवं देवो जनितसुगतिं दण्डनविधिम् । दण्डनविधेर्दु-  
 र्गतिजनकत्वं न्याय्यम् । निषेधचोदना दुर्गतिरूपदण्डसूचिका निषिध्यमा-  
 नानुष्ठाने । न केवलं दौर्गत्याजननं निषिद्धकरणस्य; किं तु प्रभूतसुग-  
 तिजनकत्वमपीति विषयः ॥ ६४ ॥

निषादानां नेता कपिकुलपतिः कापि शबरी

कुचेलः कुब्जा सा व्रजयुवतयो माल्यकृदिति ।

अमीषां निम्नत्वं वृषगिरिपतेरुन्नतिमपि

प्रभूतैः स्रोतोभिः प्रसभमनुकम्पे समयासि ॥ ६५ ॥

परमं साम्यमुपैतीति परमसाम्यमुत्तमफलम् । कथमुच्चनीचयोः  
 साम्यं संपद्येत । तदपि त्वत्प्रभावेण जायत्यते । 'को मज्जतोरणुकुलाचल-  
 योर्विशेषः ।' उच्चनीचयोः साम्यकरमवटतटवैषम्यरहितं दयास्रोतः । सौशील्य-  
 मुत्तमगुणः । स च नीचैः परमसाम्येन भवेत् । मुक्तौ भविष्यत्परमं साम्य-  
 मतैवावतीर्णेन भगवता सर्वलोकसाक्षिकं प्रदर्श्यते । सौशील्यं च केवलं



दयैवाविक्रियेत । परमसाम्यरूपापवर्गदशाऽङ्कुरिता भवत्यत्र सौशील्येन ।  
'अनघो मुक्तवदसौ' इति प्रपदनानुष्ठानेन कृतकृत्यत्वेन भक्ततुल्यत्वानुसन्धानम् ।

'यज्जातीयो यादृशो यत्स्वभावः पादच्छायां संश्रितो योऽपि कोऽपि ।  
तज्जातीयस्तादृशस्तत्स्वभावः श्लिष्यत्येनं सुन्दरो वत्सलत्वात् ॥' इति सुन्दर-  
बाहुस्तवश्लोकः ; 'तद्वै तथास्तु कतमोऽयमहो स्वभावो यावान्धथाविध-  
गुणो भजते भवन्तम् । तावांस्तथाविधगुणस्तदधीनवृत्तिः संश्लिष्यसि त्व-  
मिह तेन समानधर्मा ॥' इति श्रीवैकुण्ठस्तवश्लोकश्चात्र भाव्यौ ॥

निषादानां नेता । निषादस्वपतिं निषादानां नेतारमात्मयागं या-  
जयतीव भगवान् । अत्र वैयधिकरण्येन निर्देशस्तत्रेयनिषादैरपि संश्लेष-  
प्रदर्शनाय । तैरपि नीरन्त्रसंश्लेषो वृत्तो यद्यप्यप्राधान्येन । चतुर्भिः सह  
राक्षसैराजगाम निनीयः । निषादानामुपसर्जनत्वं संश्लेषः ॥

कपिकुलपतिः । चापले उपमानभूतः ॥

काऽपि शनरी । पूर्वोक्तौ द्वावपि पती । इयं तु या काचन  
वनमानुषी । रामावतोर त्रयः साम्यभाज उदाहृताः ॥

कुचेलः । 'दोर्भ्यां पर्यग्रहीन्मुदा' इति ख्यग्रहो दत्तः ॥

कुब्जा सा । अत्र समीकरणं द्विगुणम् । प्रथमं तदङ्गवकि-  
मसमीकरणम् । अनन्तरम्

'दोर्भ्यां स्तनान्तरगतं पारिरभ्य कान्तमानन्दमूर्तिमजहादतिदीर्घतापम्'  
इति नीरन्त्रसंश्लेषः । प्रथमसमीकरणस्यापि व्यञ्जनं कुब्जेति ॥

अमीषां निम्नत्वं वृषगिरिपतेरुन्नतिमपि प्रभूतैः स्रोतोभिः प्रस-  
भमनुकम्पे समयसि । प्रथमं निम्नं गच्छति दयास्रोतः । 'निम्नमि-  
वापगाः' 'पयश्च निम्नाभिमुखम्—' इति निम्नगमनत्वाभाव्यात् । प्रभूतैः स्रो-  
तोभिरुन्नतमप्याप्लाव्य समानयसि ॥



त्वया दृष्टस्तुष्टिं भजति परमेष्ठी निजपदे  
बहन्मूर्तीरष्टौ विहरति मृडानीपरिवृढः ।

विभर्ति स्वाराज्यं वृषशिखरिशृङ्गारिकरुणे

शुनासीरो देवासुरसमरनासीरसुभटः ॥ ६६ ॥

निज्ञानां समीकरणमुक्तम् । किं भवत्युच्चानां ब्रह्मरुद्रादीनामिति  
पृष्ठे—उच्यते तेऽप्यनुगृह्यन्त इति ॥

त्वया दृष्टस्तुष्टिं भजति । त्वदृष्टिस्तत्तुष्टिहेतुः ॥

परमेष्ठी निजपदे । परमे तिष्ठतो-युक्ते परमव्योमवासग्रहणं प्र-  
तीयेत । तद्व्यावर्त्यते निजपद इति । न परमे पदे ॥

बहन्मूर्तीरष्टौ विहरति मृडानीपरिवृढः । बहुमूर्तिपरिग्रहेण  
विहारभोगाधिक्यम् ॥

विभर्ति स्वाराज्यम् । 'आप्नोति स्वाराज्यम्' 'स स्वराट् भव-  
ति' इत्युक्तमुक्तिरूपस्वाराज्यं नाप्तम् ॥

वृषशिखरिशृङ्गारिकरुणे । तुष्टिं भजति परमेष्ठी सरस्वत्या  
निजपदे । मृडान्या विहरति तत्पतिरीश्वरः । वृषाचलशृङ्गारी त्वत्पति-  
स्त्वया सह विहरतीति द्योत्यते । युक्तं त्रिभुवनकमनीयस्य शृङ्गारिणो  
विहरणम् ॥

शुनासीरो देवासुरसमरनासीरसुभटः । त्वदधीनस्तज्जयः ॥ ६६ ॥

दये दुग्धोदन्वद्यतियुतसुधासिन्धुनयत-

स्त्वदाश्लेषाभित्यं जनितमृतसञ्जीवनदशाः ।

स्वदन्ते दान्तेभ्यः श्रुतिवदनकर्पूरगुलिका

विषुष्वन्तश्चित्तं वृषशिखरिविश्वम्भरगुणाः ॥ ६७ ॥

'नियच्छन्तस्तस्मिन्निरुपधिमहानन्दजलधौ'

इति न्यस्तभराः कृतकृत्या आनन्दादिगुणसिन्धौ ब्रह्मण्यात्मानं नियच्छन्त-  
स्तमनुभवन्तः कालं नयेयुः । ब्रह्मगुणानुभावनरूपो दयोपकारो वर्ण्यते ।  
दयैव ब्रह्मगुणाः कल्याणाश्च भवन्ति । 'एतांश्च सत्यान् कामान्' इति



दहरविद्योक्तकल्याणगुणभजनं दयां विना न सिद्ध्येन् ॥

दये दुग्धोदन्वद्यतियुतसुधासिन्धुनयतः । कलशोदभिसम्पदो  
भवत्याः' इत्यादिश्लोके दयाया दुग्धोदधित्वम् , भगवदमृतविग्रहस्य तन्म-  
थनलब्धत्वम् ; तस्य मृतसञ्जीवनत्वञ्चोक्तम् । अत्र ब्रह्मगुणानां दयाश्ले-  
षान्मृतसञ्जीवनरूपामृतदशाप्राप्तिरुच्यते । अन्तमृतसिन्धुर्दया । गुणाश्च  
दुग्धसिन्धुः । दययाऽमृतोभवन्तीतिरे गुणाः ॥

त्वदाश्लेषान्नित्यं जनितमृतसञ्जीवनदशाः । यद्यपि त्वं सा-  
र्वभौमी , निरतिशयं तव सौशील्यम् । गुणानां मृतसञ्जीवकत्वं त्वदा-  
श्लेषेण । यद्यपि गुणाः सिद्धा एव , तेषां मृतसञ्जीवनरूपामृतदशा  
त्वत्संश्लेषेण साध्यते । जनितमृत इति शब्दविरोधप्रदर्शनरूपवैचित्र्यम् ॥

श्रुतिवदनकर्पूरगुळिकाः । श्रुतिवधूजिह्वायां शिशिरशिशिरो  
लालारसो द्रवति कर्पूरगुळिकाभिरिव । गुणेषु कीर्त्यमानेषु तत्स्पर्शेन जिह्वा  
कर्पूरगुळिकास्पर्शेनैव द्रवति । 'श्रुतिकुहरकण्डूहरगिरिः' इति प्राचेतसवा-  
ग्विषये पादुकायाम् । 'आदरादलोपः' इति श्रुतिवध्वा आदरदर्शनं ब्र-  
ह्मगुणवर्णने ॥

चित्तं विषुण्वन्तः । सोमाभिषव इव चित्ताभिषवः । द्रुतचि-  
त्तता सम्पद्यतेऽमृतकल्याणगुणास्वादनेन । अश्मसारमपि हृदयं द्रावयन्ति  
दयासंश्लिष्टा गुणाः ॥

वृषशिखरिविश्वम्भरगुणा दान्तेभ्यः स्वदन्ते । इतरविषये-  
भ्यो विरक्तिरेपेक्ष्यते तत्र रक्त्यर्थम् । दमो मनोनिग्रहो विषयेभ्य उपरतिः ।  
'परमात्मनि यो रक्तो विरक्तोऽपरमात्मनि' ॥ ६७ ॥

जगज्जन्मस्थेमप्रलयरचनाकेलिरसिको

विमुक्तयेकद्वारं विघटितकवाटं प्रणयिनाम् ।

इति त्वय्यायत्तं द्वितयमुपधीकृत्य करुणे

विशुद्धानां वाचां वृषशिखरिनाथः स्तुतिपदम् ॥ ६८ ॥



गुणानाममृतीभवनेन कल्याणत्वं दयाधीनमित्युक्तम् । गुणिनि-  
ष्ठगुणाभिधानं स्तुतिः । 'तद्विप्रासो विपन्यवो जागृवांसः समिधते' इति  
विष्णुपदं विष्णुस्वरूपं स्तुवन्ति वेदाः । कथं मत्स्तुतौ प्रवृत्त्यते त्वया?  
कामं विष्णुं स्तुहि । एवमुक्ते प्रत्युच्यते -- विष्णुः स्तूयेत जगज्जन्मादि-  
कर्तेति ; अमृतस्य सेतुरिति च । तथा च जगत्सत्तादिनिर्वाहः ; मुक्ति-  
प्रदत्वं च निमित्तद्वयं विष्णोः स्तुत्यत्वे । तदुभयं त्वदधीनं त्वदुपाधिकम् ।  
अतो मुख्यं साक्षात् स्तुत्यत्वं तवैव । त्वद्द्वारा तस्य ॥

जगज्जन्मस्थेमप्रलयरचनाकेळिरसिकः । रचनाशब्दः सौतः ।  
यथा चेतनस्यैव रचनासम्भवः ; तथा दयालोरेव रचना सम्भवतीति भावः ।  
प्रकृतिमात्रस्य चैतन्यशून्यस्य यथारचनानुपपत्तिस्तथा दयारहितस्येश्वरस्यापि  
रचनानुपपत्तिरिति भावः ॥

विमुक्त्येकद्वारं विघटितकवाटं प्रणयिनाम् । नान्यः पन्था  
इति त्वामेवैकं पन्थानं निगदति निगमः । पन्था दवीयान् भवेत् । अध्वगम-  
नपरिश्रममप्यपहाय तमेव प्राप्यमपावृतकवाटं मुक्तिद्वारं करोति दयेत्युल्लेखः ।  
स्वर्गद्वारमपावृतमित्युक्तिरनुस्रियते । प्रणयमालेण कवाटविघटनम् । 'तमेव  
विद्वान्—' इति विदिना प्रणयात्मकं ज्ञानमुच्यते । मुक्तिद्वारकवाटिका-  
विघटनध्वानप्रतिश्रुतिभक्त्युक्तं भगवन्मन्त्राणां सङ्कल्पसूर्योदये । मुक्तिद्वारक-  
वाटिकाविघटनकुञ्चिकायमानत्वमुक्तं भगवच्चरणस्याभिनवमदृवाणेन ॥

इति त्वय्यायसं द्वितयमुपधीकृत्य करुणे । त्वदधीनमेतदुभ-  
यम् । अतस्त्वदुपाधिकं भगवतः स्तुत्यत्वम् ॥

विशुद्धानां वाचां वृषशिखरिनाथः स्तुतिपदम् । अशुद्धा  
लौकिकवन्दिनो गुणरहितं मिथ्या स्तुवीरन् । विशुद्धा निगमवन्दिनो  
न निर्दयं विषमं पुरुषं पूर्णत्वेन स्तुवीरन् ॥ ६८ ॥

कलिक्षोभोन्मीलितक्षतिकलुषकूलङ्कपजवै-  
रनुच्छेदैरेतैरवटतटवैषम्यरहितैः ।



प्रवाहैस्ते पद्मासहचरपरिष्कारिणि कृपे

विकल्पन्तेऽनल्पां वृषशिखरिणो निर्झरगुणाः ॥ ६९ ॥

‘वृषगिरिकटकेषु व्यञ्जयत्सु प्रतीतैर्मधुमथनदये त्वां वारिधाराविशेषैः’  
इति गिरिनिर्झराणां दयाप्रवाहत्वं निरूपितम् । समानधर्मनिरूपणेनोपमायाः  
पूर्णतोपपाद्यतेऽस्त ॥

कलिक्षोभोन्मीलित्क्षतिकलुपकूलङ्घषजवैः । झटित्यतिजवेन  
पापनाशकत्वम् ।

अनुच्छेदैः । अविच्छिन्नैः ।

अवटतटवैषम्यरहितैस्ते प्रवाहैः । उच्चनीचभेदरहितैर्दया-  
प्रवाहैः ।

पद्मासहचरपरिष्कारिणि कृपे । विद्युत्सहितमेघस्य वर्षकत्व-  
सम्पादनेनेव परिष्कारिका पूर्णत्वप्रदा करुणा ॥

वृषशिखरिणो निर्झरगुणाः । आकाशगङ्गादिनिर्झराणां शैत्य-  
नैर्मल्यादिगुणाः ॥

त्रिकल्पन्ते । तुल्या भवन्ति फलैक्यदेकार्थत्वात् । तुल्ययोर्विकल्पः ।  
अविशिष्टफलयोरेकार्थयोस्तुल्ययोर्विकल्प इति शास्त्रज्ञानां व्यवहारः ।  
सादृश्ये विकल्पपदप्रयोगः । अकूपारैरेकोदकसमयवैतण्डिकजवैरनिर्वाण्याऽ  
विद्याबड्वा दयाप्रवाहनिर्झरैर्निर्वाप्यत इति दशकप्रथमश्लोकोक्तसमर्थने-  
नोपसंहियत इत्यवधेयम् । निर्मयत्वलम्भकत्वं दशककार्यम् ॥ ९६ ॥

खिलं चतोवृत्तेः किमिदमिति विस्मरभुवनं  
कृपे सिंहाक्षमाभृत्कृतमुखचमत्कारकरणम् ।

भरण्यासच्छन्नप्रबलवृजिनप्राभृतभृतां

प्रतिप्रस्थानं ते श्रुतिनगरशृङ्गाटकजुषः ॥ ७० ॥

निर्भरत्वोपपादनेन दशकोपसंहारः । ‘एतं ह वा व न तपति किमहं साधु  
नाकरवं किमहं पापमकरवमिति’ । ‘नैव तस्य कृतेनार्थो नाकृतेनेह कश्चन ।’



‘तदधिगम उत्तरपूर्वाषयोरश्लेषविनाशौ’ । भरन्यासच्छन्नना गरीयान् पाप-  
मारो न्यस्यते दयायां पापिष्ठजनैः । गुरवे दक्षिणा देया । दयायै गुर्वी  
गुरुदक्षिणा दीयते । बह्वन्नं दीयते तस्यै । श्रुतिनगरचतुष्पथे स्थिता दया ।  
प्राभृतं प्रतिग्रहीष्यन्ती प्रपत्तृन् प्रति प्रतिष्ठते । आदरसंभ्रमाभ्यामभ्यु-  
द्गच्छति दया । यद्यप्ययं पापिष्ठोऽभूत् ; तदनन्तप्रबलपापं प्रपदनक्षणे  
एव विस्मृत्य तदुपहतपापभारस्यातिगरीयस्त्वमजानतीव प्रपन्नं प्रत्युद्गच्छ-  
त्युपहतं प्रतिग्रहीतुम् । येन धनेन धनवन्तो जनास्तद्धनमुपहरेयुर्गुरुजनाय ;  
राज्ञ्यै च । पापमेव धनं पापाढ्यानां प्रपत्तृणाम् । तदेव तैरुपह्रियते ।  
प्रपत्तृपापराशिर्विषये स्खिलं भवति भगवच्चेतसि । सर्वं विस्मर्यते । महति  
स्मृतिभ्रंशरूपखिले जाते तत्पश्यन्नित्यमुक्तभुवनं विस्मयाविष्टं भवति ॥

भरन्यासच्छन्नप्रबलवृजिनप्राभृतभृताम् । देवी राज्ञी सार्वभौमी  
दया । तस्यै प्रभूत उपहारो वस्त्रादिभिरावृतो दीयेत । भरन्यासच्छन्नना  
वृतो गुरुतरपापभार उपाह्रियते । भारस्य भूयस्त्वं छन्नना त्रियत इव  
प्रपत्ता ॥

श्रुतिनगरशृङ्गाटकजुषस्ते प्रतिप्रस्थानम् । श्रुतिनगरचतुष्पथ-  
मध्ये त्वं स्थिता । ‘चतुर्विधा भजन्ते माम्—’ इति प्रपत्तृचातुर्विध्यम् ।  
चतुर्विधपुरुषार्थार्थित्वेन वा ॥

प्रतिप्रस्थानं ते । आयान्तं क्षिप्रमादरेण प्रत्युद्गच्छसि त्वम् ।  
यद्यपि पुरा दुराचारः , सर्वाशी , कृतघ्नो नास्तिकोऽभूदयं जनः ॥

स्खिलं चेतोवृत्तेः किमिदमिति विस्मेरभुवनम् । महान् भ्रं-  
शो भवति चेतसि दयाया भगवतश्च । पापविषये शून्यमिव भवति मनः ।  
न स्मरत्यपराधानां शतमपि । प्रपत्तुरपराधसहस्रभाजनत्वम् , तत्प्रयुक्त-  
तीव्रनिग्रहसङ्कल्पश्च भगवच्चेतसो अश्यतः । सर्वज्ञस्य चेतोवृत्तौ महस्खिलं  
जायतेऽनाद्यनन्तप्रबलापराधविसरणेन । ‘कथां प्रमत्तः प्रथमं कृतामिव’  
इतिवद्ववति । एतत्पश्यन्तो नित्यमुक्तादयः , अतयश्चाश्चर्यरसाविष्टा विस्मेरा



भवन्ति । भवतीति भुवनम् । नित्यमुक्ता ब्रह्मविदो ब्रह्मानुभवंपरायणाः सन्तो भवन्तः । नित्यमुक्तादयो भगवच्चेतोवृत्तिम् ; दयाच्चेतोवृत्तिं चाध्यक्षयन्ति । ततोत्पद्यमानां खिलरूपशून्यतां च पश्यन्ति । अपराधि-चक्रवर्तिविषये समस्तप्रबलापराधान्विस्मृत्य भरन्यासच्छन्नना प्रबलवृजिन-सञ्चयमावृण्वन्तं प्रपत्तृजनं प्रति तव तच्चाराङ्गीकारायातिऋजुतया प्रति-प्रस्थानं वीक्ष्य सूरयः केयं विचित्रा विस्मृतिरिति विस्मयेनाविश्यन्ते । तव प्रतिप्रस्थानं विस्मेरसूरिबृन्दविशिष्टम् । विस्मेरभुवनमिति बहुव्रीहिः । किमिदमित्याश्चर्यरसः । यथा प्राचेतसस्य किमिदं व्याहृतं मयेति वदतः; यथा च भगवतः 'स्वयञ्जहार किमिदमिति पृथुकतण्डुलान्' इति कुचेलचेल-स्वण्डबद्धपृथुकतण्डुलोपहारदर्शने ॥

सिद्धक्षमाभृत्कृतमुखचमत्कारकरणम् । तिष्ठन्त्वाविर्भूतस्वरूपा मुक्ताः, कर्माभावादनादेर्नित्याविर्भूतस्वरूपगुणादयो नित्याश्च । ब्रह्माधीन-ज्ञानास्ते । किं भवति विपाश्चितो ब्रह्मण उन्नतगिरिशिखरात्सर्वं पश्यतः ? सोऽपि विस्मयाविष्टो भवति स्वचेतसि खिले जायमाने । महान्श्चमत्कारोऽनुभूयते तेन, केयं दयादेवीक्रीडेति । प्रपत्तृचेतस्यपि महत्खिलं भवतीव । पापवासनाभारोऽपहीयते । अपनीतपापवासनाभारं लघु भवति प्रपत्तृचेतः । सिद्धक्षमाभृदिति सिद्धराजस्यापि सूचनम् । सिद्धः क्रूरः । तद्राजः क्रूर-तमः । सोऽपि विस्मर्यते । कृतमुखो विद्वान् ॥ ७० ॥

द्विविधचिदाचित्सत्तास्थेमप्रवृत्तिनियामिका  
वृषगिरिविभोरिच्छा सा त्वं परैरपराहता ।

कृपणभरभृत्किर्कुर्वाणप्रभूतगुणान्तरा  
ब्रह्मसि करुणे वैचक्षण्यं मदीक्षणसाहसे ॥ ७१ ॥

'निदानं तत्रापि स्वयमखिलनिर्माणनिपुणः' इति भरन्यासरूपोपाव-प्रवृत्तिजनकोऽपि भगवान् दयाद्वारा । न केवलं प्रपदनकाले भरस्वीकारः क्रियते दयया । तत्पूर्वं सर्वा तदर्थकृषिस्तयैव क्रियते । 'हितमिति जग-



दृष्ट्या कलसैरकलमफलान्तरैरमतिविहितैरन्यैर्धर्मायितैश्च यदृच्छया' इति  
 श्लोके इदं पष्टमुच्यते । दयया कृतस्य सर्वोपकारस्य स्मरणमस्मिन् दशके ।  
 कृतस्यास्मरणं कृतज्ञताऽऽपद्यते । यद्यपि पुरा कृतज्ञोऽभूदिदानीमकृतज्ञेन भा-  
 व्यम् । चातकवदैकान्त्यमावश्यकं कमलाकान्तकारुण्ये । दयास्वभावः,  
 तदुपकारपरम्परा च स्मर्यते । दयास्वभावानुसन्धानेन भयनिवृत्तिरीप्स्यते ।  
 वृत्तं चात्र हरिणी । 'चकितहरिणीप्रेक्षणा निम्ननाभिः' इति मेघे कालिदासः ।  
 'तस्यैकहायनकुरङ्गविलोलदृष्टिः' इति सीताविषये भवभूतिः । कोमलमा-  
 र्दवैकान्ता दया चकितहरिणप्रेक्षणा । सा मां तातुं भीषणातिक्रूपापिष्ठ-  
 मदीक्षणसाहसे वैचक्षण्यं वहतीत्याश्चर्यम् । प्रशम्यदपत्रपा निजमभिप्रेतं  
 नः स्वयं प्रदिशति । वीजातङ्का वृषाद्विरेतेः पदं वितरति । तपा,  
 आतङ्क इत्यादयोः हरिणीगुणाः । यद्यपि ते हरिण्युपमितदयायां प्रसक्ताः ; ते  
 त्यज्यन्तेऽस्मभ्यं निरातङ्कत्वादिकं दातुम् । प्रथमश्लोके दयायाः स्वरूपं,  
 'क्लिणोः कटाक्ष'मिति प्रथमं रिरक्षिषितचेतने स्वयं तद्दृष्टिपातश्च कथ्यते ॥

त्रिविधाचिदाचित्सत्तास्थेमप्रवृत्तिनियामिका । 'स्वाधीनत्रि-  
 विधचेतनाचेतनस्वरूपस्थितिप्रवृत्तिभेदं' इति भगवत्युक्तं दयायामद्वारकं;  
 दयायां मुख्यमन्वेति । इदञ्च विस्तरेणापवादितमस्मिन्स्तोत्रे ॥

वृषागिरिविभोरिच्छा सा त्वम् । भगवतश्चेतनरक्षणेच्छा दया ।  
 तस्माद्भगवदीयत्वेनोक्तस्य जन्मादिकारणत्वलक्षणस्य नातिव्याप्त्यव्याप्त्यसं-  
 भवाः । दयारूपेच्छाविशिष्टो भगवान् जगज्जन्मादिकारणमिति निष्कर्षः ॥

परैरपराहता । समर्थया भवितव्यं रक्षणेच्छया दयया । दण्डन-  
 प्रवृत्तक्रोधादिभिर्द्यदि साऽभिभूयेत नास्मदिष्टलाभसम्भवः । इयं गुणेषु  
 सार्वभौमी । नास्या सार्वभौम्या गुणान्तरैरभिभवप्रसक्तिः ॥

रूपणभरभृत्किङ्कुर्वाणप्रभूतगुणान्तरा । सार्वज्ञ्यादिगुणानां  
 दयानभिभावकत्वमुक्तम् । न तावताऽलम् । सर्वेषां गुणानां साम्ये न  
 जितं स्यादयया । गुणान्तराणां तस्याः किङ्करत्वमुच्यते । पूर्वोक्तं सर्वं



संगृह्यतेऽत दयास्वरूपलक्षणकथनमुखेन ॥

करुणे मदीक्षणसाहसे वैचक्षण्यं बहसि । करुणे इति हरि-  
णीतदृशेक्षणवत्त्वं व्यज्यते । अतिविभीषणमदीक्षणसाहसे विचक्षणा भवसि ।  
भीषणे पापिष्ठे त्वद्भर्तृप्रतियोद्धृप्रधानप्रतिमल्लेऽपराधचक्रवर्तिनि मयि कुरङ्ग-  
नयनया त्वया कटाक्षनिवेशनं महत् साहसम् । बहसीति, प्रपत्तृजनन्यस्त-  
महाभरवहनमपि तव न भारः । प्रथमं मयि क्रूरे दृष्टिनिवेशनमेवातिभार  
इति व्यज्यते । विभीषणानामीक्षणसाहसे तव वैचक्षण्यम् । राक्षस  
इति न त्वं विभोषि ॥ ७१ ॥

वृषागिरिपतेर्हृद्या विश्वावतारसहायिनी  
क्षपितनिखिलाद्यद्या देवि क्षमादिनिषेचिता ।

भुवनजननी पुंसां भोगापवर्गविधायिनी

वित्तमसि पदे व्यक्तं नित्यां बिभर्षि दये स्वयम् ॥ ७२ ॥

दयास्तुतिः कुतो भवता । चेतनाः खलु स्तूयेरन् । न गुणानां  
चैतन्यम् । यद्यप्यहं गुणेषु सार्वभौमी , नाहं चेतना ।

‘कामार्ता हि प्रकृतिकृपणाश्चेतनाचेतनेषु’

इति चेतनाचेतनविभागापरिज्ञानेनाचेतनस्य चेतनवत्सम्बोधनमुन्नतकृत्यम् ।

‘गाढोन्मादः प्रणयपदवीं प्राप वार्तानभिज्ञे’

इत्यचेतनसंभाषणं गाढोन्मादप्रयुक्तमिति कविसार्वभौमः । इदं भवताऽ  
भ्युपगतं हंससन्देशे

‘विश्लेषेण क्षुभितमनसां मेघशैलद्रुमादौ

याच्ञादैर्न्यं भवति किमुत कापि संवेदनाहं’

इति । यद्यपि सम्यगीयते भवता मद्भिषये , उन्मत्तगीतमेवेदं भवेत् ।  
एवमाक्षिप्ते—प्रत्युच्यते । अचेतने चेतनसमाध्यारोपणं कविसमयः ।  
स्तोत्रारम्भ एवोक्तं श्रोविषये ‘करुणामिव रूपिणीम्’ इति । श्रीरेव  
त्वम् । अतो नाचेतनत्वशङ्का । दयालक्ष्म्यारभेद उच्यतेऽस्मिन् श्लोके ॥



वृषगिरिपतेर्हृद्या । तद्वक्षःस्थलावस्थिता । हृदयमिच्छामृत-  
दयायाः स्थानम् ॥

विश्वावतारसहायिनी । दयाऽवतारनिमित्तम् । अवतारेषु  
प्रिया , सहचरी च । अवतारेषु त्रिणोः श्रीरनपायिनी ॥

क्षपितनिखिलावद्या । बहिष्कृतनिग्रहा दया , नित्यमज्ञातनि-  
ग्रहा लक्ष्मीः । सर्वपापापनोदिनी ॥

क्षमादिनिषेधिता । क्षमादिगुणास्तवोपकुर्वन्त्यस्मद्रक्षणे । पृथि-  
व्यादिनिषेधिता लक्ष्मीः । क्षमादिनिर्वर्त्यमाना उपकारा उक्ताः प्रथमदशके ॥

भुवनजननी । समस्तजननी सा । भुवनसृष्टिस्त्वया कार्यते ॥

पुंसां भोगापवर्गविधायिनी । पुंसां पुरुषार्थार्थिनाम् ।

‘श्रेयो न ह्यरविन्दलोचनमनः कान्ताप्रसादादृते

संसृत्यक्षरैवैष्णवाध्वसु गुणां सम्भाव्यते कर्हिचित् ।’

न दयां विना कस्यापि पुरुषार्थस्य लाभः ॥

वित्तमसि पदे व्याक्तिं नित्यां विभर्षि दये स्वयम् । ‘वित्तमसि  
पदे लक्ष्मीकान्तम्’ ‘श्रिया साधं जगत्पतिः’ इत्यादिकं भाव्यम् ।  
स्वयं व्यक्तिर्दयास्वभावः ॥ ७२ ॥

स्वयमुदयिनः सिद्धाद्याविष्कृताश्च शुभालया

विविधविभवव्यूहावासाः परं च पदं विभोः ।

वृषगिरिमुखेष्वेतेष्विच्छावधिप्रतिलब्धये

दृढाधिनिहिता निःश्रेणिस्त्वं दये निजपर्वाभेः ॥ ७३ ॥

परव्यूहविभवहार्दारूपेण रक्षकस्य विविधावस्थितिस्त्वदनुभावनिम्ना ।  
त्वमेव पर्वभेदैर्युक्ता दृढा निःश्रेणिः । दिव्यक्षेत्रवासलम्भनं दयाकार्यम् ।  
तेन चोपायान्वयप्राप्तिः । दये स्वयमिति परमपदे स्वयं व्यक्तिरुक्ता  
पूर्वश्लोकान्ते । अत्र दिव्यक्षेत्रादिषु स्वयंव्यक्तिर्वर्ण्यते ॥

स्वयमुदयिनः । स्वयमिति पूर्वश्लोकान्ते । स्वयमित्यस्य श्लोक-



स्योपक्रमेऽन्तादिकमेणेव स्वयं भवति । स्वयं करुणया व्यक्तिं गतानि  
स्वयंव्यक्तभगवद्रूपाणि ॥

सिद्धाद्याविष्कृताश्च शुभालयाः । भक्तविशेषप्रार्थनानुरोधेन  
प्रकाशिताः । तेऽपि प्रकाश्यन्ते , न जन्यन्ते । पूर्वसिद्धास्त इत्यपि  
द्योत्यते । सिद्धस्याविष्करणमात्रम् ॥

विभोर्विविधविभवव्यूहावासाः । विभुत्वाद्विविधमवनम् ।  
विविधं भवतीति विभुर्विष्णुः । आवास इति हृदयगुहावासस्य हार्दस्य  
ग्रहणं स्यात् । 'स्थित्यदनाभ्यां च' इति हृदये वासमात्रं तस्य । न  
सम्भोगप्राप्तिस्तस्य , वैशेष्यात् ॥

वृषगिरिमुखेष्वेतेषु । बहुपर्वविशिष्टनिःश्रेणित्वम् वृषगिरो दृश्यते ॥

इच्छावधिप्रतिलब्धये ! मनोरथकाष्टालाभाय ॥

दृढविनिहिता निःश्रेणेस्त्वं निजपर्वभिः । दयापर्वणि परव्यू-  
हविभवादयः ; लोकानुग्रहार्थमेता व्यक्तयः । अदृढनिःश्रेणिकान्तरा-  
रोहो ध्रुवं सापायः । अज्ञातयादृच्छिकप्रासङ्गिकमुकृतन्याजमुपधाकृत्य  
कटाक्षादेदयापर्वण्यैश्वर्यैवल्यादिफलवितरणरूपदयापर्वणि चानुपदमेव  
वर्ण्यन्ते । 'निरतिशयप्रतिरूपतया भक्तिशब्दाभिलष्योऽसकृदावृत्ताप्रया-  
णानुवृत्तो निरन्तरस्मृतिसन्तान एव निःश्रेयसनिःश्रेणिकेति निरणायि' इति  
निक्षेपरक्षायाम् । भक्तिभारं वहन्ती दयानिःश्रेणिः । 'निःप्रयूहपड-  
ङ्गयोगनिगमप्रासादनिःश्रेणिका' इति प्रपत्तिप्रतिपादकनिक्षेपरक्षायग्रन्थस्य  
निःश्रेणिकात्वमुक्तं तद्वन्थान्ते ॥ ७३ ॥

हितमिति जगद्गृह्या कलुषैरफलतफलान्तरै-

रमतिविहिदैरन्यैर्धर्मायितैश्च यदृच्छया ।

परिणतबहुच्छद्मा पञ्चासहायदये स्वयं

प्रदिशसि निजाभिप्रेतं नः प्रशाम्यदपत्तपा ॥ ७४ ॥

पापिष्ठमदीक्षणं साहसमित्युक्तम् । तिष्ठतु साहसम् । लज्जा प्रथमं भूषणं



नारीणाम् । कथमयोग्ये निर्लेजं दृष्टिपातः । लज्जावहत्वनिवृत्तये  
त्वमेवालक्षितमज्ञातसुकृतादिव्याजान्कारयित्वा तानुदाहरसि मद्योग्यतानिरू-  
पकत्वेन । त्वयैव गूढं कारितान् योग्यताव्याजान् ससाक्षिकयन्ती त्वं  
लज्जास्पदत्वं परिहरसीव । मदर्थे एतावान् क्लेशस्तव ॥

पद्मासहायदये जगद्दृष्ट्या हितमिति क्लेशैः । प्रासङ्गिकमुकृतैः ।

अकलूतफलान्तरैः । आनुषङ्गिकमुकृतैः ॥

अमतिविहितैः । अवुद्धिपूर्वमुकृतैः ॥

यदृच्छया धर्मायितैः । यादृच्छिकमुकृतैः ॥

अन्यैः । सामान्यबुद्धिमूलादिसुकृतविशेषैः ॥

परिणतबहुच्छहा । भर्न्यासच्छन्नप्रबलवृजिचप्राभृतभृतामिति  
मच्छन्नोक्तम् । तदपि त्वत्कारितमेव । छन्नपरम्परा अभ्यस्यते भवत्या  
मदर्थे ॥

स्वयं प्रदिशसि निजाभिप्रेतं नः प्रशाम्यदपत्रपा । स्वयं  
निजेति पदाम्यां न मम मुमुक्षा, मन्मोचनेच्छा तवैवोति व्यज्यते । अने-  
कैश्छन्नभिर्लज्जापनयनम् ॥ ७४ ॥

अतिविधिशिवैरैश्वर्यात्मानुभूतिरसैर्जना-  
नहृदयमिहोपच्छन्दैषामसङ्गदशार्थिनी ।

तृणितजनतातीर्थज्ञानक्रमक्षपितैः सां

वितरसि दये वीतातङ्का वृषाद्रिपतेः पदम् ॥ ७५ ॥

न वयं दयामुपच्छन्दयेम । सैव फलान्तरप्राप्तिप्रदर्शनमुखेनास्मा-  
नुपच्छन्नानन्दवनभगवत्सन्निधिमानाद्य भगवति रुचिभितरत्वारुचिं च  
क्रमश उत्पाद्य वीतातङ्का भगवत्पदं ददाति ॥

अतिविधिशिवैरात्मानुभूतिरसैः । मोक्षव्यातिरिक्तैरलभ्योत्तम-  
फलान्तरैः । तानि प्रदाय ॥

जनान् । जनमात्राधिकारं दयाश्रयणम् ॥



अहृदयमिहोपच्छन्द्य । विचित्ररसं फलं ददामीति प्रलोभ्य ।  
इहैति वृषगिरिं प्रापय्य । मुष्णातोतिवदहृदयत्वकथनम् । फलसङ्गिनां जना-  
नां विचित्राणि फलानि प्रदर्श्य तत्प्राप्त्यर्थं तान्भगवत्पदमानीय ॥

असङ्गदशार्थिनी । सङ्गमेवाहमर्थेये । त्वं तु मदसङ्गदशार्थिनी ॥

तृपितजनतातीर्थस्नानक्रमक्षपितैतनसाम् । पिपासार्ता जनाः  
पुण्यतीर्थे स्नान्ति तृणिवृत्तये , न नैर्मल्यप्रेप्सया । अनिच्छन्त  
एव शुद्धिं लभन्ते । निदाघार्तास्तत्र स्नान्ति । तेन चैनो निवर्तते ।  
एवंरीत्या त्वत्प्रवृत्तिर्भगवद्दिव्यमङ्गलविग्रहसंदर्शनेन जनानामेनःक्षपणे । क्षपिते  
एनसि सत्त्वोन्मेषः ॥

वितरसि दये वीतातङ्का वृषाद्रिपतेः पदम् । अशुद्धानां म-  
लिनानां चेतनानां पतिपदस्पर्शलम्भेन आतङ्कः स्याद्विपत्तायाः । असङ्के-  
भ्यो विरजोभ्यः पतिपदवितरणं न्याय्यम् । तेषां विशुद्धिं क्रमणोत्पाद्या-  
नन्तरं निर्विशङ्का तद्वितरसि । अत्रापि दयोपकारपर्वप्रदर्शनम् ॥ ७५ ॥

वृषगिरिसुधासिन्धौ जन्तुर्दये निहितस्त्वया

भवभयपरीतापच्छिद्यै भजन्नघमर्पणम् ।

मुपेतकलुषो मुक्तेरग्रेसरैरभिपूर्यते

स्वयमुपनतैः स्वात्मानन्दप्रभृत्यनुबन्धिभिः ॥ ७६ ॥

भवसिन्धुतरणभरस्त्वयि मया न्यस्तः । त्वं च मां वृषगिरिसुधा-  
सिन्धौ न्यस्यसि । ‘अभिलषितदुरापा ये पुरा कामभोगा जलधिमिव ज-  
लौघास्ते विशन्ति स्वयं नः’ इत्युक्तरीत्या सर्वे भोगा मां स्वयं प्रविशन्ति ॥

वृषगिरिसुधासिन्धौ । अमृतस्य सेतुरेवामृतस्य सिन्धुरापि भवति ।

जन्तुः । सर्वाधिकारत्वं द्योत्यते ॥

दये निहितस्त्वया । हृदयगुहानिहित आनन्दमय इति श्रूयते ।

अस्मद्दृढयावास्तेतोऽपि सोऽस्माभिरविदितः ; अस्माकमनृतेन प्रत्यूढत्वात् ।

अहं तस्मिन्नानन्दसिन्धौ त्वया न्यस्ये ॥



भवभयपरीतापाच्छित्त्यै भजन्नघमर्षणम् । सिन्धौ न्यसने तत्क्ष-  
णात्सर्वाघमर्षणम् , सर्वतापापगमश्च भवति । ग्रीष्मे शीत इव हृदो ब्रह्म  
खलु प्रविश्यते ॥

मुषितकलुषः । 'तदैव मुग्धात्यशुभान्यशेषतः' इतिवन्मत्क-  
लुषचौर्यं क्रियते मदविदितम् । अघजिह्वा विदिता चेत् दस्युभिर्मुषित-  
मिति भृशमाक्रन्देयम् ॥

मुक्तेरग्रेसरैः स्वयमुपनतैः स्वात्मानन्दप्रभृत्यनुबन्धिभिः ।  
अनिच्छतोऽपि मम स्वयमुपनताः । स्वात्मानन्दः, स्वस्यात्मभूतस्य पर-  
मात्मनोऽनुभवरूपानन्दो वा । स्वस्वरूपानन्दो वा स्यात् । उत्तरकल्पे  
पूर्वः प्रभृतिशब्देन ग्राह्यः ॥

अभिपूर्यते । समन्तादाविश्यते ॥ ७६ ॥

अनितरजुषामन्तर्मूलेऽप्यपायपरिप्लवे  
कृतविदनया विच्छिद्यैषां कृपे यमवश्यताम् ।

प्रपदनफलप्रत्यादेशप्रसङ्गाविवर्जितं

प्रतिविधिमुपाधत्से सार्धं वृषाद्रिहितैषिणा ॥ ७७ ॥

प्रपदनं कारयित्वा तदनन्तरमपि रक्षा त्वयैव क्रियत इत्युच्यते ॥

अनितरजुषाम् । प्रयोजनान्तरदेवतान्तरविमुखानाम् ॥

अन्तर्मूलेऽप्यपायपरिप्लवे । आज्ञाच्छेदोऽपायः । अबुद्धि-  
पूर्वकमघं न श्लिष्येत् । अन्तरित्यन्तःकरणम् । तन्मूले बुद्धिपूर्वके ।  
अपायपरिप्लवेऽपराधान्तरसम्पाते ॥

कृतवित् । कृतप्रपदनवित् । ममाहृदयक्षणिकाक्रान्दनरूपप्र-  
पदनम् 'ऋणं प्रवृद्धमिव मे हृदयान्नापसर्पति' इति बहुमन्यमाना ॥

अनया । निजिघृक्षारूपदोषराहिता ॥

उच्छिद्यैषां यमवश्यताम् । 'न खलु भागवता यमविषयं गच्छ-  
न्तीति' प्रमाणमनुसृत्य ॥



प्रपदनफलप्रत्यादेशप्रसङ्गविवर्जितम् । अभ्युपगतप्रारब्धक्षपणे  
सङ्कल्पितमोक्षप्रत्यादेशप्रसङ्गं निवर्तयितुं पुनः प्रपदनादिप्रतिविधिं कारयसि ।  
मोक्षदानसङ्कल्पस्यामोघीकरणं तवैव भरो भवति

प्रतिविधिमुपाधत्से सार्धं वृषाद्रिहितैषिणा । प्रतिविधिः  
प्रतिविधानम् , प्रायश्चित्तम् । भगवतोऽप्राधान्यद्योतनं सार्धशब्देन ,  
तृतीयया च ॥ ७७ ॥

क्षणविलयिनां शास्त्रार्थानां फलाय निवेशिते  
सुरापितृगणे निर्वेशात् प्रागपि प्रलयं गते ।  
अधिगतवृषक्षमाभृन्नाथामकालवशंवदां  
प्रतिभुवमिह व्याचख्युस्त्वां कृपे निरुपप्लवाम् ॥ ७८ ॥

पापक्षपणाय पुनः प्रपदनरूपप्रतिविधानं त्वयाधीयत इत्युक्तम् ।  
सुकृतस्य त्वमेव प्रतिभूर्भवसीत्युच्यते । यज्ञादिकर्मभिराराधितानां देवपितृ-  
णां प्रलये नष्टत्वेऽपि त्वं प्रतिभूर्भूत्वा तदाराधनानुगुणं फलं ददासि । इत्थं  
पुण्यविषये कृतवित्त्वस्योपपादनम् । प्रलयकालेऽपि दयाया अनुवर्तमानत्व-  
मुच्यते ॥

क्षणविलयिनां शास्त्रार्थानां फलाय निवेशिते सुरापितृगणे ।  
क्षणविलयिनः शास्त्रार्थभूतयज्ञादयः । त्वं प्रलयेऽपि न विलीयस इति  
व्यतिरेको व्यज्यते । क्रियासु क्षणमात्रे विलीनास्वपि क्रियाराध्याः स्थायि-  
नो देवाः सन्ति ; ये फलं दद्युः । तदधिकारे ते निवेशिताः । देवतासु  
सतीषु नापूर्वकल्पननिर्वन्ध इति द्योत्यते ॥

निर्वेशात्प्रागपि प्रलयं गते , कृतकर्मफलभांगात्प्राक्प्रलय आप-  
तितः । प्रलये पितृसुरगणाः सर्वेऽपि प्रलीनाः ॥

अधिगतवृषक्षमाभृन्नाथामकालवशंवदां प्रतिभुवमिह व्या-  
चख्युस्त्वां कृपे निरुपप्लवाम् । न कालकाल्यत्वं दयायाः । कालवशंवदाः  
प्रतिभुवो देवादयः । त्वं तद्विलक्षणा प्रतिभूः ॥ ७८ ॥



त्वदुपसदनादद्य श्वो वा महाप्रलयेऽपि वा  
वितरति निजं पादाम्भोजं वृषाचलशेखरः ।

तदिह करुणे तत्तत्क्रीडातरङ्गपरम्परा-

तरतमतया जुष्टायास्ते दुरत्ययतां विदुः ॥ ७९ ॥

‘मम माया दुरत्यया’ इति मायाया दुरत्ययत्वमुक्तम् । दयाया  
दुरत्ययताभावे कथं दयाप्रपदनं दुरत्ययमायातरणसम्भवः ? तत्संभवाय  
दयाया दुरत्ययतोच्यते । दयायां विश्वासकाष्ठा च प्रदर्श्यते ॥

त्वदुपसदनात् । त्वत्प्रपत्तेः ॥

अद्य श्वो वा महाप्रलयेऽपि वा । ‘अद्य वाब्दशतान्ते वा  
मृत्युर्वै प्राणिनां ध्रुवः’ ‘जातस्य हि ध्रुवो मृत्युः’ इति च यथा मरणं  
निश्चितम्, तथा प्रपन्नाय भगवत्पादाम्भोजवितरणं निश्चितमिति व्यज्यते-  
द्य वेति वचनस्मारणेन । एवं च फलनिश्चयदार्ढ्यम् ॥ ७९ ॥

प्रणिहितधियां त्वत्संपृक्ते वृषाद्रिशिखामणौ

प्रसृमरसुधाधाराकारा प्रसीदति भावना ।

दृढमिति दये दत्तास्वादं विमुक्तिबलाहकं

निभृतगरुतो निध्यायन्ति स्थिराशयचातकाः ॥ ८० ॥

विलम्बेन भगवत्प्राप्तिरुक्ता । उत्तराघसंभवोऽप्युक्तस्तत्पूर्वम् । जी-  
वितदशया परिमितरसया न भाव्यम् । विपुलं भजनसुखमपेक्ष्येत । वा-  
ञ्छितं चेत्तदपि दीयते दययेत्युच्यते । प्रपन्ना यथा दयाप्रपन्नास्तथा  
भक्ता दयाभक्ता इत्युप्युच्यते । भक्तिसिद्धिरपि दयाधीना । अष्टमदश-  
कान्तेऽष्टाङ्गफलभूतसमाधिसिद्धिरुच्यते इति रसिकैर्भाव्यम् ॥

त्वत्संपृक्ते वृषाद्रिशिखामणौ । वागर्थविषयं संपृक्ताविति पा-  
र्वतीपरमेश्वरयोर्नीत्यायोगः ; संश्लेषं दर्शनीयतमत्वं च द्योतितं महाकविना ।  
त्वत्संपृक्तः श्रीनिवासोऽत्यर्थप्रेयस्वरूपभक्तियोगविषयो भवतीत्युच्यते ॥

प्रणिहिताधियाम् । प्रणिधानं ध्यानम् । तद्वृत्ताम् ॥



प्रसृमरसुधाधाराकारा प्रसीदति भावना । अनुभवानुरूपो  
वर्णनप्रकारः । उत्तरार्धे प्रपन्नानां मोक्षानन्दस्य प्रतीक्षणमुच्यते ॥

निभृतगरुतस्ते । निश्चलपक्षाः । प्रयत्ननिश्चलान्तःकरणाः ।  
गरुतत्साम्यं धोत्यते ॥

इति दत्तास्वादम् । एव मनस इतरवैमुख्यस्य स्वस्वादनरसस्य  
दायिनम् ॥

विमुक्तिबलाहकम् । वृषाशिखरिमाश्रितो मोक्षमेघः श्रीनिवासः ।  
धर्ममेघः समाधिरिति योगिनः । समाधिविषयः समाधिफलमये विमुक्ति-  
मेघः ॥

स्थिराशयचातकाः । एकात्मानश्चातकाः ॥

दृढम् । निस्संशयम् ॥

निधायन्ति । प्रतीक्षन्ते ॥ ८० ॥

कूपे विगतबेलया कृतसमग्रपौषैस्त्वया

कलिज्वलनदुर्गते जगति कालभेदायितम् ।

वृषाक्षेतिधरादिषु स्थितिपदेषु सानुप्लवै-

वृषाद्रिपतिविग्रहैर्व्यपगताखिलावग्रहैः ॥ ८१ ॥

स्थिराशयचातका इति चातकप्रस्तावः कृतः । अवग्रहश्चातक-  
शत्रुः । अवग्रहव्यपगनोऽपेक्ष्यते । भगवद्विग्रहैरवग्रहो व्यपोद्यते । ग्रहोऽव-  
ग्रहः; विगतावग्रहो विग्रह इति वैचित्र्यमभिप्रेयते व्यपगतावग्रहैर्विग्रहैरिति ।  
'गुरुतरकरुणाभारखिन्नाशयास्ते' इति श्रीशंकराचार्या हरिपादादिकेशान्त-  
स्तोत्रे । मेघो भगवान्मदा करुणाभारभरितो भवति, तदा स्वपदाङ्गिरी-  
शिखरमवतोर्योर्व्यां हितममृतं वर्षति । करुणाकारिता अवताराः । दया-  
धीना भगवदवतारा अवश्यं दयाशतके वर्णनीयाः । प्रथमं श्रीनिवासत्वेन  
दयया सह वृषागिष्ववतीर्थं ततः पृथिव्यां दशधावतरतीत्यलोल्लेखः 'सुर-  
लोकादवतारप्रान्तरत्वेदच्छिदं वन्दे' इति वर्णनरीतिरनुस्रियते । पृथिव्या-



मवतरणं पृथिवीवृत्तेन वर्ण्यत इति रसिकमनोरञ्जनम् । पृथिव्यर्थं प्रायेणा-  
वतारवृत्तम् ॥

कृपे विधृतलोकया । लोकविधारणं कृपया 'यदि ह्यहं न  
वर्तेयं जातु कर्मण्यतन्द्रितः । उत्सीदियुरिमे लोका न कुर्यां कर्म चेदहम् ॥'  
इत्यवाप्तसर्वकामस्य निस्पृहस्य भगवतो लोकोत्सादभिया केवलं कृपया  
जगद्धारणे प्रवृत्तिः ॥

कृतसमग्रपोषैस्त्वया । न केवलं धारणम् । समग्रपोषणमापि त्वयेव ॥  
कलिज्वलनदुर्गते जगति कालमेघमितम् । कलौ वेङ्कटनायकः ॥  
कलिज्वलननिर्वापणं वेङ्कटगिरिशिखरस्थकृष्णमणैव शक्यम् ॥ ८१ ॥

प्रसूय विविधं जगत्तदभिवृद्धये त्वं दये  
समीक्षणविचिन्तनप्रभृतिभिः स्वयं तादृशैः ।  
विचित्रगुणचित्रितां विविधदोषवैदेशिकां  
वृषाचलपतेस्तुं विशासि मत्स्यकूर्मादिकाम् ॥ ८२ ॥

विधृतलोकेति लोकप्रधारणमुक्तम् । अत्र जगन्मातृत्वमुच्यते ।  
दयया विविधं जगदसोष्ट । जगत्प्रसवात् पूर्वमीक्षणम् , ध्यानं च विश्व-  
सृष्टा क्रियमाणं श्रूयते । प्रसवानन्तरं माता दययेक्षणध्यानादिभिः प्रजापो-  
षणं क्रियत इत्युच्यते । अवतारेषु दयाकृतोपकाराः प्रस्तूयन्ते । मत्स्य-  
कूर्मावतारावत्र संगृह्येते ॥

प्रसूय विविधं जगत्तदभिवृद्धये । प्रसूयेति मातृत्वं धोत्यते ।  
जगतोऽभिवृद्धिरपहतेवदप्रातेलम्भनेन ; लक्ष्मीप्रादुर्भावेन च ॥

तादृशैः समीक्षणचिन्तनप्रभृतिभिः । मत्स्यैरीक्षणेन प्रजावर्ध-  
नम् ; कूर्मैश्च ध्यानेन । 'ईक्षणध्यानसंस्पर्शैर्मत्स्यकूर्मविहङ्गमाः ।' इति  
सङ्कल्पसूर्योदये । प्रभृतिशब्देन संस्पर्शस्य ग्रहणम् । एवं च हंसावता-  
रस्यापि ग्रहणम् ॥



विचित्रगुणचित्रितां विविधदोषवैदेशिकीम् । यथा भगवानुभयलिङ्गस्तथा तद्व्यक्तिः । अवतारव्यक्तिष्वप्युभयलिङ्गत्वम् । स्वं स्वभावमजहत्येवावतरति तनुः ॥

वृषाचलपतेस्तनुं विशासि मत्स्यकूर्मादिकाम् । मत्स्यावतारे दया नेत्रमाविष्टा । कूर्मावतारे मनो वा निश्वासं वा प्रविष्टा ॥ ८२ ॥

युगान्तसमयोचितं भजति योगनिद्रारसं  
वृषक्षितिभृदीश्वरे विहरणक्रमाज्जाग्रति ।

उदीर्णचतुरर्णवीकदनवेदिनीं मेदिनीं

समुद्धृतवती दये त्वदभिजुष्टया दंष्ट्रया ॥ ८३ ॥

पृथिवी मभार्णवे । तां समुद्धरति वराहमूर्तेर्दंष्ट्रा । अत्र दया दंष्ट्रा प्रविष्टा । दयाभिजुष्टया दंष्ट्रयोद्धार भगवान्धरणीम् । 'निवारयामास महावराहः कल्पक्षयोद्धृतमिवार्णवाम्' इति रघुवंशे ॥

युगान्तसमयोचितं भजति योगनिद्रारसम् । योगनिद्रा सक्ष्यमाणक्षेमविषयनिविडचिन्तनम् । योगोऽलब्धलभः । प्राणिनां योगार्थं निद्रा ॥

वृषक्षितिभृदीश्वरे । क्षितिर्भरणीया क्षितिभृता गिरिणा । तदीश्वरेणापि क्षितिर्भरणीया । तस्या आपदो मोक्षणं कर्तव्यं तेन ॥

विहरणक्रमाज्जाग्रति । यद्यपि निद्रातीव भगवांस्तथाप्याश्रितापद्विषये जागरूक एव ॥

उदीर्णचतुरर्णवीकदनवेदिनीं मेदिनीम् । आपदेददनक्षणे एव दयया सोदधे । नाक्रन्दनाद्यपेक्षा रक्षणे । कदनवेदिनीं समुद्धृतवती । वेदनक्षणे समुद्धारः ॥

समुद्धृतवती दये त्वदभिजुष्टया दंष्ट्रया । दंष्ट्रा दं शक्षतखण्डनादिकरी स्यात् । साप्युद्धारक्रियायां विनियोज्य दयोपकरणीक्रियत इति दयाप्रभावो द्योत्यते ॥ ८३ ॥

सटापटलभीषणे सरभसादृहासोद्धटे

स्फुरत्क्रुधि परिस्फुटद्भुक्रुटिकेऽपि वक्त्रे कृते ।



दये वृपगिरीशितुर्दनुजडिम्भदत्तस्तना

सरोजसदृशा दृशः समुदिताकृतिर्दृश्यसे ॥ ८४ ॥

दयाप्रभावेनात्युग्रसिंहवक्रमपि पुण्डरीकाक्षं सौम्यं वत्सलं भवति ।  
 उग्रस्यैव नृसिंहस्य भद्रत्वं प्रसिद्धम् । तन्मन्त्रोऽपि भद्रघटितः । 'भद्रां  
 नृसिंहकुहनाम् —' इत्युक्तं भरदराजस्तवे । 'नारासिंहवपुः श्रीमान् —'  
 इति सहपाठः सहस्रनामसु । 'प्रह्लादार्ये नृसिंहम् —' इति तात्पर्यरत्ना-  
 वल्याम् । शिशुः प्रह्लादः । यद्यपि शत्रुभीषणार्थं भयङ्करं भवति वक्त्रम्,  
 तत्र प्रधानभूतया दृशाऽतीव सौम्यता प्रदर्श्यते । न शिशुं प्रह्लादं भीषये-  
 च्छर्द्धमेवावतरन्प्रभुः । सिंहवक्त्रेऽपि, प्रबलशत्रुयोधनावसरेऽपि दयाविष्टत्वं  
 नेत्रयोरिति दयाप्रभावः । नामुख्यभूतदुष्कृद्दिनाशानुरोधेन मुख्यभूतसाधुप-  
 रिताणत्यागो न्याय्यः । सिंहक्षमाभूतः सिंहस्यावतरणमुचितम् ॥

सटापटलभीषणे । 'सटाच्छटाभिन्नघटा' इति माधे सिंहसटा  
 भीषिका ॥

सरभसादृहासोऽदृष्टे । दंष्ट्रायाः करालतरत्वमदृहासेन । दया-  
 विष्टवराहदंष्ट्राया वैलक्षण्यं नृसिंहदंष्ट्रायाः ॥

स्फुरत्कुधि परिस्फुटञ्जुकुटिकेऽपि वक्त्रे कृते । क्रोधः स्फु-  
 रति मुखे । ध्रुवौ विभज्येते । एवं वक्त्रं कुद्धम् । कृत इति इदं कु-  
 द्धत्वं कृत्रिमम् ; न स्वाभाविकमिति व्यज्यते । 'क्रोधमाहारयत् तीव्रम्'  
 इति ऋषिः स्वरायोधने । आहार्यः क्रोधः ॥

दये वृपगिरीशितुर्दनुजडिम्भदत्तस्तना । दया प्रस्तुतस्तनी  
 शिशवे स्तन्यं ददातीत्युल्लेखः । 'स्ववात्सल्यक्रोडीकृतभरतशाबेव भवती  
 निरावाधां पादावनि न विजहौ कोसलगुहाम्' इति रघुसिन्धे दशग्रीवस्तम्बे-  
 रमदलनाय वनं विशति पादुक्या भरतस्य शाबवत्क्रोडीकरणमुक्तम् ।  
 अयं प्रह्लादो वात्सवडिम्भः ॥



सरोजसदृशा दृशा समुदिताकृतिर्दृश्यसे । वक्त्रे भीषणे कृते  
ऽपि तत्रैव दृशि प्रकाशते दया । क्रुद्धस्य हृक्प्रथमं विक्रियेत । दयैव  
हृक्त्वेनाविर्भूता । यथा प्रचण्डसर्वलोकतापकौण्यैकान्तादित्यमण्डलान्त-  
वर्तिनो भगवतः ..... पुण्डरीकसदृशाक्षिमत्त्वम् ; तथा क्रोधैकान्तसर्वज-  
गत्तापकोग्रवक्त्रस्थदृशोः सरोजसदृशत्वम् । अघटितविरुद्धघटनापटोयसि  
नृसिंहे एकस्मिन् वक्त्रे क्रोधवात्सल्यकाष्ठयोः प्रदर्शनमद्भुतमिति द्योत्यते  
'समुदिताकृतिः' इति ॥ ८४ ॥

प्रसक्तमधुना विधिप्रणिहितैः सपर्योदकैः

समस्तदुरिताच्छिदा निगमगान्धना त्वं दये ।

अशेषमविशेषतास्त्रिजगदञ्जनाद्वाशितु-

श्चराचरमचीकरश्चरणपङ्कजेनाङ्कितम् ॥ ८५ ॥

मधुस्यन्दिपादाम्बुजेनोच्चनोचस्य त्रिजगतो निर्विशेषमङ्कनं कार्यते  
दयया । अत्र वृषाचलपतेः पादं प्रविष्टा दया । पादे रूढा दया ।  
अञ्जननाङ्कनं सुलभम् । अञ्जनाद्वाशितुः प्रभूताञ्जनवत्त्वात्त्रिजगतोऽप्यङ्कनं  
सुकरम् ॥

प्रसक्तमधुना । मधु स्यन्दते दयया । प्रस्तुतस्तनत्वमिव ॥

विधिप्रणिहितैः सपर्योदकैः । अयमपरो डिम्भः प्रह्लादवत् ।

विधिना विधिना पूजा विधीयते पाद्यसमर्पणेन ॥

समस्तदुरिताच्छिदा निगमगान्धना । पादपङ्कजमात्रेण सर्वा-  
धापनयनम् । वेलातीतश्रुतिपरिमलमिदं दयाप्रचुरं पदपङ्कजम् ॥

अञ्जनाद्वाशितुश्चरणपङ्कजेन । गिरिप्रमाणमञ्जनमस्त्यत्र त्रिजगद-  
ङ्कनाय । अञ्जनाद्वाशितुः सर्वोत्तुङ्गस्य त्रिविक्रमभूमिकापरिग्रहवर्णनमुचितम् ॥

अशेषमविशेषतश्चराचरं त्रिजगत् । दयास्वभावो निर्विशेषत्वम् ॥

दये त्वमङ्कितमचीकरः । दयाकारित्वमङ्कनस्य । पादमायाता  
दया । इदं विचित्रं वैष्णवं विष्णुपदमुद्राङ्कनं ; दयया चरणपङ्कजमुद्रा ॥ ८५ ॥



परश्वथतपोधनप्रथनसत्क्रतुपाकृत-

क्षितीश्वरपशुक्षरक्षतजकुङ्कुमस्थासकैः ।

वृषाचलदयालुना ननु विहर्तुमालिप्यथा

निधाय हृदये दये निहतरक्षितानां हितम् ॥ ८६ ॥

दयाप्रयुक्तत्वं सर्वेषामवताराणामित्युक्तम् । का वा दया जामद-  
ग्न्यस्य त्रिःसप्तकृत्वः परशुना क्षत्रियाणां छेतुश्छिन्नतत्तनुगलद्रुधिरपूरितसरो-  
भिः पितरं सन्तर्पयितुः । जुगुप्सितघोरहननसततव्यापृतस्य तस्यापि दया-  
भरितत्वानिरूपणे दयाराज्यं न सिद्धयेत् । तस्यापि हितत्वेन दयामूलत्वमु-  
पपाद्यते । प्रलयस्य दयाकेलित्वं निरूपितम् । क्षलप्रलयस्य दयामूलत्वं प्र-  
साध्यते । यज्ञे बधोऽवध इति श्रूयते । यज्ञे संज्ञपिताः पशवः 'पथिभिः  
सुगोभिः' स्वर्गं गच्छन्तीति श्रूयते । न हननमात्रमहितत्वव्याप्तम् । अप्र-  
तिसमाधेयव्याधिपीडितानामात्मबधो न दोषाय ।

‘राजभिः कृतदण्डास्तु कृत्वा पापानि मानवाः ।

विमलाः स्वर्गमायान्ति नराः सुकृतिनो यथा ॥’

इति लौकिकराजदण्डोऽपि शुद्धिहेतुर्भवति । ‘हतो वा प्राप्स्यसे स्वर्गम्’  
इति गीयते । परशुरामकृतक्षत्रहननस्य हितत्वरूपणे घोरवदवभासमानस्य  
सर्वस्य हितत्वं प्रसाध्यते ।

‘चत्वारो वयमृत्विजः स भगवान्कर्मोपदेष्टा हरिः

संग्रामाध्वरदीक्षितो नरपतिः पत्नी गृहीतव्रता ।

कौरव्याः पशवः प्रियापरिभवकृशोपशान्तिः फलं

राजन्योपनिमन्त्रणाय रसति स्फीतं यशोदुन्दुभिः ॥’

इति वेणीसंहारे । संग्रामयज्ञे हनिष्यमाणानां कौरव्याणां पशुत्वं वर्ण्यते तत्र  
भीमेन । अत्रापि प्रथनस्य सत्क्रतुत्वं, तत्र निहतानां क्षितीश्वराणामुपाकृत-  
पशुत्वं चोच्यते । यज्ञोपाकृतपशूनां निहतत्वेऽपि यथा रक्षितत्वं तथात्रापि  
निहतरक्षिता एव । हननमपि तद्धितमेव ॥



परश्वथतपोधनप्रथनसत्कृतपाकृतक्षितीश्वरपशुक्षरत्क्षतजकु-  
ङ्कुमस्थासकैः । 'रामप्रव्राजं ह्येतच्छुभोदकं भविष्यति' इति कैकेयी-  
दूषकं भरतं प्राति भरद्वाजः । क्रूरवन्मतस्यपि कर्मणो हितत्वं सम्भवेद्वस्तु-  
तः ; यथा शस्त्रवैद्यस्य क्रूरच्छेदनादिचिकित्सायाः । यो दशमुखं रावणं  
जिगाय, तं सहस्रभुजमर्जुनं परशुना शाखिवदच्छिनत् । परशुना शाखा  
च्छिद्यते यज्ञार्थम् । तत्साधनेन परशुना शत्रुहननम् । संपूर्ण यज्ञतौल्यं निरू-  
प्यते ॥

वृषाचलदयालुना । गिरिवासिनः परशुना छेदने दक्षाः । पर-  
शुधरास्ते । गिरिराजस्य परश्वधत्वेनावतीर्णत्वं युक्तम् ॥

विहर्तुमालिप्यथा ननु । कुङ्कुमस्थासकानुलेपनमिव । पर्यवसा-  
नतो हितत्वम् । पूर्वं दयया भगवच्चरणपङ्कजेन त्रिजगदङ्गनमुक्तम् । अत्र  
पत्या दयाया देव्याः कुङ्कुमाङ्गनमुच्यते ॥

दये निहतरक्षितानां हितं हृदये निधाय । 'परित्राणाय साधूनां  
विनाशाय च दुष्कृताम्' इत्यवतारनिमित्तं वर्ण्यते । अस्मिन्नवतारे दुष्कृ-  
तामपि परित्राणाय भवति ताद्विनाश इति व्यज्यते निहतरक्षितानामिति ।  
निहननेनैव रक्षिताः । हननस्यैव रक्षणरूपत्वमुपपाद्यते हितं हृदि निधयेति ।  
अन्ततो हितत्वाद्रक्षण एव पर्यवस्यति । निधयेति हिताभिप्रायस्य निगूढत्वं  
व्यज्यत इव । हितत्वस्यात्यन्तनिगूढत्वाज्जनाः 'निर्दयः' इति भगवन्तं  
गर्हन्ते ॥ ८६ ॥

कृपे कृतजगद्धिते कृपणजन्तुचिन्तामणे  
रमासहचरं तदा रघुधुरीणयन्त्या त्वया ।  
व्यभज्यत सरित्पतिः सकृदवेक्षणात्तत्क्षणा-  
त्प्रकृष्टबहुपातकप्रशमहेतुना सेतुना ॥ ८७ ॥

सीतारामावतारणात्किमधिकं हितं क्रियेत जगतः ? 'जगति हितं न  
नस्त्वयि भरन्यसनादधिकम्' इति यतिपतियामुनप्रभृतिप्रथितशरणागतिसमय-



स्य किं मूलम् ? सीतारामचरितं रामायणम् । रामस्य शरणागतगोष्ठी  
 लघुतरा कृता मैथिल्या । अतस्तस्याः प्राधान्यं व्यङ्क्तुं रमासहचरत्वेनात्र  
 रघुधुरीणस्य वर्णनम् । यद्यपि रघुधुरीणः सः, रमापेक्षया स तत्सहचर  
 एव भवति । सीताप्रदर्शितमार्गानुसारी रामः । अग्रतो गच्छति सीता ।  
 जगद्धितं शरणागतिधर्मप्रकाशनम् । सेतुदर्शनसेतुस्नानपूर्वकं क्रियेत शर-  
 णागतिः प्रायेण । शरणगत्यनुष्ठानोपयोगितया सकृददीक्षणमात्रेण प्रकृष्ट-  
 ब्रह्महत्यादिमहापातकनिवर्तकः सेतुः कारितः सकृत्कटाक्षमात्रेण दयया ।  
 'तं वीक्ष्य सेतुमधुनापि करीश नृवं सर्वे षड्भिर्बहुलं जलधिं तरन्ति' ॥

कृपे कृतजगद्धिते । चक्रवर्तितनूजस्वावतारणं निरतिशयं हितं  
 जगतः । 'रामभूतं जगत्सर्वम्—' इति राममयत्वमाप्यते जगता ।  
 यावत् स्थास्यन्ति गिरयस्तावद्रामायणकथा लोकेषु प्रचरिष्यति । रामो रामो  
 राम इति जनानां कथा भवन्ति । रामभूतं भविष्यति जगत् । रामभूतत्वं  
 ब्रह्मभूतत्वम् । ततः किं हिततरम् ॥

कृपणजन्तुचिन्तामणे । शरणागतिप्रकाशनेन न्यस्यमानभरस्वी-  
 करणेन चाकिञ्चनजनचिन्तामणिर्दया ॥

रमासहचरम् । भगवतोऽपि सीतायाः करुणाधिका ॥

तदा । त्रेतायुगप्रवर्तितकार्तियुगवृत्तान्ते श्रीराघवे विष्णौ मानुषरू-  
 पेण चरति ॥

रघुधुरीणयन्त्या त्वया । शरणागतिश्लोके राघवायेत्युक्तं विभी-  
 षणेन । स्वप्राणैरपि प्रपन्नरक्षणेच्छां प्रकटीचक्रे प्रभुः कपोतदृष्टान्तोप-  
 न्यासेन शिविचक्रवर्तिकथोपन्यासेन चेत्युक्तं द्राविडकविसावर्भौमप्रणीतरामा-  
 यणे । उक्तं च कुटिलमतिचापि कौटिल्येन राक्षसमुद्दिश्य 'दुष्कालेऽपि  
 कलावसज्जनरुचौ प्राणैः परं रक्षता जीतं येन अशस्त्रिनातिलघुतामौशीनरीयं  
 यशः' इति ॥

सकृद्वेक्षणात्तत्क्षणात् । सकृददीक्षणेन सागरविभागः सेतुना ।



यथा सकृदनुष्ठितादुपायात्तत्क्षण एव फललाभः ; तथा तत्क्षण एव सेतुसिद्धिः । शरणागतिकथाप्रस्तावे सर्वं क्षणमात्रनिर्वर्त्यम् ॥

प्रकृष्टवहुपातकप्रशमहेतुना सेतुना । सकृत्कृतः शास्त्रार्थः ।  
‘सेतुं दृष्ट्वा समुद्रस्य ब्रह्महत्यां व्यपोहति’ । अत्र दर्शनस्यादृष्टाद्येवं सर्वाम्यु-  
पगतम् । ‘क्षीयन्ते चास्य कर्माणि तस्मिन् दृष्टे परावरे’ इत्यमृतसेतुविष-  
योक्तमस्मिन् सेतावधि समानमिव ॥ ८७ ॥

कृपे परवतस्त्वया वृषगिरीशितुः क्रीडितं  
जगद्धितमशेषतस्तदिदमित्थमर्थाप्यते ।

मदच्छलपारेच्युतप्रणतदुष्कृतप्रेक्षितै-

र्हत्प्रबलदानवैर्हलधरस्य हेलाशतैः ॥ ८८ ॥

यत्र दयाया अत्यन्तमनाक्किार इति लोको मन्येत , तत्रापि द-  
यामयत्वप्रदर्शने कैमुत्येनेतरावताराण्यं दयाघनत्वं प्रतिपाद्येत । जामदग्न्या-  
वतारस्य दयाप्रचुरत्वं वर्णितम् । संप्रति बलमद्रावतोर दयांशः प्रकाश्यन्ते ।  
मदपरवशो लाङ्गलीति प्रसिद्धम् । मदच्छलेन विस्मरति हल्याश्रितदोषा-  
निति मददोषस्यापि दयोपकारकत्वम् । हलधरः स्याद्गिरिवासी । गिरीशि-  
तुर्हलधरत्वेनावतरणमुचितम् । क्षेमकृषीवल्लोऽयं हलधरः ॥

कृपे त्वया परवतो वृषगिरीशितुः क्रीडितम् । दयापरवत एव  
क्रीडा । हलप्रस्तावे वृषशब्दः स्वरसः । वृषा हलैः कर्षणे उपयुज्येरन् ।

अशेषतो जगद्धितम् । कात्स्न्येन दयामयी लीला । लीलाव्यापा-  
रस्य कृत्स्नस्य हितत्वम् ; अतो दयामूलत्वम् । एवं च दयालीलैव लीलोत  
गम्यते ॥

मदच्छलपारेच्युतप्रणतदुष्कृतप्रेक्षितैः । सर्वथा दोषदर्शनं प्रसा-  
ध्यम् । नीलया देव्या श्रीनिवासस्य दोषादर्शनं कार्यत इत्युक्तम् । दुर्योधनः  
प्रबलदुष्कृत् हलधरशिष्यः । तस्य दोषास्तिरोधीयन्ते ॥ ८८ ॥

प्रभूतघिनुधद्विषहरणखिन्नविश्वंभरा-

भरापनयनच्छलात्त्वमचताय लक्ष्मीधरम् ।



निराकृतवती दये निगमसौघदीपश्रिया

विपश्चिदविगीतया जगति गीतयान्धं तमः ॥ ८९ ॥

‘अनन्तदयांबुधेस्त्रुटितजनताशोकःश्लोकः स्वयं समजायत’ इत्युक्त-  
रीत्या दयानन्त्यप्रयुक्तं चरमश्लोकरहस्यप्रकाशनम् । दयाकाष्ठा तच्छ्लोका-  
वनारणमवतीर्णेन भगवता । गीतारूपप्रदीपदानं करुणाकाष्ठा । ‘गौ-  
र्भूत्वाश्रुमुखी खिन्ना क्रन्दन्ती करुणं विभोः’ इति विश्वंभरादेवीकरुणाक्रन्दनं  
व्याजमात्रमवतारे । छलमेव तत् । तत्त्वतस्तु गीतारूपोत्तमोपब्रह्मणगा-  
नमेवावतारे निमित्तम् ॥

प्रभूतविबुधद्विषद्भरणखिन्नविश्वंभराभरापनयनच्छलात् ।  
यद्यपि विश्वंभरा सर्वसहाऽनायासेन विश्वभारभरणशक्ता ; तथाऽपि प्रभूतपा-  
पभारभरितपापिष्ठासुरभारं वोढुं न प्रभवति । विबुधा देवाः स्वयंप्रभात-  
वेदा जगद्रक्षणाधिकारे प्रजापतिना नियुक्ताः । तान्प्रभूतं द्विषन्त्यसुराः ।  
ते पापिष्ठाः । गुरुतमान्पर्वतादीन्सोढुं क्षमा क्षमा तत्पापभारं साधुविषय-  
तद्वेषभारमसहमाना करुणं क्रन्दति तद्भरापनयनाय । प्रभूतविबुधद्वेष-  
स्यासहनीयभारत्वं व्यज्यते प्रभूतविबुधद्विषदित्यसुरनिर्देशेन । एतद्भरेण  
विश्वंभराया अपि खेदजनिः । सर्वसहाया अग्न्यसहनोत्पादः ।  
विश्वासादपि गुरुतरभारत्वं प्रभूतसुरद्वेषस्य । खिन्नेति ‘अश्रुमुखी खिन्ना’ इति  
शुक्लश्लोकस्य प्रत्यभिज्ञापनम् । छलादिति तद्व्याजेन । ‘छन्नेनाथ छलेन  
वा’ इति विद्याप्रहीतुर्निषेधः । करुणामयस्य गुरोरुपदेशोद्देशेन छलेनान्ते-  
वास्यभिगमनं न दोषाय । काष्ठागतं वेलातीतं कारुण्यं गुणायैव भवेत् ।

त्वं लक्ष्मीधरमवतार्य । दयावातार्यते भगवाँल्लक्ष्म्या सहैव । त-  
द्विशिष्टस्यैव दयाधनत्वम् ॥

लक्ष्मीधरम् । तां वहन्मूभारमवतारयति । भूदेवीभारमवतारयितुं  
लक्ष्मीरूपभारं वहन्नवतरति ॥

निगमसौघदीपश्रिया । ‘विभेत्यल्पश्रुताद्वेदः’ ‘गहने हीयं विद्या’



संप्रतिष्ठिता' इति. श्रुतिमौलीनां तात्पर्यं दुरारोहम् । सौधवन्निगमोऽनेकमू-  
मिकोऽत्युन्नतः । दीपं विना कथं तत्र निरपायं सोपानारोहः संभवेत् ?  
गीता च तदारोहसहकर्ता दीपो भवति । गीतादत्तालोकेन सुलभं निर-  
पायमस्वलिनमारुह्यते निगमप्रासादः । 'तेषामेवानुकम्पार्थमहमज्ञानजं तमः।  
नाशयाम्यात्मभावस्यो ज्ञानदीपेन भास्वता ॥' इति वर्णितो ज्ञानदीपो गी-  
तैव । निगूढा गहनाः श्रुत्यभिप्रायाः प्रकाश्यन्ते गीतादीपेन । 'सौ-  
धदीपश्रिया गीतया' इति ; प्रासादे दीपनिवेशनकाले मङ्गलगीतानि  
मधुरं गीयेरन् । गीतादीपनिवेशनं गायतैव कृतमिति व्यज्यते । प्रा-  
सादगिर्यादिकं निश्वारोहन्तो दीपहस्ता गायन्त आरोहेयुः । अत्र गीतमेव  
दीपो भवति । शब्दमयत्वाज्ज्ञानमयत्वाच्च दीपस्य ॥

जगति विपश्चिद्विगीतया गीतया । जगतीत्युपलक्षणं काल-  
स्यापि । यद्यपि कालो निरवधिः , पृथिवी च विपुला । न कुत्रापि देशे क-  
स्मिन्नपि काले गीताप्रतिपादितार्थेषु विपश्चितो विद्वांसो विप्रतिपद्यन्ते ।  
सर्वेषु देशेषु , सर्वेषु कालेषु सर्वेऽपि विपश्चितो मतान्तरस्था अपि गीता  
सुगीतेत्येव वदन्ति । न तत्र केषामपि वैमत्यम् । गीता सुगीतेत्यत्र विप-  
श्चिल्लोके कुत्रापि कदाऽपि न विगानं दृश्यते । केनापि विपश्चिता विगीता  
चेद्गीता , कथं गीता गीता भवेत् ? अविगीतैव गीता स्यात् । विगीता  
न गीताव्यपदेशनार्हा । गीतया भ्रुवमविगीतया भाव्यम् । विगानं नाम  
विप्रतिपत्तिः । विगीतमिति विप्रतिपत्तिविषयत्वमुच्यते । सर्वासु भाषासु  
सर्वेषु देशेषु गीतार्थाः प्रकाश्यन्तेऽस्मत्प्रयत्नं विनैव । ईदृशः सर्वदेशसर्व-  
कालाव्याहतप्रचारो गीताया भावीति सर्वज्ञैराचार्यैः पूर्वमेव ज्ञातमिति महा-  
न्हर्षोऽस्माकम् । स्वीडन्प्रभृतिदेशेषु सप्त सहस्राणि , तदधिका वा जना एक-  
स्मिन् काले गीतां पठ्यमानां सादरं शृण्वन्तीति प्रसिद्धम् । 'जगति गीत-  
या' इति समभिध्याहारेण भेदं कुरुक्षेत्रे रथोपस्थे कस्मिंश्चित् काले गीतम् ।  
कृत्स्ने जगति सर्वदेयं गीयत इति व्यज्यते ॥



अन्धं तमो निराकृतवती । '....अहमज्ञानजं तमः । नाशयाम्यात्सभावस्थो ज्ञानदीपेन भास्वता ॥' इत्युक्तं भगवता । तद्गीतगीताविषये तत्सत्यम् । अज्ञानजं तमोऽन्धं तमः । अन्धत्वं द्रष्टृत्वमाक्षिपति । दर्शनयोग्यताप्रसङ्गवत्त्वे सति दर्शनासमर्थतान्धत्वम् । आन्तरमिदं तमः । गीतारूपशब्ददीपं त्रिना नान्यस्य दीपस्य हृदयगुहान्तः प्रविश्य तत्तत्प्रतिविडसन्तमसनिरासकत्वसम्भवः ॥ ८९ ॥

वृषाद्रिहयसादिनः प्रबलदोर्मरुत्प्रेङ्खित-

स्त्विषा स्फुटतटिद्गुणस्त्वदवसेकसंस्कारवान् ।

करिष्यति दये कलिप्रबलधर्मनिर्मूलनः

पुनः कृतयुगाङ्कुरं भुवि कृपाणधाराधरः ॥ ९० ॥

कल्क्यवतारो भावी । कलियुगान्तेऽवतारिष्यति कल्की भगवान् । अयं वेङ्कटनायकोऽपि 'कलौ वेङ्कटनायकः' इति कलिकालप्रवृत्त्यर्थमवतीर्णः । उभयोः प्रत्यासत्त्याधिक्यम् । श्वेताश्ववाहनः कल्की । अद्रिवासिनः प्रायेण हयसादिनः स्युः । वृषाद्रिहयसादिनोऽश्वारोहस्य कल्किनोऽवतार उचितः । अत्रावतारिष्यतः कल्किनः कृपाणो धाराधरत्वेन रूप्यते । दशावतारस्तोत्रेऽपि 'निर्झिशधाराधरः' इति रूपणं कृतम् । कृपाणोऽपि कृपां वर्षति दयाकृपायास्तस्याः प्रभावेण । कलियुगस्य कृतयुगत्वेन परिवर्तनं कार्यते कृपाणधाराधरेण ॥

वृषाद्रिहयसादिनः । वृषाद्रौ स्थितस्याश्वारोहस्य ॥

प्रबलदोर्मरुत्प्रेङ्खितः । भुजमरुच्चलितः ॥

त्विषा स्फुटतटिद्गुणः । स्फुरत्कान्तयस्तटित इव भवन्ति ।

कान्तय एव विद्युतः ॥

त्वदवसेकसंस्कारवान् । तत्समायसकृपाणादिकं जलावसेकेन संस्क्रियेत । अत्र दयाम्भोवसेकैः संस्क्रियते । मेघो जलपानेन पूर्येत ॥

कृपाणधाराधरः । उद्यतोऽपि कृपाणो दयाप्रभोवण वर्षुकव-



लाहकवद्दयाद्रौ भवति । धाराधरवत् कृपां वर्षति । साम्प्रतमयं कृपा-  
णः कृपां वर्षतीति । कृपाणधारा धाराधरयद्भासन्ते । धाराधरा एव  
भवन्ति दयाशक्त्या । 'उल्लास्यकालकरवालमहाम्बुवाहम्' इति काव्य-  
प्रकाशोद्योतश्लोके खड्गस्याम्बुवाहत्वरूपणम् ॥

प्रवलधर्मानिर्मूलनः । ग्रीष्मतापोऽपनुद्यते । तापत्रयधर्मो नि-  
र्वाप्यते ॥

पुनः कृतयुगाङ्कुरं भुवि करिष्यति । कार्तियुगं धर्मं पुनः  
प्ररोहयति भुवि ॥ ९० ॥

विश्वोपकारमिति नाम सदा दुहाना-  
मद्यापि देवि भवतीमवधीरयन्तम् ।

नाथे निवेशय वृषाद्रिपतेर्दये त्वं  
न्यस्तस्वरक्षणभरं त्वयि मां त्वयैव ॥ ९१ ॥

अत्यन्तदृष्टोऽहं त्वामुपेक्षयावधीरयेयं च । 'रूषा निरस्तोऽपि शि-  
शुः स्तनन्धयो न जातु मातुश्चरणौ जिहासति' इत्युक्तं भगवद्विषये । दया-  
यास्तव न रोषसम्भवः ; दयात्वादेव । मदवधीरणमदुपेक्षानिमित्तत्वदुपे-  
क्षायां प्रसक्तायां मदवधीरणादिकमविगणय्य त्वयाऽहं बध्वा निरोद्धव्य इति  
दयया बन्धनं प्रार्थ्यते सर्वबन्धविमुक्तये । हर्षगानं क्रियतेऽन्तिमदशके  
उद्धर्षिणीवृत्तेन । सिद्धोन्नतेत्यपि वृत्तनाम । सिद्धाचलशिखरे सिद्धो-  
न्नतावृत्तेन दशमदशकं गीयते सहर्षम् ॥

सदा विश्वोपकारमिति नाम दुहानाम् । सर्वोपकाराः काम-  
धेन्वा दयया दुहन्त इति सविस्तरं निरूपितमेतावता प्रबन्धेन । एवं सर्वो-  
पकारदोग्ध्रीमपि दयां त्वाम् ॥

अद्यापि । प्रपत्त्यनन्तरमपि । नवतिश्लोकैस्त्वत्प्रभावगानानन्तरमपि ॥

त्वामवधीरयन्तम् । त्वत्तिरस्कारकम् ॥

त्वयैव त्वयि न्यस्तस्वरक्षणभरं माम् । कथं प्रपन्नस्य त्वत्प्रप-



त्यनन्तरं प्रपत्तव्यावधीरणसम्भव इत्याशङ्कायामुच्यते—‘स्वदत्तस्वधिया स्वार्थं  
स्वस्मिन् न्यस्यसि मां स्वयम्’ इत्युक्तीत्या त्वमेव मद्रक्षणभरं त्वयि  
न्यस्तवती । न मम तत्कर्तृता । तत्रापि त्वमेव निदानम् । अत आक्षे-  
पस्यानवकाशः ॥

दये त्वं वृषाद्रिपतेर्नाथे निवेशय । नाथपादसात्कुर्याः । निवेशय  
विवाहयेत्यप्यर्थो ध्वन्येतेति रसिकैर्भाव्यम् । नाथे निवेशयति नाथशब्दसम-  
भिध्वाहारोऽपि तत् तात्पर्यं व्यञ्जयति ॥ ९१ ॥

नैसर्गिकेण तरसा करुणे नियुक्ता  
निम्नेतरेऽपि मयि ते विततिर्यदि स्यात् ।  
विस्सापयेत् वृषगिरीश्वरमप्यचार्या  
वेलातिलंघनदशेव महाम्बुराशेः ॥ ९२ ॥

निम्नगा आपः । यद्यप्यहमत्यन्तनीचो निम्न एव । निरतिश-  
यया दृसद्याऽहमत्युन्नतमात्मानं मन्ये । उन्नतमानेनि मय्यपि वितन्यन्ते  
दयाविततयः । वृषगिरीश्वरादप्युन्नततरत्वमहमभिमन्ये । अत्युन्नतमा-  
निनो ममापि त्वल्लहरीमज्जनं वीक्ष्य विस्मयते वृषगिरीश्वरः ॥

करुणे नैसर्गिकेण तरसा नियुक्ता । स्वाभाविकेन तव रक्षण-  
संभ्रमवेगेन प्रेरिता ॥

ते विततिर्निम्नेतरेऽपि मयि यदि स्यात् । अनित्ये उच्चेऽपि  
मयि यदि विततिर्निष्पतेत्सा विततिः ॥

महाम्बुराशेरचार्या वेलातिलंघनदशेव । महतः समुद्रस्योद्वे-  
लविजृम्भणसमय इव ॥

वृषगिरीश्वरं विस्सापयेत् । अत्युन्नतगिरीशिखरस्थमद्भुतरसेन  
पूरयेत् ॥ ९२ ॥

चिन्नातशासनगतिर्विपरीतवृत्त्या  
वृत्रादिभिः परिचितां पदवीं भजामि ।



एवंविधे वृषगिरीशदये मयि त्वं

दीने विभोः शमय दण्डधरत्वलीलाम् ॥ ९३ ॥

प्रपन्नेनापि मया पुनः पुनरपराधाः क्रियेरन् । तत्प्रयुक्तदण्डधारणं  
केवलं कृपया शमय ॥

विज्ञातशासनगतिः । जानामि शास्त्राविहितं पन्थानम् । शास्त्र-

बोधितप्रत्यवायं चापथप्रवृत्तौ । शासनमिति शास्त्रं दण्डनमित्युभयग्रहणम् ॥

विपरीतवृत्त्या वृत्तादिभिः परिचितां पदवीं भजामि ।  
विरुद्धमेवाचरामि; प्रतिकूलवृत्तादिवत् । विरुद्धपदवीभजनं मम भजनमार्गः  
इति व्यज्यत इव भजनशब्देन । वृत्तादयो वृत्तहिरण्यरावणादयः ॥

एवंविधे मयि दीने विभोर्दण्डधरत्वलीलां शमय । निगद-

व्याख्यातमिदम् ॥ ९३ ॥

मासाहसोक्तिघनकञ्चुकवञ्चितान्यः

पश्यत्सु तेषु विदधाम्यतिसाहसानि ।

पद्मासहायकरुणे निरुणात्सि किं त्वं

घोरं कुलिङ्गशकुनेरिव चेष्टितं मे ॥ ९४ ॥

साहसैकरुचिरहम् । साहसं मा कुर्विति कुलिङ्गशकुनिवत्परान्वचमि ।

स्वयं यथा कुलिङ्गशकुनिः सिद्धमुखे प्रविशति, तथा सिद्धक्षमाभृत्क्रोधमुखे  
प्रवेक्ष्यामि । चातकवद्वर्तितव्यं प्रपन्नेन । अहं तद्विहाय पक्ष्यन्तरस्य वृत्त-  
माचरामि ॥

मासाहसोक्तिघनकञ्चुकवञ्चितान्यः । साहसं मा कुर्विति

सततं वदंस्तद्वेषेणेतरान्वञ्चयामि ॥

पश्यत्सु तेष्वतिसाहसानि विदधामि । उपदिश्यमानजनसाक्षिकं  
साहसकाष्ठामृतकर्माणि करोमि । विदधामीति परानुद्दिश्य विधानमेकं  
स्वयं विधानं त्वन्यथेति बोध्यते ॥

पद्मासहायकरुणे । श्रीनिवासकरुणे । नासहाया त्वम् । अस्ति

पद्मा तव सहाया ॥



कुलिङ्गशकुनेरिव मे घोरं चेष्टितं किं न रुणत्सि । करणा-  
 तूर्वमेव किमिति त्वं न वारयसि । साहसाद्वारणं कार्यं त्वयैव माता 'न  
 गाधा गाधिनं शास्ति बहु चेदपि गायति । प्रकृतिं यान्ति भूतानि कुलिङ्गशकुनि-  
 र्यथा ॥' इति भारतश्लोकः स्मर्तव्यः । 'कुलिङ्गशकुनिर्नाम पार्श्वे हिमवतः  
 परे । भीष्म तस्य सदा वाचः श्रूयन्तेऽर्थविगर्हिताः । मासाहसमितीदं स  
 सततं वाशते किल ॥' इत्युक्तं शिशुपालेन राजसूये । अहं वेङ्कटगिरौ  
 'वाशमानः' कुलिङ्गः । सिंहासुखप्रवेशस्तत्साहसम् । स्तवेन सिंहाचलपद्धतिप्र-  
 विविक्षा मत्साहसम् ॥ ९४ ॥

विक्षेपमर्हसि दये विपलायितेऽपि  
 व्याजं विभाव्य वृषशैलपतेर्विहारम् ।

स्वाधीनसत्त्वसराणिः स्वयमत्र जन्तौ

द्राघीयसी दृढतरा गुणवागुरा त्वम् ॥ ९५ ॥

'लोकवत्तु लीलकैवल्यम्' इति सूत्रं दयाविष्टभगवत्क्रीडापरमि-  
 त्युक्तम् । तद्विचित्रमुपपाद्यतेऽत । मृगयाविहारव्याजः कल्प्यते भगवतो दया-  
 देव्या । श्रेष्ठतमो विनोदो मृगेयति कविसार्वभौमः 'मिथ्या हि व्यसनं वदन्ति  
 मृगयामीदृग्विनोदः कुतः' इति । जिघृक्षितानि सत्त्वानि वयम् । नास्यां  
 दयाप्रवर्तितमृगयायां सत्त्वहिंसनप्रसङ्गः । तेषामादित्सैव मृगया प्रवर्त्यते ।  
 सुदूरं पलायन्ते प्राणिनः । द्राघीयसा दयाजालेनासाद्यन्ते आवर्ज्यन्ते दम्य-  
 न्ते च क्रमेण । महिष्याः सार्वभौम्या भर्ता सह मृगया क्रीडा ॥

विपलायितेऽपि । सुदूरं धावत्यपि ॥

मयि । सत्त्वमिति मम नाम; प्राणित्वात् । सत्त्वलेशरहितसत्त्व-  
 महम् । सत्त्वनामतस्तत्र मृगयाविहारे त्वद्वागुराविषयो भवामि ॥

वृषशैलपतेर्मृगयाविहारं व्याजं विभाव्य । मदासादनार्थं क्री-  
 डा कल्प्यते । परार्थैवेयं लीला । सत्त्वहितैकप्रयोजना परार्थैकघटिका मृग-  
 या लीला । सत्त्वानां स्ववशीकरणाय भगवल्लीला दयाकारिता । क्रीडेति



व्याजमात्रम् । शैलनिवासिनः प्रायेण मृगयारसिका भवेयुः । तत्रापि शैला-  
धिपते राजस्तत्र भूयसी रुचिः स्यात् ॥

विक्षेपमर्हसि । नास्यां मृगयायां शरविक्षेपः; किं तु दयाविक्षेप  
एवेति व्यज्यते विक्षेपशब्देन । 'निसर्गसुहृदीश्वरो यदिह लक्ष्यमन्वीक्षते'  
इति सङ्कल्पसूर्योदये ॥

सत्त्वसराणिः । सत्त्वसञ्चरणमार्गः कात्स्न्येन दयाया विदितः ॥  
स्वयमत्र जन्तौ द्राघीयसी दृढतरा गुणवागुरा त्वम् । 'तन्मा-  
मुदञ्चय तवोन्नतपादनिम्नं देहल्यधीशः गुणितेन दयागुणेन' इति देहलीश-  
स्तुत्युक्तमत्र भाव्यम् । दीर्घदीर्घा वाञ्छामयी दया । यद्यपि दूरं पला-  
यते जन्तुः ; दीर्घतरा दयावाशुरा भवति तं ग्रहीतुम् । आसादितो दृढतरं  
वध्यते दयाया । दृढं प्रयतते जन्तुर्दयाबन्धाद्गलितुम् । ततो दृढतरा  
भवति दया तं दृढं बन्धुम् ॥ ९५ ॥

सन्तन्यमानमपराधगणं विचिन्त्य

त्रस्यामि हन्त भवतीं च विभावयामि ।

अह्नाय मे वृषगिरीशदये जङ्घीमा-

माशीविषग्रहणकेलिनिभामवस्थाम् ॥ ९६ ॥

साहसाद्वारय मां दये इति प्रार्थये । न साहसं स्वयं परित्यक्तुं  
शक्नोमि । मामासादयितुं दयावागुरायां विततायां सुदूरं धावामि ।  
नाहं विरमामि पापकरणात् । अपराधान्गणशो विधातुं प्रारभे ।  
तदनुसन्धाने त्रस्यामि । त्रासे समुत्पद्यमाने दयाप्रभावं विभावयामि ।  
त्रासो हीयते । एवं त्रासाभयमध्ये वर्ते । अपराधरुचिरूपां बहूपायां म-  
चेतोवृत्तिं श्रितिति शमय ॥

सन्तन्यमानमपराधगणम् । गणानां सन्तानाः ॥

विचिन्त्य । सम्यगालोच्य ॥

त्रस्यामि । भयग्रस्तो भवामि ॥



हन्त भवतीं च विभावयामि । भयोत्पत्त्युत्तरक्षणे त्वत्स्मरणमा-  
 तेण हर्षो जायते । त्रस्यामि हन्तेति त्रासक्षण एव भयनिवृत्तिरूपहर्षो द्यो-  
 त्यते । हन्तेति पदमावर्त्य हन्त त्रस्यामि , हन्त भवतीं च विभावया-  
 मीत्युभयत्रान्वयो वा । पर्यायेण क्षणमात्रे खेदो हर्षश्च । स्वयं कृतस्ता-  
 सः । दयाकृतो हर्षः ॥

वृषगिरीशदये आशीविषग्रहणकेलिनिभामिमां मेऽवस्थाम् ।  
 आशीविषसर्पतुल्यत्वमपराधानाम् । दुरितस्य विषवन्मूर्च्छकत्वं पूर्वमेवोक्तम्  
 'दुरितमूर्च्छनाजुष्टम्' इति । सैषैः क्रीडितुमिच्छाम्यहम् । विषसर्पग्रहणं  
 मम क्रीडा । मत्क्रीडां त्वत्क्रीडा विरमयतु ॥

जहि । यथा सर्पो हन्यते , तथा तद्ग्रहणकेलिं जहि । 'जय  
 जय जह्मजामि' तिवत् प्रकृतिहननप्रार्थना ॥ ९६ ॥

औत्सुक्यपूर्वमुपहृत्य महापराधा-

न्मातः प्रसादयितुमिच्छति मे मनस्त्वाम् ।

आलिङ्ग्य तान्निरवशेषमलब्धतृप्ति-

स्ताम्यस्यहो वृषगिरीशधृता दये त्वम् ॥ ९७ ॥

विश्वोपकारं दुहाना माता त्वम् । माता च गुरुजनः । सर्वा-  
 त्मना गुरुस्त्वम् । गुरुवस्त्वन्मूर्तयः । तुभ्यं गुरुदक्षिणा देया मया ।  
 भूयांसि मत्पापान्युपह्रियन्ते तुभ्यमित्युच्यते ॥

मातः औत्सुक्यपूर्वम् । श्रद्धापूर्वम् ॥

महापराधानुपहृत्य । आर्जितं सर्वं मात्रे उपह्रियते । 'यस्यैते  
 तस्य तद्धनम् ।' महानैवेद्यमिदमिति व्यज्यते महच्छब्देन ॥

प्रसादयितुम् । प्रीणयितुम् ॥

आलिङ्ग्य तान् । निःशेषं वासनालेशं विनाऽऽलिङ्ग्य । लेहनेन  
 निरवशेषापनयनम् ॥

अलब्धतृप्तिः । अनलंबुद्धिः ॥



ताम्यस्यहो वृषगिरीशधृता दये । क्षुभ्यसि । यदा दूयसे  
क्षोभेन तदा त्वं ध्रियसे वृषगिरीशेन । धृतेति क्षोभे भर्त्रा धारणं व्यज्यते ।  
अधिकदानाद्धीतेन भर्त्रा ध्रियते ॥ ९७ ॥

जह्याद्वृषाचलपतिः प्रतिघेऽपि न त्वां  
धर्मोपतप्त इव शीतलतामुदन्वान् ।

सा मामरुन्तुदभरन्त्यसनानुवृत्ति-  
स्तद्वीक्षणैः स्पृश दये तव केलिपद्मैः ॥ ९८ ॥

भगवद्वीक्षणैररविन्दानि सृज्यन्त इव । तानि तव लीलारविन्दानि ।  
तैर्मां स्पृश मदपराधक्षान्तये ; भगवत्क्षोभशान्तये च ॥

प्रतिघेऽपि । कोपेऽपि । प्रतिघः कोपो विघ्नः । प्रभोः कोपः  
श्रेयसां विघ्नः ॥

वृषाचलपतिस्त्वां न जह्यात् । क्रुद्धोऽपि न त्वां हास्यति ।  
त्वद्भानं न संभावनाहम् ॥

उदन्वान् । वृषाचलपतेरुपमानमुदन्वान् ॥

धर्मोपतप्तः शीतलतामिव । धर्मतापेऽपि शैत्यरूपप्रकृतिं यथा  
न जहाति ॥

सा । तदविनाभूता तदविशिष्टा तत्स्वभावभूता ॥

मामरुन्तुदभरन्त्यसनानुवृत्तिः । पुनः प्रपदनरूपप्रायश्चित्तं त्वं न  
सोढुं पारयसि । सकृत्प्रपदनमेव त्वमधिकं मन्यसे । ऋणं प्रवृद्धमिव  
तत् । त्वद्भृदयान्नापसर्पत्यस्मत्सकृदाक्रन्दनमपि । पुनराक्रन्दनरूपपुनःप्रपदनं  
क्षते क्षारमिवासह्यं भवेत्तव ॥

तद्वीक्षणैस्तव केलिपद्मैः । भर्तृवीक्षणरूपत्वलीलारविन्दैः ॥

मां स्पृश । ॥ ९९ ॥

दृष्टेऽपि दुर्बलधियं दमनेऽपि दहं  
स्नात्वापि धूलिरसिकं भजनेऽपि भीमम् ।



वध्वा गृहाण वृषशैलपतेर्दये मां

त्वद्वारणं स्वयमनुग्रहशृङ्खलाभिः ॥ ९९ ॥

अरुन्तुदभरन्यसनानुवृत्तिरित्युक्तम् । 'अरुन्तुदमिवालानमनिर्वा-  
णस्य दन्तिनः' इति गजवन्धनं स्मृतिमायाति । गजस्य मम चास्ति भूयः  
साम्यम् । त्वद्वारणोऽहं त्वां निवारयामि, त्वामवधीरयामि । भवतीमव-  
धीरयन्तमिति दशकोपक्रमोक्तमुपपाद्यतेऽत्राधोरणावधीरयितुगजदृष्टान्तेन ।  
त्वद्वारणस्त्वद्गजोऽहम् । मां शृङ्खलाभिर्बन्धान् ॥

दृष्टेऽपि दुर्बलधियम् । दृष्टमात्रे आधोरणे कदाचिद्भयमुत्पद्यते  
गजचेतसि । विषये दृष्टमात्रे तत्सङ्गरूपबुद्धिदौर्बल्यं भवति मम । शास्त्र-  
दर्शने सत्यपि कृत्याकृत्यविषये दुर्बलधियमिति वा ॥

दमनेऽपि दृप्तम् । आधोरणेन दमनेऽपि कदा चिद्दृष्टो भवेद्गजः ।  
दयया दमनेऽपि धोरपापसक्तो भूत्वा दयां भीषयामि ॥

स्नात्वापि धूलिरसिकम् । गजस्वभावोऽयं मत्स्वभावश्च । मा-  
धवदयामन्दाकिनीं विन्दन्नापि पङ्कजेव निजतनुं कलङ्कयाम्यहम् ॥

भजनेऽपि भीमम् । विविधमुपचरणेऽपि कदा किं करिष्यतीति  
भयमुत्पादयति ; विश्वसनीयत्वाभावात् । 'गम्भीरवेदिनि गजे' इति माधे  
गजस्वभावो विचित्रं वर्णितः । आधोरणेन घासादिदानेन लालितो वनाय  
सरति, दृप्तश्च भवति । 'गजपुङ्गवस्तु धीर विलोकयति चादुशतैश्च भुङ्क्ते ।'  
विश्वोपकारेषु वत्सलतया त्वया दुह्यमानेष्वपि प्रतीपमेवाचर्यते मया ॥

वृषशैलपतेर्दये मां त्वद्वारणम् । त्वद्गजम् । त्वन्निवारकम् ।

स्वयम् । मत्प्रार्थनां विना । मद्वारणमविगणय्य ॥

अनुग्रहशृङ्खलाभिर्वध्वा गृहाण । भूयोभिर्दृढानुग्रहैर्मां वध्वा  
त्वद्वशीकुरु । अनुग्रह इति पश्चादागत्य ग्रहणं गजस्य । अनु पश्चात् ।  
अविदिता त्वं ममोपकुर्याः । विदितं चेत्त्वदुपकरणं वारयेयम् । गजस्य  
पुरतो गत्वा शृङ्खलाभिस्तस्य वन्धनं न सुकरम् ॥ ९९ ॥



नातः परं किमपि मे त्वयि नाथनीयं  
मातर्दये मयि कुरुष्व तथा प्रसादम् ।

बद्धादरो वृषगिरिप्रणयी यथाऽसौ

मुक्तानुभूतिमिह दास्यति मे मुकुन्दः ॥ १०० ॥

किं ते प्रियं करोमीति शतकसमाप्तिसमये पृच्छति स्तोतारं दया ।  
विश्वोपकारा दुग्धाः । किमन्यत्प्रियं कुर्यामिति पृष्टे इहैव वृषाचल्पतेः  
पादे मुक्तानुभूतिर्वाञ्छितेति विज्ञाप्यते । अमृत इह भवानि । हनूम-  
न्तं यथा सीता व्यजिज्ञपत्तद्रीत्या तच्छब्दैः प्रार्थ्यते । 'तथा कुरु दयां  
मयि' इति तत् । 'मयि कुरुष्व तथा प्रसादम्' इत्यत्र । एवं च सीतानुगमः;  
प्राचेतसानुगमश्च ॥

मातर्दये । शतकान्ते मातरिति सम्बोधनम् ॥

नातः परं किमपि मे त्वयि नाथनीयम् । एतस्मान्नान्य-  
त्प्रार्थनीयमस्ति ॥

मयि कुरुष्व । आत्मनेपदेन मद्विषयत्वप्रसादफलं तवैवेति  
व्यज्यते ॥

यथाऽसौ मुक्तानुभूतिमिह दास्यति । त्वत्पतिर्मय्यादरं वध्नातु ।  
त्वं तु मां बधान । बध्वा च मां गृहाणेति वैचित्र्यमभिप्रेयत इव बद्धादर  
इति । तेनादरे बद्धे मम बन्धविमोको भवेदिति विरोधरूपवैचित्र्यं च ॥

मुकुन्दः । मोक्षदाता । अथ वा कालान्तरे वा मोक्षं दास्य-  
त्येव ; मुकुन्दत्वात् । इहैवाद्यैव मुक्तानुभूतिः प्रार्थ्यते ॥ १०० ॥

निःसीमवैभवजुषां मिषतां गुणानां

स्तोतुर्दये वृषगिरीशगुणेश्वरौ त्वाम् ।

तैरेव नूनमवशैरभिनन्दितं मे

सत्यापितं तव बलादकुतोभयत्वम् ॥ १०१ ॥

दयास्तोत्रमिदं पठ्यमानं सर्वे गुणाः सावधानाः शृण्वन्ति । महति



गुणसमाजे पठ्यत इदं स्तोत्रम् । आत्मेश्वरो वृषगिरीशः । पुंप्रधानेश्वरे-  
श्वरी लक्ष्मीः । वृषगिरीशगुणेश्वरी दया । दयेतरेषां सर्वेषां गुणानां स्फारेक्षणे-  
र्निर्निमेषं मिषतां तानविगणय्य मयेदं दयास्तोत्रमरच्यत । स्तोत्रं कृत्वा श्रुत्वाऽ  
वशैरपि तैरभिनन्दितमिदम् । मुख्यगुणं त्वां विदित्वा न बिभेति कुत-  
श्चनेत्यकुतोभयत्वं संपद्येत । न प्रवलेभ्यो गुणान्तरेभ्योऽपि भयं भवती-  
त्यकुतोभयत्वं सत्याप्यते ॥

निःसीमचैभवजुषां मिषतां गुणानां स्तोतुर्दये । 'यदेकैकगुण-  
प्रान्ते श्रान्ता निगमवन्दिनः' इत्येकैकस्य गुणस्य निरवधिवैभवमस्ति । सर्वे  
गुणाः परितः पश्यन्त आसते । अनादरे षष्ठी । 'स्वर्गे लोके मिषति'  
इति श्रीशुकश्लोके मिषतीति सप्तमीप्रयोगः ॥

वृषगिरीशगुणेश्वरीं त्वाम् । गुणसार्वभौमीं त्वाम् ॥

तैरेव नूनमवशैरभिनन्दितं मे । अनिच्छद्भिरपि तैरभिनन्द्येत  
तव स्तुतिः युज्यते युज्यत इति ॥

तव बलान्मेऽकुतोभयत्वं सत्यापितम् । निर्भयत्वं लम्बितोऽस्मि  
बाधकगुणेभ्योऽपि । गरुडादप्यभयं दत्तं कालियस्य, सुपर्णस्त्वां नार्घ्यादिति ॥

अद्यापि तद्वृषगिरीशदये भवत्या-

मारम्भमात्रमनिदं प्रथमस्तुतीनाम् ।

सन्दर्शितस्वपरनिर्वहणा सहेथा

मन्दस्य साहसमिदं त्वयि बन्दिनो मे ॥ १०२ ॥

निखिललोकसुचरितमुष्टिघयस्य मम दुरितस्य मर्षणं तिष्ठतु ।  
ततोऽप्यधिकं दुरितं सम्यक्सर्वगुणपरिच्छेदरूपस्तुतौ प्रवृत्तिसाहसम् । तदा-  
गस्त्वया सहनीयम् । निगमवन्दिनस्त्वां स्तोतुमुपक्रम्यारम्भमात्रे तिष्ठन्ति  
पदचलनं कर्तुमशक्नुवन्तः । निवर्तन्ते च 'यतो वाचो निवर्तन्तेऽप्राप्य  
मनसा सह' इति ब्रुवन्तः । मनः पूर्वो वागुत्तरः । स्वज्येष्ठेन मनसा सह  
निवर्तन्ते । त्वद्विषये महदिदं साहसं क्रियते मया । इतरेषु भगवदादिषु



कृतं साहसं त्वत्प्रभावेन क्षाम्येत । त्वं क्षमापयसि भगवद्विषयं मदपराग्रम् ।  
परक्षमानिर्वहणं तत् । त्वद्विषये कृतमिदं स्तुतिः साहसं केनान्येन क्षमाप्येत ।  
त्वयैव क्षन्तव्यम् । एवं स्वपरनिर्वहणं सन्दर्शनीयम् ; सन्दर्श्यते च ॥

वृषगिरीशदये ऽद्याप्यनिदं प्रथमस्तुतीनामारम्भमात्रम् । अना-  
दिस्तुतयो निगमाः । यद्यपि तेभ्यो न कोऽपि प्रथमोऽस्ति ; ते यत्रारब्धाः  
तत्रैव तिष्ठन्ति । आरम्भदशां नातिवर्तन्ते । अनादिस्तोतृत्वेऽपीदानी-  
मेव स्तोतुमारब्धा इव सन्तीति विस्मयः । 'निगमान्तैरधुनापि मृग्यमाणम् ॥'

त्वयि बन्दिनो मन्दस्य मे । मन्दः कवियशः प्रार्थीति श्लोकस्य  
प्रत्यभिज्ञापनं मन्दस्येति । घण्टांशत्वेन मम तव कुलक्रमागतबन्धित्वात्पा-  
रम्पर्यागतधर्मकरस्यानिपुणता त्वया सहैव ॥

सन्दर्शितस्वपरनिर्वहणा तदिदं साहसम् । यथा भगवन्तं  
दयापयसि ; तथा त्वमपि स्वयं दयस्व । इतरान् क्रुद्धांस्त्वं दयाल्वन्  
करोषि । त्वद्विषये साहसे क्रियमाणे त्वत्क्रोधप्रसक्तौ त्वमेवात्मानं प्रसा-  
दय । दयायाः प्रसादनार्थं दयान्तरापेक्षणेऽनवस्था स्यात् । स्वपरनि-  
र्वहकत्वादयाया अनवस्थापरिहारः । 'मोहादभिष्टुतवतो मम मन्दबुद्धे-  
र्बालस्य साहसमिदं दयया सहेथाः' इति पादुकासहस्रान्ते एकाधिकसह-  
स्रतमश्लोके । तत्र दयाद्वारा सहनं प्रार्थ्यते पादुका । अत्र दयायां  
साक्षादद्वारिका सहनप्रार्थना । न दया सर्वसुलभा घटकान्तरमपेक्षेत ।  
निर्वहणेति समाप्तिरूपं फलं द्योत्यते । दृश्यकव्यसमाधिरस्ति कश्चिद्भूदये ।  
प्रहसनमिति नाटकभेदनामग्रहणमनन्तरश्लोके । एक एव नटो भाणे ।  
निर्वहणं प्रहसननिर्वहणम् । एकाङ्कं प्रहसनम् ॥ १०२ ॥

प्रायो दये त्वदनुभावमहाम्बुराशौ

प्राचेतसप्रभृतयोऽपि परं तटस्थाः ।

तत्रावर्तीर्णमतलस्पृशमाप्लुतं मां

पश्चापतेः प्रहसनोचितमाद्रियेभ्यः ॥ १०३ ॥



भगवतो दयासिन्धुत्वमुक्तम् । दयायाश्च निरवधिसिन्धुत्वमुक्तम् ।  
 दयामहिम्नो महाम्बुराशित्वमुच्यते । 'दिव्ये दयाजलनिधौ दिविषन्त्रिय-  
 न्तुस्तार्थं निदर्शितवतस्त्रिजगन्निषेव्यम् । प्राचः कवीन् निगमसंमितसूनृतोक्तीन्  
 प्राचेतसप्रभृतिकान् प्रणमामि नित्यम् ।' इति प्राचेतसस्य मार्गदर्शित्वमु-  
 क्तं दयाप्रभाववर्णनकाव्यसरणौ । निगमवन्दिनामारम्भमात्रमित्युक्तम् ।  
 निगमसंमितसूनृतोक्तिः कविवृषा तट एव तिष्ठति त्वन्महिमसागरस्येत्युच्यते ।  
 'मन्दः कवियशःप्रार्थी' इति श्लोकः स्मारितः पूर्वश्लोके मन्दपदेन । 'मन्दः'  
 कवियशःप्रार्थी' भवेच्चेत् 'गमिष्याम्युपहास्यताम्' इत्युपहासोचितो भवे-  
 दित्युक्तं तत्रैव । तत्फलं प्राप्यते मयेत्युच्यते प्रहसनोचितमिति ॥

दये त्वन्महाम्बुराशौ । त्वन्महिमजलधौ ॥

प्राचेतसप्रभृतयोऽपि । मन्दोऽहम् । ते तु प्रकृष्टचेतसः ।  
 सर्वज्ञा भूतभविष्यद्यवहितक्रान्तदर्शिनोऽन्वर्थनामानः कवयो धर्मवीर्येण यथा-  
 वत् सर्वं संप्रपश्यन्तो वश्यवाचस्तट एव तिष्ठन्ति ; नावतरन्ति । परिच्छेत्तुं  
 न प्रयतन्ते । 'अप्रमेयं हि तत्तेजः' इति भगवद्विषयेऽप्रमेयत्वं वदन्ति ।  
 तद्विषये तदपि वक्तुं न शक्नुवन्ति । केवलं व्यङ्ग्यमर्यादया त्वदनुभावं  
 व्यञ्जयन्ति । कृपया पर्यपालयदित्यादौ त्वन्नाममात्रं निर्दिशन्ति । तव  
 पर्यन्तं समीपमायान्ति । न दूरतस्तिष्ठन्ति । अगाधत्वं जानन्तस्तट एव  
 तिष्ठन्ति ॥

तत्रावतीर्णम् । निर्विशङ्कमवतीर्णस्तत्र ; साहसिकत्वात् , मन्द-  
 त्वात् ; क्रान्तदर्शित्वाभावात् । अवतीर्णश्च सद्यो मग्गो न तलं स्पृष्टुं प्र-  
 भवाम्यगाधत्वाज्जलधेः । तलमस्पृष्ट्वा पुनरुपरि प्लवनोद्यमे वीचीवेगेनोन्म-  
 ज्जितः । 'आप्लुत्य पदान्यष्टौ' इत्यादाविवावतरणक्षण एव सद्य उत्प्लु-  
 तमित्यर्थः । आप्लवरूपमज्जनमात्रं लब्धमिति वा । आप्लुतं मग्नं न  
 पुनरुत्थितम् ॥

पद्मापतेः प्रहसनोचितम् । प्रहसनरसमात्रमुत्पद्यते दम्पत्योः ।



त्वत्स्तुतिविषयत्वान्मत्साहसस्य न क्रोधस्यावकाशः ॥

आद्रियेथाः । ईश्वरमिथुनं प्रहसति माम् । त्वयाप्यनादृत्ये का  
गतिः स्यान्मम ॥

वेदान्तदेशिकपदे विनिवेश्य बालं

देवो दयाशतकमेतदवाद्यन्माम् ।

वैहारिकेण विधिना समये गृहीतं

वीणाविशेषमिव वेङ्कटशैलनाथः ॥ १०४ ॥

यदुक्तं मया मत्कृतमिदं स्तोत्रमिति तन्मर्पणीयम् । उत्कृष्टेऽस-  
त्यवचनं महते दोषाय । 'सत्यान्न प्रमदितव्यम्' 'नानृतं वदेत्' । नाहं  
कर्ता त्वत्पतिर्देवः कर्ता । देवकर्तृकमिदम् ; न मानुषकर्तृकम् । कविं  
पुराणमित्यनिदं प्रथमनिगमकविभिः पुराणकवित्वेन वर्णितस्त्वत्परिदिकवेः  
प्राचेतसादपि पूर्वतरः । दैवं चैवात्र पञ्चममिति विनयोद्रेकेण स्वस्य कारणेषु  
पञ्चमत्वं गीतं भगवता । कोकिलस्य पञ्चमस्वरवन्मधुरस्यास्य गीतस्य पञ्चमं  
कारणं दैवमेव कर्तृ । स्वयं मृत्पिण्डभूतस्य मम द्वारमालत्वं मृदङ्गवत् ।  
वेणुरन्त्रादिवद्वीणातन्नीवद्वा । मृत्पिण्डवच्चैतन्यरहिता वेणुवीणादयो दारु-  
मयाः । न ते सजीवा वृक्षाः । वेदान्तदेशिक इति मन्नामकरणं कृतं  
भगवता । सत्येन स्वेन कृतां संज्ञामृतमधिकर्तुम् , निजभाषितं सत्यं वि-  
धातुम् ; वेदान्तसारं कृत्स्नमेतद्विरिशिखरोग्यगीतरूपेण संगृह्य मन्मुखेनेदम-  
वाद्यद्देवः । 'तेन देवेन दत्तां वेदान्ताचार्यसंज्ञाम्' इत्यस्य स्मारणं देव इति ।

वेदान्तदेशिकपदे । देशिकपदं च भागवत्पदम् । प्रथमगुरुर्भग-  
वान् । साक्षान्नारायणी देवो मन्मयीं तनुं कृत्वा देशिको भवति । स्वीये  
देशिकपदे मां विनिवेश्य ॥

बालम् । अशिक्षितोऽहमिति मन्मनीषा । 'अनाविष्कुर्वन्नन्वयात्'  
इति प्रतिपादितशास्त्रीयबाल्यविशिष्टोऽहमिति तद्वृद्धिः पक्षपातविशेषेण ।  
नाहं तत्पदार्हो बालत्वादिति मयोक्ते बालत्वादेव त्वं तदर्ह इति स वक्ति ॥



देवो दयाशतकमेतदवाद्यन्माम् । द्विकर्मकप्रयोगोऽत । यथा  
 'एषह्येव साधु कर्म कारयति , यमेभ्यो लोकेभ्य उन्निनीषति' इति श्रुतौ ।  
 समानो विषयः । प्रयोजककर्ता हेतुकर्ता देवः । प्रयोज्यकर्ताऽहम् ।  
 प्रयोज्यकर्तृत्वमचेतनस्यापि समानम् ; यथा वेणुवीणादेः । देव इति वि-  
 हारसिकत्वमुच्यते । दैवं चैवात्र पञ्चममिति वचनस्य प्रत्यभिज्ञापनं च ॥

वैहारिकेण विधिना समये गृहीतं वीणाविशेषमिव वेङ्कटशै-  
 लनाथः । गिरिराजो देवः । वाद्यानां राज्ञो वीणा । वेङ्कटशैलनाथो वा-  
 दकः । 'यद्यपि वीणायां गायन्ति , एतं त्वेव ते गायन्ति तस्मात्ते धन-  
 सनयः' इति गीयते गानचतुरैश्छन्दोगैः । वीणायां यद्यद्गीयते तत्सर्वं  
 ब्रह्मगुणगानमिति तैरुच्यते । अत्र ब्रह्मणः प्रधानगुणभूता दया गीयते ।  
 वीणेति रामायणवत्तन्त्रीलयसमन्वितत्वमस्य स्तोत्रस्य द्योत्यते । दयाविषयत्वा-  
 त्स्तोत्रस्य स्वरं गायति शैलनाथः । स्वविषयकं चेत्संक्षेपः स्यात् ॥ १०४ ॥

अनवधिमधिकृत्य श्रीनिवासानुकम्पा-  
 मधितथविषयत्वाद्विश्वमव्रीडयन्ती ।

विविधकुशलनीवी वेङ्कटेशप्रसूता

स्तुतिरियमनवद्या शोभते सत्त्वभाजाम् ॥ १०५ ॥

प्रथमं स्वप्रणीतं स्तोत्रमित्युक्तं मन्दस्य चन्द्रिनो ममेति । अनन्तरं  
 भगवत्कृतमित्युक्तं देवोऽवाद्यदिति । किं वेदान्तदेशिकस्य व्याहतभाषित्वं  
 न दोषायेत्याक्षिप्ते—उच्यते । वेङ्कटेशप्रसूता स्तुतिरिति । तेनोभयोर्वे-  
 ङ्कटेशयोर्ग्रहणम् । 'परास्तु तच्छ्रुतेः' इति परायतत्त्वान्मत्कर्तृत्वस्य विरोधस-  
 माधिः । मदुन्निनीषया मां श्रीनिवासनिवासभूतं गिरिशिखरं नेतुमेतत्स्तोत्र-  
 रूपं साधुकर्म ह्येष एवं कारयति । एतद्विषयेऽन्वर्था सा श्रुतिः । 'अकि-  
 ञ्चननिधिं सूतिमपवर्गं त्रिवर्गयोः' इति दया स्तुता स्तोत्रारम्भे । तद्विषया  
 स्तुतिरपि विविधकुशलनीवीत्यत्रोच्यते स्तोत्रान्ते ॥

अनवधिमधिकृत्य श्रीनिवासानुकम्पाम् । निरवधि दयामधिकृ-  
 त्य । परोक्षप्रिया देवाः । देवी दया परोक्षत्वेनात्र निर्दिश्यते ॥



वेङ्कटेशप्रसूता । प्रसूतिमात्रं स्तोत्रस्य ; न निर्माणम् । बुद्धौ  
भगवदनुग्रहसिद्धस्य गर्भस्य बहिर्निःसारणं तत्कृपया । यथा प्रसवे मातुः  
कर्तृत्वाभावस्तथा ममापि । वेङ्कटेश इत्युभयोर्ग्रहणं कथञ्चित्साधारणत्वा-  
त्कर्तृत्वस्य । प्रसूतेत्येतत्स्तोत्रे प्रसूते प्रसूतार्भक इव तस्मिन्मम विशेषाभि-  
मान इति गज्यत इव ॥

अचित्थविषयत्वाद्विश्वमत्रीडयन्ती । स्तोतारः प्रायेणासत्यं प्रि-  
यमधिष्ठं कथयेयुः । असता गुणेन वर्णने स्तूयमानोऽभिज्ञः पुरुषो मिथ्या  
मामय स्तोता स्तोतीति लज्जेत । इतरे तच्छ्रोतृजनाश्च लज्जेरन् । स्तोता  
चासत्यवादो विद्वान् स्वयं लज्जेत । तथा च सर्वेषां लज्जावहा स्यात्स्तुतिः ।  
स्तवस्य सत्यत्वे एतेषां मध्ये न कोऽप्यपन्नपेत । स्तूयमानः , स्तोता ;  
श्रोतेति लयाणामपि ग्रहणं विश्वमिति, 'वक्तारं पृच्छकं श्रोतृन्' इत्यादाविव ।  
प्रसूतेयं कुमारी स्तुतिर्न लज्जाकरी भवति मातुः ॥

विविधकुशलनीची । प्रसूतेयं सृतिर्भवत्यपन्नर्गनिवर्गयोः । प्रथम-  
दशकान्ते स्तोत्रारम्भे दयाविषये उक्तं तत्स्तुतावपि संयोज्यते । सर्ववि-  
धक्षेमनिधिः ॥

इयमनवद्या स्तुतिः । निरवधेयम् 'निरनिष्टो निरवधः' इति  
श्रुतादुभयलिङ्गात्पुरुषोद्वेङ्कटेशात् प्रसूता ॥

सत्त्वभाजां शोभते । भगवता स्वयं निर्मितं सात्त्वतं शास्त्रं सा-  
त्त्विकानामेव शोभते । तथैव तन्निर्मितेयं स्तुतिः । सावद्या चेत्साव-  
द्यानां शोभेत । 'नैवासुरप्रकृतयः प्रभवन्ति बोद्धुम्' ॥ १०५ ॥

शतकमिदमुदारं सम्यगभ्यस्यमानान्

वृषगिरिमधिरुह्य व्यक्तमालोकयन्ती ।

अनितरशरणानामाधिराज्येऽभिषिञ्चेत्

शमितविमतपक्षा शार्ङ्गधन्वानुकम्पा ॥ १०६ ॥

गीरिशिखरस्थश्रीनिवासदयायाः स्तोतव्यत्वेन वरणे औचित्यमुच्यते ।



दयैका निरुपाधिकं मुख्यं व्यपदेशमर्हति ; इतरेषां गुणानां तत्सम्बन्धेनैव गुणीभवनादित्युक्तम् । गुण्यत इति गुणशब्दो व्युत्पन्नः । गुण्यतेऽभ्यस्यते साधुः साधुरिति । यथा दयागुणोऽभ्यस्येत , तथा दयाविषयस्तुतिरप्यभ्यस्येत दयार्थिभिः । यथाऽऽम्नायोऽभ्यस्येत , तथेयं दयास्तुतिः ; तद्वत्सकलकुशलप्रदत्वात् । स्तोत्रमभ्यस्यमाना निम्नदेशस्था निम्नजना गिरिशिखराद्यया सम्यगालोक्येरन् । उन्नतस्थानात्तस्मात्ते दयया निर्झरादिव्याजेन स्वाम्भःपूरैरभिषिच्येरंश्च । इदं सर्वं सुलभं गिरिशिखरस्थप्रभोर्दयायाः स्तवने । नात्र स्तुयमानायाः सार्वभौम्या महिष्या दयाया अभिषेकः । नापि तदाश्रयमूतादिव्यदम्पत्योः श्रीश्रीनिवासयोः । नापि स्तोत्राचार्यस्य वेदान्तदेशिकपदे सद्यो विनिवेशितस्य तत्पदेऽभिषेकार्हस्य । किं तु स्तोत्रावर्तकजनानामभिषेक इति रसिकमनोरञ्जनमिदम् ॥

इदमुदारं शतकम् । न दया तथोदारा ; यथा तस्याः स्तुतिरियम् । उदारस्य वरदराजस्य स्तोत्रमुदारमित्युक्तम् 'इति विहीतमुदारम्' इति । उदारं गुणैः ॥

सयम्गाभ्यस्यमानान् । य इदं पठेयुस्ते तद्रसावर्जिताः श्रद्धयैतत्पुनः पुनरावर्तयेयुः । आवृत्त्याधिक्ये पठनस्य सम्यक्त्वमप्यधिकं भवेत् । उत्तरोत्तरं रसो वर्धेत । नात्रानावृत्तिरिष्यते । अनावृत्ता आवृत्तिरेवेष्यते ॥

वृषगिरिमधिरुह्य व्यक्तमालोकयन्ती । उन्नतस्थानात् सम्यक्पश्यन्ती ॥

शमितविमतपक्षा शार्ङ्गधन्वानुकम्पा । 'कवचायितया त्वयैव शार्ङ्गी विजयस्थानमुपाश्रितो वृषाद्रिम' इत्युक्तं स्मर्यते शार्ङ्गधन्वेति । यदा बहवो जना दयाशतकं सम्यगभ्यस्यन्ति ; तदा विजयः सम्पद्यते वृषगिरीशस्य । एतदर्थमेव वृषागिर्युपाश्रयणं तस्य । विमता दण्ड्यत्ववादिनः विमतपक्षो दण्ड्यत्वपक्षः । दण्ड्यत्ववादिनः प्रातिपक्षान्प्रशम्य विजयः सम्पादितः । न जेतुर्भगवतः ; तद्वयाया वार्भिषेकः । जितस्याभिषेचनं दयाराज्ये ।



अभिषेचयिता शेषी । अभिषिच्यते शेषः । बध्वा शृङ्खलाभिर्गृहीतस्याभिषेकः ॥

अनितरशरणानामाधिराज्येऽभिषिञ्चेत् । यथा रामायणं राम-  
पट्टाभिषेकेन समाप्यते , तथेदं दयास्तोत्रं पठितुर्मूर्धाभिषेकेन समाप्यते ।  
अगतिरकिञ्चनोऽधिराजपदेऽभिषिच्यते । 'अभ्यापिञ्चनरव्याघ्रं' । अत्र नरेष्वव-  
रस्याकिञ्चनस्याभिषेकः । पुत्रमभिषिच्यैव माता दया विश्राम्येत् ॥ १०६ ॥

विश्वानुग्रहमातरं व्यतिषजत्स्वर्गापवर्गा सुधा-  
सध्रीचीमिति वेङ्कटेश्वरकविर्मत्तया दयामस्तुत ।

पद्यानामिहं यद्विधेयभगवत्सङ्कल्पकल्पद्रुमा-

ज्ज्ञञ्ज्ञामारुतधूतचूतनयतः साम्पातिकोऽयं क्रमः ॥ १०७ ॥

शतकमिदमुदारमित्युक्तं दयाशतकस्योदारत्वम् । भगवत्सङ्कल्पम-  
न्तरा न कस्यापि फलस्य लाभसम्भवः । दयाविधेयो भगवत्सङ्कल्प इत्युच्यते ।  
सङ्कल्पस्य कल्पद्रुमत्वञ्चोच्यते दयाविधेयस्य तस्यौदार्योपपादनाय । कल्प-  
द्रुमो न मोक्षं दातुं प्रभवेत् । अयं समीचीनः कल्पः सङ्कल्पकल्पद्रुमस्त-  
मपि दद्यत् । दयाविधेयभगवत्सङ्कल्पकल्पद्रुमात्पञ्चशतकरूपशतफलानि  
स्तोतुराचार्यस्य बुद्धावेकक्षणे निपात्यन्ते । दया च फलशतकपातयितृ-  
ज्ञञ्ज्ञामारुतो भवति । यौगपद्येनाचार्यबुद्धौ प्रतिभातेयं स्तुतिर्दयार्थीन-  
सङ्कल्पेन ॥

विश्वानुग्रहमातरम् । विश्वोपकारं दुहाना दया । विश्वं  
कृत्स्नं युगपदनुगृह्णाति । युगपत्सर्वाणि पद्यान्यनुजगृहिरे दयया ॥

व्यतिषजत्स्वर्गापवर्गाम् । प्रजा यद्यदिच्छन्ति तत्तद्देयं माता ॥

सुधासध्रीचीम् । सुधावत् सततमधुरा माता । सुधामधुराया-  
स्तस्याः स्तुत्यो सुधामधुरया भाव्यम् ॥

इति वेङ्कटेश्वरकविर्मत्तया दयामस्तुत । इतीत्युक्तकृत्स्नपरामर्शः ।  
वेङ्कटेश्वरकविरित्युभयकर्तृग्रहणम् । उभौ कवीश्वरौ । भक्तिमात्रं मदीयम् ।  
स्तुतिस्तु भगवदीया । दयाविषयत्वाद्भक्तेः उभयोर्वा भक्तिः । स्तुतिकर्तृ-  
त्वस्योभयान्वितत्वात् ॥



यद्विधेयभगवत्सङ्कल्पकल्पद्रुमात् । 'कुर्यात्कान्तं मनसिजत-  
 र्मा रसज्ञं फलस्य' इति मनसिजस्य सङ्कल्पभूतकामस्य तत्त्वरूपणं माल-  
 विकाग्रिमिले । भगवत्सङ्कल्पस्य कल्पद्रुमत्वे कः सन्देहः ? सङ्कल्पस्य  
 दयाधीनत्वादयायाः\* फलप्रदत्वस्य न किञ्चिदपहीयेत सङ्कल्पस्य कल्पद्रु-  
 मत्वरूपणेन ॥

झञ्झामारुतधूतचूतनयतः । दयाया वेङ्कटगिरीनिर्गच्छनिर्झर-  
 शरत्कारवत्त्वं वक्ष्यतेऽनन्तरश्लोके । अत्र तस्यास्ततो निर्यञ्जझञ्झामारुत-  
 सादृश्यमभिप्रेयते । यद्यपि दया मृदुहृदया चण्डमारुतवदतिवेगपतद्गिरिनि-  
 र्झरवच्च प्रचण्डवेगा साऽऽश्रितजनानुग्रहविधौ ; इदमपरं निमित्तं वेङ्कटगि-  
 रीश्वरदयायाः स्तुत्यत्वाय वरणे । दयामारुतसम्पातेन भगवत्सङ्कल्पकल्प-  
 द्रुमाद्भगवद्बुद्धौ मद्बुद्धौ च निपातितानि पद्यानि । प्रबलदयामारुत-  
 वेगेन युगपद्भानं पद्यानाम् । 'यो वेत्ति युगपत्सर्वम्' इति सर्वस्य युगपद्वे-  
 त्तुर्भगवतः पद्यशतकस्य युगपद्वेदनं सुकरमेव । भगवत्सङ्कल्पकल्पद्रुमे पूर्व-  
 सिद्धान्त्येवेमानि पद्यानीति व्यज्यते । सङ्कल्पकल्पद्रुमे सिद्धान्तमेव मन्मुखेन  
 वादनम् । यथा विश्वस्य यौगपधेन सृष्टौ यौगपधमनुग्रहकार्यम् । मद्बुद्धि-  
 मारुतनिपातितानां संग्राहिका ; दात्री चापेक्षकेभ्यः । ये च नः शिष्यास्ते  
 ऽस्मत्सुता एव । तत्सन्तोषसमर्पणक्षमं तदनुभाव्यमिदं स्तोत्रम् ॥ १०७ ॥

कामं सन्तु मिथः करम्बितगुणावधानि पद्यानि नः  
 कस्यास्मिञ्छतके सदम्बुकतके दोषश्रुतिं क्षाम्यति ।

निष्पत्यूहवृषाद्रिनिर्झरशरत्कारच्छलेनोच्चल-

न्दीनालम्बनदिव्यदम्पतिदयाकल्लोलकोलाहलः ॥ १०८ ॥

स्तुतिरियमनवेद्युक्तम् । त्वत्प्रसूता स्तुतिर्मातुस्तवानवद्या स्यात् ।  
 काक्याः काकशिशुः स्वर्णवर्ण इति वदन्ति । नैकान्तं निरवधानि पद्यानि ।  
 सन्ति तत्र तत्र कतिपये दोषाः । दोषमिश्राण्येव पद्यानीत्याक्षिप्ते-उच्यते  
 अक्षेप्ता विद्वांस्तोत्रस्य गुणवत्तां गुणभूयिष्ठतां च नापलपति । सन्ति गुणाः



सन्ति दोषाश्चेति तच्चाद्यम् । गुणैकान्तया दयया , तदाश्रयमृतदिव्य-  
दम्पतिभ्यां च दोषगन्धकोर्तनमपि न मृष्येत । मत्कृता , सर्वकर्तृकर्तृको वा,  
उभयकर्तृका वा भवतु दयास्तुतिः । नात्र दोषकीर्तनं दिव्यदम्पती मर्षयेताम् ॥

कामं सन्तु मिथः करम्वित्तगुणावद्यानि पद्यानि नः । 'नः'  
इति सर्वेषां कर्तृणामनुसन्धानम् । दयायास्तदधीनभगवत्सङ्कल्पस्य , भग-  
वतः ; मम च कर्तृत्वेऽन्वयः । प्रतिपद्यं गुणदोषमिश्रत्वमस्तु नाम यथावि-  
मर्शकमनोरथम् । 'यस्मिन् प्रतिश्लोकमवद्ववत्यपि' इति शुक्रवचनं स्मर्तव्यम् ।

सदम्बुकतकेऽस्मिञ्छतके । कतकमिदं शतकम् । न केवलं  
स्वयं दोषशून्यम् । विमर्शकमनःशोधकम् , तत्कालुष्यनिरासकं तत्प्रस-  
त्तिकरमिदं शतकम् । 'तं सन्तः श्रोतुमर्हन्ति सदसद्यक्तिहेतवः' इत्युक्तं  
महाकविना । एतच्छ्रोतॄणां मनसि यथास्ति काचिच्छ्यामिका, सा विमज्ज  
पृथक्कृत्य दूरीक्रियेत मनश्च विशुद्धं प्रसाधेनानेन शतककतकेन । 'रम-  
णीयं प्रसन्नाम्बु सन्मनुष्यमनो यथा' इति प्रसन्नत्वेन प्रसिद्धसन्मनसामपि  
प्रसन्नतरत्वावहं शोधकं कतकमिदम् । शोधकानामपि शोधकमिदम् ।  
शोधकाञ्छोधयति 'तीर्थीकुर्वन्ति तीर्थानि' इतिवत् । सच्छब्देन , अ-  
म्बुशब्देन च प्रसन्नाम्बु सन्मनुष्यमनो यथेत्यार्षवचनं स्मर्यते । कामं की-  
र्तयन्तु जनास्तमसेति वाल्मीक्याश्रमनद्या नाम । निशामने वस्तुतः साऽक-  
र्दमा रमणीया सन्मनुष्यमनोवत्प्रसन्नाम्बुमती । 'स्वच्छान्याकुलतान्यापि ।  
तोयानि तोयराशीनां मनांसि न मनस्विनाम्' इति भारविस्तुल्ययोगितयाऽऽ-  
र्षोपमानमनुसरति । उपोद्धोते वर्णितोऽर्थोऽपि ग्राह्यः । इदमेकमेवा-  
भ्यर्थयामः । श्रोतृमनसा सदम्बुना भवितव्यम् । अम्बुशून्यमनार्द्रशुष्क-  
पङ्कमालं चेच्चेतः, कथं तत्प्रसादेयम् ? 'न कतकं पङ्कप्रसादनाय' इति  
व्यालङ्कारसूत्रे वामनः । सच्चेद्रसरूपांबु हृदये , ध्रुवं तद्भृदयं प्र-  
सदम्बु चेद्भृदयं कतकं भवेच्छतकम् । सदम्बुनो हृदयस्य कतकम्  
न्यमानापराधगणानामस्माकं मोक्षः कथं भविष्यतीति शङ्काकलङ्कः



निरवधिकस्य दयाप्रभावस्य सम्यग्बोधनेन सतां प्रपन्नानां त्वासरूपकलङ्कं  
चेतसः पृथक्कृत्य निरस्येदिदं शतकम् ॥

कस्य दोषश्रुतिं क्षाम्यति । क्षमा वर्णितैतावता प्रवन्धेन ।  
अक्षमैव सा भवेदेतत्स्तोत्रे दोषकीर्तनमात्रे । न क्षाम्येत्क्षमा शतकस्य सदोष-  
त्ववर्णनम् । नापि दिव्यदम्पती तत्क्षाम्येताम् ॥

निष्प्रयूहवृषाद्रिनिर्झरझरत्कारच्छलेनोच्चलन्दीनालम्बनदिव्यद-  
म्पतिदयाकल्लोलकोलाहलः । न दोषवादिनो हिंस्याद्दया करुणामयी ।  
दोषशब्दं केवलमभिभावयति प्रवलेन स्वनिर्झरकोलाहलशब्देन । एवमश्रु-  
तिं नीयते दोषकीर्तनं 'यथा दुन्दुभेर्हन्यमानस्य..... इति  
वर्हिदारण्यकश्रुतिः । प्रवलतरेण स्वशब्देन मन्दस्य दोषशब्दस्याभि-  
भवः । दया निष्प्रयूहनिर्झररूपेण व्यक्तिं गच्छति वृषाद्रिकटकैप्चित्युक्तम् ।  
दयया छलेन दोषवाद्यभिभवः क्रियत इत्यपि छलशब्दशक्त्या ध्वन्यत इव ।  
यदि विमर्शकचोदितो दोषः सत्य एव स्यात्सोऽपि कथञ्चिच्छलेन निरसिसि-  
षितः । दीनेत्यात्मदैन्यानुसन्धानम् । दीनस्य कवेरालम्बनं दिव्यदम्प-  
तिदया । दयाकल्लोलकोलाहलत्वं स्तोत्रस्यापि । हयवदनहेषाहलहलो  
मूलमाचार्यकवितायाः । सति सम्भवे कार्यस्य कारणगुणपूर्वकत्वमुचितम् ।  
हयवदनहेषाहलहलात्कल्लोलकोलाहलः । शब्दतोऽपि सारूप्यं कार्यकारणयोः  
कारणगुणाऽनुवर्तत इव काव्यभूते कार्ये ॥

समाप्तोऽयं ग्रन्थः ॥

शुभं भूयात् ॥



काव्याः क  
सन्ति तत्र त  
अक्षेसा विद्व















